

نجم البلاغہ

مکتوباتِ مولا علی علیہ السلام

مترجم: حجت الاسلام مولانا مفتی جعفر حسین صاحب قبلہ مدظلہ

فہرست

- 1 مکتوب جو مدینہ سے بصرہ کی جانب روانہ ہو تے ہوئے اہل کوفہ کے نام تحریر فرمایا:.....4
- 2 مکتوب جو فتح بصرہ کے بعد اہل کوفہ کی طرف تحریر فرمایا:.....6
- 3 مکتوب دستاویز جو آپ نے شریح ابن حارث قاضی کوفہ کے لیے تحریر فرمائی :-.....7
- 4 مکتوب ایک سالار لشکر کے نام !.....9
- 5 مکتوب اشعث ابن قیس والی آذر بایجان کے نام:.....10
- 6 مکتوب معاویہ ابن ابی سفیان کے نام:.....11
- 7 مکتوب معاویہ ابن ابی سفیان کے نام :.....12
- 8 مکتوب جب جریر ابن عبداللہ بجلي کو معاویہ کی طرف روانہ کیا اور انہیں پلٹنے میں تاخیر ہوئی، تو انہیں تحریر فرمایا :.....13
- 9 مکتوب معاویہ کے نام :.....13
- 10 مکتوب معاویہ کی طرف :.....17
- 11 ہدایت دشمن کی طرف بھیجے ہوئے ایک لشکر کو یہ ہدایتیں فرمائیں19

- 12 ہدایت جب معقل ابن قیس ریاحی کو تین ہزار کے ہر ا دل دستہ کے ساتھ شام روانہ کیا . تو یہ ہدایت فرمائی 21
- 13 مکتوب فوج کے دو 2 سرداروں کے نام: 22
- 14 ہدایت صفین میں دشمن کا سامنا کرنے سے پہلے اپنے لشکر کو ہدایت فرمائی: 23
- 15 ہدایت جب لڑنے کے لیے دشمن کے سامنے آتے تھے تو بارگاہ الہی میں عرض کرتے تھے 25
- 16 ہدایت جنگ کے موقع پر اپنے ساتھیوں سے فرماتے تھے : 26
- 17 مکتوب معاویہ کے خط کے جواب میں ! 26
- 18 مکتوب والی بصرہ عبداللہ ابن عباس کے نام : 30
- 19 مکتوب ایک عامل کے نام : 31
- 20 مکتوب زیاد ابن ابیہ کے نام : 32
- 21 مکتوب زیاد ابن ابیہ کے نام ! 33
- 22 مکتوب عبداللہ ابن عباس کے نام : 33
- 23 وصیت جب ابن ملجم نے آپ کے سر اقدس پر ضرب لگا ئی تو انتقال سے کچھ پہلے آپ نے بطور وصیت ارشاد فرمایا : 34
- 24 وصیت حضرت کی وصیت اس امر کے متعلق کہ آپ کے اموال میں کیا عمل درآمد ہوگا 35
- 25 وصیت جن کارندوں کو زکوٰۃ و صدقات کی وصولی پر مقرر فرمایا 37
- 26 مکتوب ایک کارندے کے نام کہ جسے زکوٰۃ اکٹھا کرنے کے لیے بھیجا تھا یہ عہدنامہ تحریر فرمایا: 40
- 27 عہدنامہ محمد ابن ابی بکر کے نام جب انہیں مصر کی حکومت سپرد کی : 41
- 28 مکتوب معاویہ کے نام : 43
- 29 مکتوب اہل بصرہ کی طرف : 52
- 30 مکتوب معاویہ کے نام : 53
- 31 وصیت نامہ صفین سے پلٹتے ہوئے جب مقام حاضرین میں منزل کی تو امام حسن علیہ السلام کے لیے یہ وصیت نامہ تحریر فرمایا: 53
- 32 مکتوب معاویہ کے نام : 72
- 33 مکتوب والی مکہ قثم ابن عباس کے نام: 72
- 34 مکتوب محمد ابن ابی بکر کے نام : 73
- 35 مکتوب مصر میں محمد ابن ابی بکر کے شہید ہو جانے کے بعد عبداللہ ابن عباس کے نام : 74
- 36 مکتوب جو امیر المومنین علیہ السلام نے اپنے بھائی عقیل ابن ابی طالب کے خط کے جواب میں لکھا ہے جس میں کسی دشمن کی طرف بھیجی ہوئی ایک فوج کا ذکر کیا گیا ہے 75
- 37 مکتوب معاویہ ابن ابی سفیان کے نام: 77
- 38 مکتوب اہل مصر کے نام جب کہ مالک اشتر کو وہاں کا حاکم بنا یا 78

- 39 مکتوب عمر و ابن عاص کے نام : 79
- 40 مکتوب ایک عامل کے نام : 79
- 41 مکتوب ایک عامل کے نام : 80
- 42 مکتوب حاکم بحرین عمر ابن ابی سلمہ مخزومی کے نام جب انہیں معزول کر کے نعمان ابن عجلان رزقی کو ان کی جگہ پر مقرر فرمایا ! 82
- 43 مکتوب مصقلہ ابن شیبانی کے نام جو آپ علیہ السلام کی طرف سے ارد کا شیر خرہ حاکم تھا 83
- 44 مکتوب زیاد ابن ابیہ کے نام : 83
- 45 مکتوب جب حضرت کو یہ خبر پہنچی کہ والی بصرہ عثمان ابن حنیف کو وہاں کے لوگوں نے کھانے کی دعوت دی ہے اور وہ س میں شریک ہوئے ہیں تو انہیں تحریر فرمایا 85
- 46 مکتوب ایک عامل کے نام : 95
- 47 وصیت جب آپ کو ابن ملجم لعنہ اللہ ضربت لگا چکا تو آپ نے حسن و حسین علیہما السلام سے فرمایا : 96
- 48 مکتوب معاویہ ابن ابی سفیان کے نام : 97
- 49 مکتوب معاویہ کے نام : 98
- 50 مکتوب جو مدینہ سے بصرہ کی جانب روانہ ہوتے ہوئے اہل کوفہ کے نام تحریر فرمایا : 98
- 51 مکتوب خراج کے تحصیلداروں کے نام : 101
- 52 مکتوب نماز کے بارے میں مختلف شہروں کے حکمرانوں کے نام : 102
- 53 عہد نامہ اس دستاویز کو (مالک) اشتر نخعی رحمۃ اللہ کے لیے تحریر فرمایا 102
- 54 مکتوب جو عمر ان ابن حصین خزاعی کے ہاتھ طلحہ و زبیر کے پاس بھیجا 128
- 55 مکتوب معاویہ کے نام : 130
- 56 مکتوب جب شریح ابن ہانی کو شام جانے والے لشکر کے آگے دستہ (مقدمۃ الجیش) کا سردار مقرر کیا , تو انہیں یہ ہدایت فرمائی 131
- 57 مکتوب مدینہ سے بصرہ کی طرف روانہ ہوتے وقت اہل کوفہ کے نام : 131
- 58 مکتوب جو مختلف علاقوں کے باشندوں کو صفین کی روئداد سے مطلع کرنے کے لیے تحریر فرمایا 132
- 59 مکتوب اسودا ابن قطیبہ والی حلوان کے نام : 133
- 60 مکتوب ان اعمال حکومت کی طرف جن کا علاقہ فوج کی گزر گاہ میں پڑتا تھا 134
- 61 مکتوب والی بیت کمیل ابن زیاد نحعی کے نام : 135
- 62 مکتوب جب مالک اشتر کو مصر کا حاکم تجویز فرمایا تو ان کے ہاتھ اہل مصر کو بھیجا : 135
- 63 مکتوب عامل کوفہ ابو موسیٰ اشعری کے نام : 138
- 64 مکتوب بجواب معاویہ : 140
- 65 مکتوب معاویہ کے نام : 143

- 66 مکتوب عبداللہ ابن عباس کے نام: 145
- 67 مکتوب والی مکہ قثم ابن عباس کے نام : 146
- 68 مکتوب اپنے زمانہ خلافت سے قبل سلمان فارسی رحمۃ اللہ کے نام سے تحریر فرمایا تھا 147
- 69 مکتوب حارث ہمدانی کے نام : 147
- 70 مکتوب والی مدینہ سہل ابن حنیف انصاری کے نام : 150
- 71 مکتوب منذر ابن جaro عبدی کے نام جب کہ اس نے خیانت کی بعض ان چیزوں میں جن کا انتظام آپ نے اس کے سپرد کیا تھا 150
- 72 مکتوب عبداللہ ابن عباس رحمۃ اللہ کے نام : 151
- 73 مکتوب معاویہ کے نام : 152
- 74 نوشتہ جو حضرت نے قبیلہ ربیعہ اور اہل یمن کے مابین بطور معاہدہ تحریر فرمایا (اسے ہشام ابن سائب کلبی کی تحریر نقل کیا گیا ہے) 153
- 75 مکتوب شروع شروع میں جب آپ کی بیعت کی گئی تو آپ نے معاویہ ابن ابی سفیان کے نام تحریر فرمایا 154
- 76 وصیت عبداللہ ابن عباس کے نام جب کہ انہیں بصرہ میں اپنا قائم مقام مقرر فرمایا : 154
- 77 ہدایت جو عبداللہ ابن عباس کو خوارج سے مناظرہ کرنے کے لیے بھیجتے وقت فرمائی 155
- 78 ابو موسیٰ اشعری کے نام، حکمین کے سلسلے میں ان کے ایک خط کے جواب میں 155
- 79 مکتوب جو ظاہری خلافت پر متمکن ہونے کے بعد فوجی سپہ سالاروں کو تحریر فرمایا: 156

1 مکتوب جو مدینہ سے بصرہ کی جانب روانہ ہوئے اہل کوفہ کے نام تحریر فرمایا:

خدا کے بندے علی امیرالمومنین علیہ السلام کے نام جو مددگاروں میں سر بر آور دہ اور قوم عرب میں بلند نام ہیں میں عثمان کے معاملہ سے تمہیں اس طرح آگاہ کئے دیتا ہوں کہ سننے اور دیکھنے میں کوئی فرق نہ رہے۔ لوگوں نے ان پر اعتراضات کئے تو مہاجرین میں سے ایک میں ایسا تھا جو زیادہ سے زیادہ کوشش کرتا تھا کہ ان کی مرضی کے خلاف کوئی بات نہ ہو اور شکوہ شکایت بہت کم کرتا تھا۔ البتہ ان کے بارے میں طلحہ و زبیر کی ہلکی سے ہلکی رفتار بھی تند و تیز تھی اور نرم سے نرم آواز بھی سختی و درشتی لیے

ہوئے تھی اور ان پر عائشہ کو بھی بے تحاشہ غصہ تھا۔ چنانچہ ایک گروہ آمادہ ہو گیا اور اس نے انہیں قتل کر دیا اور لوگوں نے میری بیعت کر لی۔ اس طرح کہ نہ ان پر کوئی زور زبردستی تھی اور نہ انہیں مجبور کیا گیا تھا، بلکہ انہوں نے رغبت و اختیار سے ایسا کیا۔ اور تمہیں معلوم ہونا چاہیے کہ دارالہجرت (مدینہ) اپنے رہنے والوں سے خالی ہو گیا ہے۔ اور اس کے باشندوں کے قدم وہاں سے اکھڑ چکے ہیں۔ اور وہ دیگ کی طرح ابل رہا ہے اور فتنہ کی چکی چلنے لگی ہے لہذا اپنے امیر کی طرف تیزی سے بڑھو اور اپنے دشمنوں سے جہاد کرنے کے لیے جلدی سے نکل کھڑے ہو۔

ابن میثم نے تحریر کیا ہے کہ جب امیر المومنین علیہ السلام طلحہ و زبیر کی شورش انگیزیوں کی خبر سن کر بصرہ کی جانب روانہ ہوئے تو مقام مائ العذیب سے امام حسن علیہ السلام اور عمار یاسر کے ہاتھ یہ خط اہل کوفہ کے نام بھیجا اور ابن ابی الحدید نے یہ روایت لکھی ہے کہ جب حضرت نے زبذہ میں منزل کی تو محمد ابن جعفر اور محمد ابن ابی بکر کے ذریعہ اسے روانہ کیا۔

حضرت علیہ السلام نے اس مکتوب میں واضح طور پر اس امر پر روشنی ڈالی ہے کہ حضرت عثمان کا قتل ام المومنین اور طلحہ و زبیر کی کوششوں کا نتیجہ تھا اور وہی اس میں بڑھ چڑھ کر حصہ لینے والے تھے اور حضرت عائشہ تو اپنے حدود کا رکا لحاظ کئے بغیر عام اجتماعات میں ان کی بے عنوانیوں کو بے نقاب کر کے ان کے قتل کا حکم دیا کرتی تھیں۔ چنانچہ شیخ محمد عبدہ نے تحریر کیا ہے کہ:

حضرت عائشہ نے جب کہ حضرت عثمان منبر پر تھے رسول کی جوتیاں اور قمیض نکالی اور ان سے کہا کہ یہ رسول اللہ کی جوتیاں اور ان کی قمیض ہے۔ ابھی یہ چیزیں پرانی بھی نہیں ہوئیں کہ تم نے ان کے دین کو بدل دیا۔ اور سنت کو مسخ کر دیا۔ پھر دونوں میں بہت زیادہ تلخ کلامی ہوئی۔ اور حضرت عائشہ انہیں ایک مشہور آدمی سے تشبیہ دیتے ہوئے نعتل کہا کرتی تھیں۔

لوگ حضرت عثمان کے ہاتھوں نالاں تھے ہی ان باتوں سے ان کی ہمت بندھی اور انہوں نے ان کو محاصرہ میں لے لیا تاکہ وہ اپنی روش میں ترمیم کریں یا خلافت سے کنارہ کش ہو جائیں اور ان حالات میں یہ قوی اندیشہ تھا کہ اگر انہوں نے ان دو میں سے ایک بات تسلیم نہ کی تو قتل کر دیئے جائیں گے اور یہ سب کچھ حضرت عائشہ کی نظروں کے سامنے تھا۔ مگر انہوں نے اس کی طرف کوئی توجہ نہ کی اور انہیں محاصرہ میں چھوڑ کر مکہ جانے کا تہیہ

کر لیا۔ حالانکہ اس موقع پر مروان اور عتاب ابن اسید نے ان سے کہا بھی کہ اگر آپ اپنا سفر ملتوی کر دیں تو ممکن ہے کہ ان کی جان بچ جائے اور یہ ہجوم چھٹ جائے مگر آپ نے فرمایا میں نے حج کا ارادہ مصمم کر لیا ہے جسے بدلا نہیں جاسکتا جس پر مروان نے بطور تمثیل یہ شعر پڑھا۔

حرق قیس علی البلاد حتی اذا اضطربت اجذما

(ترجمہ) قیس نے میرے خلاف شہروں میں آگ لگا ئی اور جب وہ شعلہ در بہوئے تو دامن بچا کر چلتا ہوا۔

اسی طرح طلحہ و زبیر کے غصہ کا پارہ بھی ان کے خلاف چڑھا رہتا تھا اور وہ اس آگ کو بھڑکانے اور مخالفت کو بہوا دینے میں پیش پیش رہتے تھے اور اس لحاظ سے بڑی حد تک قتل عثمان میں شریک اور ان کے خون کے ذمہ دار تھے۔ اور دوسرے لوگ بھی ان کو اسی حیثیت سے جانتے اور انہی کو قاتل ٹھہراتے تھے اور ان کے بہوا خواہ بھی صفائی پیش کرنے سے قاصر رہتے تھے۔ چنانچہ ابن قتیبہ تحریر کرتے ہیں کہ جب مقام اوطاس میں حضرت عائشہ سے مغیرہ ابن شعبہ کی ملاقات ہوئی تو اس نے آپ سے دریافت کیا کہ:

اے ام المومنین کہاں کا ارادہ ہے؟ فرمایا بصرہ کا کہا کہ وہاں کیا کام ہے؟ فرمایا خون عثمان کا قصاص لینا ہے اس نے کہا کہ عثمان کے قاتل تو آپ کے ہمراہ ہیں پھر مروان کی طرف متوجہ ہوا اور پوچھا کہ تمہارا کہاں کا ارادہ ہے؟ اس نے کہا کہ میں بھی بصرہ جا رہا ہوں کہا کس مقصد کے لیے؟ کہا کہ عثمان کے قاتلوں سے بدلہ لینا ہے اس نے کہا کہ عثمان کے قاتل تو تمہارے ساتھ ہی ہیں اور انہی طلحہ و زبیر نے تو انہیں قتل کیا تھا۔

بہر صورت جب یہ قاتلین عثمان کی جماعت امیر المومنین علیہ السلام کو مورد الزام ٹھہرا کر بصرہ میں ہنگامہ آرائی کے لیے پہنچ گئی تو امیر المومنین علیہ السلام بھی اس فتنہ کو دبانے کے لیے اٹھ کھڑے ہوئے اور اہل کوفہ کا تعاون حاصل کرنے کے لیے یہ خط لکھا جن پر وہاں کے جانبازوں اور جانثاروں کی ایک عظیم جماعت اٹھ کھڑی ہوئی اور آپ کی فوج میں آکر شامل ہو گئی اور پوری ہمت و جوانمردی سے دشمن کا مقابلہ کیا جس میں امیر المومنین علیہ السلام نے بھی اعتراف کیا ہے چنانچہ اس کے بعد کا مکتوب اسی اعتراف حقیقت کے سلسلہ میں ہے۔

2 مکتوب جو فتح بصرہ کے بعد اہل کوفہ کی طرف تحریر فرمایا:

خد اتم شہر والوں کو تمہارے نبی کے اہل بیت کی طرف سے بہتر سے بہتر وہ جزا دے جو اطاعت شعاروں اور اپنی نعمت پر شکر گزاروں کو وہ دیتا ہے تم نے ہماری آواز سنی اور اطاعت کے لیے آمادہ ہو گئے

اور تمہیں پکارا گیا تو تم لیک کبے ہوئے کھڑے ہو گئے .

3 مکتوب دستاویز جو آپ نے شریح ابن حارث قاضی کوفہ کے لیے تحریر فرمائی :-

روایت ہے کہ امیر المومنین علیہ السلام کے قاضی شریح ابن حارث نے آپ کے دور خلافت میں ایک مکان اسی 80 دینار کو خرید کیا . حضرت کو اس کی خبر ہوئی تو انہیں بلوا بھیجا اور فرمایا مجھے اطلاع ملی ہے کہ تم نے ایک مکان اسی 80 دینار کو خرید کیا ہے اور دستاویز بھی تحریر کی ہے اور اس پر گواہوں کی گواہی بھی ڈلوائی ہے؟ شریح نے کہا کہ جی ہاں یا امیر المومنین علیہ السلام ایسا ہوا تو ہے . (راوی کہتا ہے) اس پر حضرت علیہ السلام نے انہیں غصہ کی نظر سے دیکھا اور فرمایا: دیکھو! بہت جلد ہی وہ (ملک الموت) تمہارے پاس آجائے گا جو نہ تمہاری دستاویز دیکھے گا اور نہ تم سے گواہوں کو پوچھے گا اور وہ تمہارا بوریا بستر بندھوا کر یہاں سے نکال باہر کرے گا اور قبر میں اکیلا چھوڑ دے گا . اے شریح دیکھو! ایسا تو نہیں کہ تم نے اس گھر کو دوسرے کے مال سے خریدا ہو یا حرام کی کمائی سے قیمت ادا کی ہو . ایسا ہوا تو سمجھ لو تم نے دنیا بھی کھوئی اور آخرت بھی . دیکھو! اس کی خریداری کے وقت تمہارے لیے ایک ایسی دستاویز لکھ دیتا . کہ تم ایک درہم بلکہ اس سے کم کو بھی اس گھر کے خریدنے کو تیار نہ ہوتے .

وہ دستاویز یہ ہیں:

یہ وہ ہے جو ایک ذلیل بندے نے ایک ایسے بندے سے کہ جو سفر

آخرت کے لیے پادر رکاب ہے خرید کیا ہے۔ ایک ایسا گھر کہ جو دنیاۓ پر فریب میں مرنے والوں کے محلے اور ہلاک ہونے والوں کے خطہ میں واقع ہے جس کے حدود اربعہ یہ ہیں پہلی حد آفتوں کے اسباب سے متصل ہے، دوسری حد مصیبتوں کے اسباب سے ملی ہوئی ہے، تیسری حد ہلاک کرنے والی نفسانی خواہشوں تک پہنچتی ہے اور چوتھی حد گمراہ کرنے والے شیطان سے تعلق رکھتی ہے۔ اور اسی حد میں اس کا دروازہ کھلتا ہے۔ اس فریب خوردہ امید و آرزو نے اس شخص سے کہ جسے موت دھکیل رہی ہے اس گھر کو خریدا ہے اس قیمت پر کہ اس نے قناعت کی عزت سے ہاتھ اٹھایا اور طلب و خواہش کی ذلت میں جا پڑا۔ اب اگر اس سودے میں خریدار کو کوئی نقصان پہنچے تو بادشاہوں کے جسم کو تہ و بالا کرنے والے گردن کشوں کی جان لینے والے، اور کسری¹، قیصر اور تبع و حمیر ایسے فرمانرواؤں کی سلطنتیں الٹ دینے والے، اور مال سمیٹ سمیٹ کر اسے بڑھانے اونچے اونچے محل بنانے سنوارنے انہیں فرش و فرش سے سجانے اور اولاد کے خیال سے ذخیرے فراہم کرنے والے اور جاگیریں بنانے والوں سے سب کچھ چھین لینے والے کے ذمہ ہے کہ وہ ان سب کو لے جاکر حساب و کتاب کے موقف اور عذاب و ثواب کے محل میں کھڑا کرے۔ اس وقت کہ جب حق و باطل والے وہاں خسارے میں رہیں گے۔

گواہ شدہ برائیں عقل: جب خواہشوں کے بندھن سے الگ اور دنیا کی وابستگیوں سے آزاد ہو۔

#1 کسری، خسرو کا معرب ہے جس کے معنی اس بادشاہ کے ہوتے ہیں جس کا دائرہ مملکت وسیع ہو یہ سلاطین عجم کا لقب تھا اور قیصر شاہان روم کا لقب ہے جو رومی زبان میں اس بچے کے لیے بولاجاتا ہے جس کی ماں جننے

سے پہلے مرجائے اور اس کا پیٹ چیر کر بچے کو نکالا جائے چونکہ شاہان روم میں افسطوس اسی طرح پیدا ہوا تھا۔ اس وجہ سے وہ اس نام سے مشہور ہو گیا اور پھر وہاں کے ہر بادشاہ کے لیے اس نے لقب کی صورت اختیار کر لی۔

حمیر یمن کے بادشاہوں کا لقب ہے۔ اس حکومت کا بانی حمیر ابن سبا تھا۔ جس نے یمن میں اپنی سلطنت کی بنیاد رکھی اور پھر اس کی اولاد نسلاً بعد نسل تخت و تاج کی وارث ہوتی رہی۔ لیکن کچھ عرصہ کے بعد اکسومی حبشیوں نے یمن پر حملہ کر کے حکومت ان کے ہاتھ سے چھین لی۔ مگر انہوں نے محکومیت اور ذلت کی زندگی گوارا نہ کی اور اپنی منتشر و پراگندہ قوتوں کو یکجا کر کے اکسومیوں پر حملہ کر دیا اور انہیں شکست دے کر دوبارہ اقتدار حاصل کر لیا اور یمن کے ساتھ حضرموت، حبشہ اور حجاز پر بھی اپنی حکومت قائم کر لی۔ یہ سلاطین حمیر کا دوسرا دور تھا۔ جس میں پہلا بادشاہ حارث الرایش تھا جو تبع کے لقب سے تخت حکومت پر بیٹھا اور پھر بعد کے سلاطین اسی لقب سے پکارے جانے لگے۔ تبع کے معنی سامی زبان میں متبوع و سردار کے ہیں اور بعض کے نزدیک یہ حبشی زبان کی لفظ صاحب تسلط و اقتدار ہیں۔

4 مکتوب ایک سالار لشکر کے نام!

اگر وہ اطاعت کی چھاؤں میں پلٹ آئیں تو یہ تو ہم چاہتے ہی ہیں اور اگر ان کی تانیں بس بغاوت اور نافرمانی پر ہی ٹوٹیں۔ تو تم فرمانبرداروں کو لے کر نافرمانوں کی طرف اٹھ کھڑے ہو۔ اور جو تمہارا ہمنوا ہو کر تمہارے ساتھ ہے اس کے ہوتے ہوئے منہ موڑنے والوں کی پروا نہ کرو۔ کیونکہ جو بددلی سے ساتھ ہو اس کا نہ ہو نا ہونے سے بہتر ہے، اور اس کا بیٹھے رہنا اس کے اٹھ کھڑے ہونے سے زیادہ مفید ثابت ہو سکتا ہے۔

#1 جب عامل بصرہ عثمان ابن حنیف نے امیر المومنین علیہ السلام کو طلحہ و زبیر کے بصرہ پہنچنے کی اطلاع دی اور ان کے عزائم سے آگاہ کیا۔ تو حضرت نے یہ خط ان کے نام تحریر کیا جس میں انہیں یہ ہدایت فرمائی ہے کہ اگر دشمن لڑائی پر اتر آئے تو وہ اس کے مقابلے کے لیے ایسے لوگوں کو اپنے ساتھ نہ لیں کہ جو ایک طرف حضرت عائشہ اور طلحہ و زبیر کی شخصیت سے متاثر ہوں اور دوسری طرف کہنے سننے سے ان کے خلاف جنگ پر بھی آمادہ ہو گئے ہوں۔ کیونکہ ایسے لوگوں سے جم کر لڑنے کی توقع نہیں کی جاسکتی اور نہ ہی ان پر بھروسہ کیا جاسکتا ہے۔ بلکہ

ایسے لوگ اگر موجود رہے تو دوسروں کو بھی بد دل بنانے کی کوشش کریں گے۔ لہذا ایسے لوگوں کو نظر انداز کر دینا ہی مفید ثابت ہو سکتا ہے

5 مکتوب اشعث ابن قیس والی آذر بایجان کے نام:

یہ عہدہ تمہارے لیے کوئی آزرہ نہیں ہے بلکہ وہ تمہاری گردن میں ایک امانت کا پھندا ہے اور تم اپنے حکمران بالا کی طرف سے حفاظت پر مامور ہو تمہیں یہ حق نہیں پہنچتا کہ رعیت کے معاملہ میں جو چاہو کر گزرو خبردار! کسی مضبوط دلیل کے بغیر کسی بڑے کام میں ہاتھ نہ ڈالا کرو۔ تمہارے ہاتھوں میں خدائے بزرگ و برتر کے اموال میں سے ایک مال ہے اور تم اس وقت تک اس کے خزانچی ہو جب تک میرے حوالے نہ کر دو۔ بہر حال میں غالباً تمہارے لیے بر احکمران تو نہیں ہوں۔ والسلام۔

#1 جب امیر المومنین علیہ السلام جنگ جمل سے فارغ ہوئے تو اشعث ابن قیس کو جو حضرت عثمان کے زمانے سے آذر بایجان کا عامل چلا آ رہا تھا تحریر فرمایا کہ وہ اپنے صوبے کا مال خراج و صدقات روانہ کرے مگر چونکہ اسے اپنا عہدہ و منصب خطرہ میں نظر آ رہا تھا اس لیے وہ حضرت عثمان کے دوسرے مال کی طرح اس مال کو ہضم کر جانا چاہتا تھا چنانچہ اس خط کے پہنچنے کے بعد اس نے اپنے مخصوصین کو بلایا اور ان سے اس خط کا ذکر کرنے کے بعد کہا کہ مجھے اندیشہ ہے کہ یہ مال مجھ سے چھین لیا جائے لہذا میرا ارادہ ہے کہ میں معاویہ کے پاس چلا جاؤں جس پر ان لوگوں نے کہا کہ یہ تمہارے لیے باعث ننگ و عار ہے کہ اپنے قبیلے کو چھوڑ کر معاویہ کے دامن میں پناہ لو چنانچہ ان لوگوں کے کہنے سننے سے اس نے جانے کا ارادہ تو ملتوی کر دیا مگر اس مال کے دینے پر آمادہ نہ ہوا جب حضرت کو اس کی اطلاع ہوئی تو آپ نے اسے کوفہ طلب کرنے کے لیے حجر بن عدی قندی کو روانہ کیا جو اسے سمجھا بوجھا کر کوفہ لے آئے۔ یہاں پہنچنے پر اس کا سامان دیکھا گیا تو اس میں چار لاکھ درہم پائے گئے جس میں سے تیس ہزار حضرت نے اسے دیئے اور بقیہ بیت المال میں داخل کر دیئے۔

مکتوب 6 معاویہ ابن ابی سفیان کے نام:

جن لوگوں نے ابو بکر، عمر اور عثمان کی بیعت کی تھی انہوں نے میرے ہاتھ پر اسی اصول کے مطابق بیعت جس اصول پر وہ ان کی بیعت کر چکے تھے اور اس کی بنا پر جو حاضر ہے اسے پھر نظر ثانی کا حق نہیں اور جو بروقت موجود نہ ہو، اسے رد کرنے کا اختیار نہیں اور شوریٰ کا حق صرف مہاجرین و انصار کو ہے، وہ اگر کسی پر ایسا کریں اور اسے خلیفہ سمجھ لیں تو اسی میں اللہ کی خوشنودی سمجھی جائے گی۔ اب جو کوئی اس کی شخصیت پر اعتراض یا نیا نظریہ اختیار کرتا ہو الگ ہو جائے تو اسے وہ سب اسی طرف واپس لائیں گے جدھر سے وہ منحرف ہو اے اور اگر انکار کرے تو اس سے لڑیں کیونکہ وہ مومنوں نے طریقے سے ہٹ کر دوسری راہ پر بھولیا ہے اور جدھر وہ پھر گیا ہے اللہ تعالیٰ بھی اسے ادھر ہی پھیر دے گا۔

اے معاویہ! میری جان کی قسم اگر تم اپنی نفسانی خواہشوں سے دور ہو کر عقل سے دیکھو تو سب لوگوں سے زیادہ مجھے عثمان کے خون سے بری پاؤ گے مگر یہ کہ تم بیتان باندھ کر کھلی ہوئی چیزوں پر پردہ ڈالنے لگو۔

والسلام۔

#1 جب امیر المومنین علیہ السلام کے ہاتھ پر تمام اہل مدینہ نے بالا اتفاق بیعت کر لی، تو معاویہ نے اپنے اقتدار کو خطرہ میں محسوس کرتے ہوئے بیعت سے انکار کر دیا اور آپ کی خلافت کی صحت کو محل نظر قرار دینے کے لیے یہ عذر تراشا کہ یہ عمومی انتخاب سے قرار نہیں پائی۔ لہذا اس انتخاب کو مسترد کر کے دوبارہ انتخاب عام ہو نا چاہیے۔ حالانکہ جس خلافت سے اصول انتخاب کی بنیاد پڑی، وہ ایک ناگہانی صورت حال کا نتیجہ تھی جس میں عام افراد

کی رائے و ہندگی کا سوال ہی پیدا نہیں ہوتا۔ کہ اسے عمومی اختیار کا نتیجہ کہا جاسکے۔ البتہ عوام پر اس کی پابندی عائد کر کے اسے فیصلہ جمہوریہ - سے تعبیر کر لیا گیا جس سے یہ اصول قرار پا گیا کہ جسے اکابر مدینہ منتخب کر لیں وہ تمام دنیائے اسلام کا نمائندہ متصور ہو گا۔ اور کسی کو اس میں چون و چرا کی گنجائش نہ ہو گی۔ خواہ وہ انتخاب کے موقع پر موجود نہ ہو یا موجود نہ ہو۔ بہر صورت اس اصول کے قرار پا جانے کے بعد معاویہ کو یہ حق نہ پہنچتا تھا کہ وہ دوبارہ انتخاب کی تحریک یا بیعت سے انکار کرے۔ جبکہ وہ عملی طور پر ان خلافتوں کو صحیح تسلیم کر چکا تھا کہ جن کے متعلق یہ دعویٰ کیا جاتا ہے کہ وہ مدینہ کے اہل حل و عقد نے طے کی تھیں۔ چنانچہ جب اس نے اس انتخاب کو غلط قرار دیتے ہوئے بیعت سے انکار کیا، تو امیر المومنین علیہ السلام نے اصول انتخاب کو اس کے سامنے پیش کرتے ہوئے اس پر حجت تمام کی اور یہ وہی طرز کلام ہے جسے فرض الباطل مع الخصم حتیٰ تلزمہ الحجد (حریف کے سامنے اس کے غلط مسلمات کو پیش کر کے اس پر حجت قائم کرنا) سے تعبیر کیا جاتا ہے کیونکہ کسی مرحلہ پر امیر المومنین علیہ السلام نے خلافت کی صحت کا معیار شوریٰ اور رائے عامہ کو نہیں سمجھا ورنہ جن خلافتوں کے متعلق یہ کہا جاتا ہے کہ وہ مہاجرین و انصار کے اتفاق رائے سے قرار پائی تھیں۔ آپ اس رائے عامہ کو حجت و سند سمجھتے ہوئے ان کو صحیح و درست سمجھتے۔ مگر آپ کا دور اول ہی سے بیعت کا انکار کر دینا کہ جس سے کسی کو انکار نہیں ہو سکتا، اس کی دلیل ہے کہ آپ ان ساختہ اصولوں کو خلافت کا معیار نہ سمجھتے تھے۔ اس لیے آپ ہر دور میں اپنے استحقاق خلافت کو پیش کرتے رہے جو رسول اللہ سے قولاً و عملاً ثابت تھا۔ مگر معاویہ کے مقابلہ میں اسے پیش کرنا سوال و جواب کا دروازہ کھول دینا تھا۔ اس لیے اسی کے مسلمات و معتقدات سے اسے قائل کرنا چاہا ہے تاکہ اس کے لیے تاویلات کے الجھا دے ڈالنے کی گنجائش باقی نہ رہے۔ ورنہ وہ تو یہ چاہتا ہی تھا کہ کسی طرح بات بڑھتی جائے تاکہ کسی موڑ پر اس کے متزلزل اقتدار کو سہارا مل جائے۔

7 مکتوب معاویہ ابن ابی سفیان کے نام :

تمہارا بے جوڑ نصیحتوں کا پلندہ اور بنایا سنوارہ ہو ا خط میرے پاس آیا جسے اپنی گمراہی کی بنائی پر تم نے لکھا اور اپنی بے عقلی کی وجہ سے بھیجا۔ یہ ایک ایسے شخص کا خط ہے کہ جسے نہ روشنی نصیب ہے کہ اسے سیدھی راہ دکھائے اور نہ کوئی رہبر ہے کہ اسے صحیح راستے پر ڈالے جسے نفسانی خواہش نے پکارا تو وہ لبیک کہہ کر اٹھا۔

اور گمراہی نے اس کی رہبری کی تو وہ اس کے پیچھے ہو لیا اور یا وہ

گوئی کرتے ہوئے اول فول بکنے لگا، اور بے راہ ہوتے ہوئے بھٹک گیا

اس مکتوب کا ایک حصہ یہ ہے .

کیونکہ یہ بیعت ایک ہی دفعہ ہو تی ہے، نہ پھر اس میں نظر ثانی کی گنجائش ہو تی ہے اور نہ پھر سے چناؤ ہو سکتا ہے۔ اس سے منحرف ہونے والا نظام اسلامی پر معترض قرار پاتا ہے، اور غور و تامل سے کام لینے والا منافق سمجھا جاتا ہے:

8 مکتوب جب جریر ابن عبداللہ بجلي کو معاویہ کی طرف روانہ کیا اور انہیں پلٹنے میں تاخیر ہوئی، تو انہیں تحریر فرمایا :

میرا خط ملتے ہی معاویہ کو دو ٹوک فیصلے پر آمادہ کرو، اور اسے کسی آخری اور قطعی رائے کا پابند بناؤ اور دو باتوں میں سے کسی ایک کے اختیار کرنے پر مجبور کرو، کہ گھر سے بے گھر کر دینے والی جنگ یا رسوا کرنے والی صلح۔ اگر وہ جنگ کو اختیار کرے گا تو تمام تعلقات اور گفت و شنید ختم کر دو، اور اگر صلح چاہے تو اس سے بیعت لے لو۔ والسلام۔

9 مکتوب معاویہ کے نام :

ہماری قوم (قریش) نے ہمارے نبی کو قتل کرنے اور ہماری جڑ اکھاڑ پھینکنے کا ارادہ کیا اور ہمارے لیے غم و ابدوہ کے سرو سامان کئے، اور برے برتاؤ ہمارے ساتھ روا رکھے۔ ہمیں آرام و راحت سے روک

دیا اور مستقل طور پر خوف و دہشت سے دو چار کر دیا اور ایک سنگلاخ و ناہموار پہاڑ میں پناہ لینے پر مجبور کر دیا اور ہمارے لیے جنگ کی آگ بڑکا دی مگر اللہ نے ہماری ہمت باندھی کہ ہم پیغمبر کے دین کی حفاظت کریں اور ان کے دامن حرمت پر آنچ نہ آنے دیں۔ ہمارے مومن ان سختیوں کی وجہ سے ثواب کے امیدوار تھے۔ اور ہمارے کافر قرابت کی بنائی پر حمایت ضروری سمجھتے تھے۔ اور قریش میں جو لوگ ایمان لائے تھے وہ ہم پر آنے والی مصیبتوں سے کوسوں دور تھے اس عبد و پیمان کی وجہ سے کہ جو ان کی حفاظت سے کرتا تھا یا اس قبیلے کی وجہ سے کہ اب کی حفاظت کو اٹھ کھڑا ہوتا تھا لہذا وہ قتل سے محفوظ تھے اور رسالت مآب کا یہ طریقہ تھا کہ جب جنگ کے شعلے بھڑکتے تھے اور لوگوں کے قدم پیچھے ہٹنے لگتے تھے تو پیغمبر اپنے اہل بیت کو آگے بڑھا دیتے تھے اور یوں انہیں سینہ سپر بنا کر اصحاب کو نیزہ و شمشیر کی مار سے بچا لیتے تھے۔ چنانچہ عبیدہ ابن حارث بدر میں حمزہ احد میں اور جعفر جنگ موتہ میں شہید ہو گئے ایک اور شخص نے بھی کہ اگر میں چاہوں تو اس کا نام لے سکتا ہوں۔ انہیں لوگوں کی طرح شہید ہو نا چاہا۔ لیکن ان کی عمریں جلد پوری ہو گئیں اور اس کی موت پیچھے جا پڑی۔ اس زمانہ (کج رفتار) پر حیرت ہوتی ہے کہ میرے ساتھ ایسوں کا نام لیا جاتا ہے۔ جنہوں نے میدان سعی میں میری سی تیز گامی کبھی نہیں دکھائی اور نہ ان کے لیے میرے ایسے دیرینہ اسلامی خدمات ہیں ایسے خدمات کہ جن کی کوئی مثال پیش نہیں کر سکتا۔ مگر یہ کہ کوئی مدعی ایسی چیز کا دعویٰ کر بیٹھے کہ جسے میں نہیں جانتا ہوں اور میں نہیں سمجھتا کہ اللہ اسے جانتا

ہو گا (یعنی کچھ ہو تو وہ جانے) بے حال اللہ تعالیٰ کا شکر ہے ۔
 اے معاویہ ! تمہارا یہ مطابہ جو ہے کہ میں عثمان کے قاتلوں کو
 تمہارے حوالے کر دوں تو میں نے اس کے ہر پہلو پر غور و فکر کیا
 اور اس نتیجہ پر پہنچا ہوں کہ انہیں تمہارے یا تمہارے علاوہ کسی اور
 کے حوالے کرنا میرے اختیار سے باہر ہے ، اور میری جان کی قسم !
 اگر تم اپنی گمراہی اور انتشار پسندی سے باز نہ آئے تو بہت جلد ہی
 انہیں پہچان لو گے وہ خود تمہیں ڈھونڈتے ہوئے آئیں گے اور تمہیں
 جنگلوں، دریاؤں، پہاڑوں اور میدانوں میں ان کے ڈھونڈنے کی زحمت
 نہ دیں گے۔ مگر یہ ایک ایسا مطلوب ہو گا جس کا حصول تمہارے
 لیے ناگواری کا باعث ہو گا اور وہ آنے والے ایسے ہوں گے جن کی
 ملاقات تمہیں خوش نہ کر سکے گی۔ سلام اس پر جو سلام کے لائق
 ہو ۔

#1 جب رسول اللہ صلی اللہ علیہ وآلہ وسلم دعوت توحید دینے پر مامور ہوئے تو کفر و عصیان کی طاقتیں اعلان حق
 کی راہ روکنے کے لیے اٹھ کھڑی ہوئیں اور قبائل قریش جبر و تشدد سے اس آواز کو دبانے کے درپے ہو گئے۔ ان منکرین
 کے دلوں میں اپنے خود ساختہ معبودوں کی محبت اس قدر راسخ ہو چکی تھی کہ وہ ان کے خلاف ایک لفظ بھی
 سننے کے لیے تیار نہ تھے۔ ان کے سامنے ایک خدا کا نظریہ پیش کرنا ہی ان کے جذبات کو مشتعل کرنے کے لیے کافی تھا
 ۔ چہ جائیکہ انہوں نے اپنے بتوں کے متعلق ایسے کلمات سنے جو انہیں ایک سنگ بے شعور سے زیادہ اہمیت نہ دیتے تھے
 ۔ جب اس طرح انہیں اپنے اصول و عقائد خطرہ میں نظر آئے تو وہ پیغمبر کی اذیت پر کمر بستہ ہو گئے ۔ اور اپنے
 ترکش کے ہر تیر کو آزمانے کے لیے میدان میں اتر آئے اور اس طرح ایذا رسانی کے وسائل کام میں لائے کہ آپ کو
 گھر سے قدم باہر نکالنا مشکل ہو گیا۔ اس دور میں جو گنتی کے چند افراد ایمان لائے تھے، انہیں بھی مسلسل و پیہم
 و آزمائشوں سے دو چار ہونا پڑا۔ چنانچہ ان پرستاران توحید کو جلتی ہوئی دھوپ میں زمین پر لٹادیا جاتا اور
 پتھروں اور کوڑوں سے اتنا مارا جاتا کہ ان کے بدن لہو لہاں ہو جاتے۔ جب قریش کے مظالم اس حد تک بڑھ گئے تو
 پیغمبر نے بعثت کے پانچویں سال انہیں مکہ چھوڑ کر حبشہ کی طرف ہجرت کر جانے کی اجازت دی۔

قریش نے یہاں بھی ان کا پیچھا کیا مگر حبشہ کے فرمانروا نے انہیں ان کے حوالے کرنے سے انکار کر دیا۔ اور اپنی عدل
 گستری و انصاف پروری سے ان پر کوئی آنچ نہ آنے دی۔ ادھر پیغمبر کی تبلیغ برابر جاری تھی، اور حق کی کشش و

تائیر اپنا کام کر رہی تھی اور لوگ اسلام کی تعلیم اور آپ کی شخصیت سے متاثر ہو کر آپ کے دامن سے وابستہ ہو تے جارہے تھے جس سے قریش انکاروں پر لوٹتے، اندر ہی اندر پیچ و تاب کھاتے اور اس بڑھتی ہوئی تائیر و نفوذ کو روکنے کی کوشش کرتے۔ مگر جب ان کے لیے کچھ نہ ہو سکا تو یہ طے کیا کہ بنی ہاشم و بنی عبدالمطلب سے تمام تعلقات قطع کر لیے جائیں۔ نہ ان سے میل جول رکھا جائے اور نہ ان سے لین دین کیا جائے تاکہ وہ تنگ آکر پیغمبر کی حمایت سے دستبردار ہو جائیں۔ اور پھر وہ جیسا چاہیں ان کے ساتھ برتاؤ کریں چنانچہ ان میں باہمی معاہدہ ہوا، اور اس سلسلہ میں ایک دستاویز لکھ کر محفوظ کر دی گئی۔ اس معاہدہ کے بعد اگر چہ زمین وہی تھی اور زمین پر بسنے والے بھی وہی تھے مگر بنی ہاشم کے لیے درو دیوار سے اجنبیت برسنے لگی۔ جانی پہچانی ہوئی صورتیں یوں نظر آنے لگیں جیسے کبھی شناسائی تھی ہی نہیں سب نے رخ موڑ لیے، اور میل ملاقات اور راہ و رسم بندی کر دی۔ ان حالات میں یہ بھی اندیشہ تھا کہ کہیں پیغمبر پر اچانک حملہ نہ ہو جائے اس لیے شہر سے باہر پہاڑ کی ایک تنگ گھاٹی میں کہ جسے شعب ابو طالب کہا جاتا ہے پناہ لینے پر مجبور ہوئے۔ اس موقع پر بنی ہاشم میں سے جو ابھی تک ایمان نہ لائے تھے، وہ خاندانی اتحاد کی بناؤ پر آپ کے دکھ دردمیں شریک ہو تے اور آڑے وقت پر سینہ سپر ہو کر کھڑے ہو جاتے اور جو ایمان لاچکے تھے، جیسے حضرت حمزہ و حضرت ابو طالب، وہ اپنا فریضہ ٹایمانی سمجھ کر آپ کی حفاظت میں سرگرم عمل رہتے۔ خصوصاً حضرت ابو طالب نے اپنا سکون و آرام سب چھوڑ رکھا تھا۔ ان کے دن پیغمبر کو تسکین دینے اور راتیں پیرا دینے اور پیغمبر کی خواب گاہ بدلوانے میں گزرتی تھیں۔ اس طرح کہ جس بستر پر ایک رات پیغمبر آرام فرماتے، دوسری رات اس بستر پر علی علیہ السلام کو سلا دیتے کہ اگر کوئی حملہ کرے تو آنحضرت کے بجائے علی علیہ السلام کام میں آجائیں:

یہ دور بنی ہاشم کے لیے انتہائی مصائب و آلام کا دور تھا۔ حالت یہ تھی کہ ضروریات زندگی ناپید اور معیشت کے تمام دروازے بند ہو چکے تھے۔ درختوں کے پتوں سے پیٹ بھر لیے، تو بھر لیے ورنہ فاقوں میں پڑے رہے جب اس طرح تین برس قید و بند کی سختیاں جھیلنے گزر گئے۔ تو زبیر ابن ابی امیہ، ہشام ابن عمرو، مطعم ابن عدی، ابو البختری اور زمعہ ابن اسود نے چاہا کہ اس معاہدہ کو توڑ دیں۔ چنانچہ اکابر قریش خانہ کعبہ میں مشورہ کے لیے جمع ہوئے۔ ابھی کچھ طے نہ کرنے پائے تھے کہ حضرت ابو طالب بھی شعب سے نکل کر ان کے مجمع میں پہنچ گئے اور ان سے کہا کہ میرے بھتیجے محمد ابن عبداللہ نے مجھے بتایا ہے کہ جس کاغذ پر تم نے معاہدہ تحریر کیا تھا۔ اسے دیمک نے چاٹ لیا ہے اور اب اس پر اللہ کے نام کے علاوہ کچھ نہیں رہا۔ لہذا تم اس دستاویز کو منگوا کر دیکھو۔ اگر انہوں نے سچ کہا ہے تو تمہیں ان کی دشمنی سے دستبردار ہونا چاہیے۔ اور اگر غلط کہا ہے تو میں انہیں تمہارے حوالے کرنے کو تیار ہوں۔

چنانچہ اس دستاویز کو منگوا کر دیکھا گیا تو واقعی۔ باسمک اللہمکے علاوہ کہ جو دور جاہلیت میں سرنامہ کے طور پر لکھا جاتا تھا۔ تمام تحریر دیمک کی نذر ہو چکی تھی۔ یہ دیکھ کر مطعم ابن عدی نے اس تحریر کو پارہ پارہ کر دیا، اور وہ معاہدہ توڑ دیا گیا اور خدا خدا کر کے بنی ہاشم کو اس مظلومیت و بیکسی کی زندگی سے نجات ملی۔ لیکن اس کے بعد بھی پیغمبر کے ساتھ رویہ میں سرمو فرق نہ آیا۔ بلکہ وہ بغض و عناد میں اس طرح کھو گئے کہ ان کی جان لینے کی تدبیریں کرنے لگے جس کے نتیجہ میں ہجرت مدینہ کا واقعہ ظہور میں آیا۔ اس موقع پر اگرچہ

حضرت ابو طالب زندہ نہ تھے مگر علی ابن ابی طالب نے پیغمبر کے بستر پر لیٹ کر ان کی یاد دلوں میں تازہ کر دی ، کیونکہ یہ انہیں کا دیا ہوا اور س تھا کہ جس سے پیغمبر کی حفاظت کا سروسامان کیا جاتا تھا ۔

یہ واقعات اگرچہ معاویہ سے مخفی نہ تھے ۔ مگر چونکہ اس کے سامنے اس کے اسلاف کے کارناموں کو رکھ کر اس کی معاندانہ روح کو جھنجھوڑنا مقصود تھا ۔ اس لیے قریش و بنی عبد شمس کی ان ایذا رسانیوں کی طرف اسے توجہ دلائی ہے کہ وہ عبد نبوی کے پرستاران حق اور پرستاران باطل کی روشنی کو دیکھتے ہوئے یہ غور کرے کہ وہ حق پر چل رہا ہے یا اپنے اسلاف کے نقش قدم پر گامزن ہے ۔

10 مکتوب معاویہ کی طرف :

تم اس وقت کیا کرو گے جب دنیا کے یہ لباس جن میں لپٹے ہوئے ہو تم سے اتر جائیں گے یہ دنیا جو اپنی سج دھج کی جھلک دکھاتی اور اپنے خط و کیف سے ورغلاتی ہے ۔ جس نے تمہیں پکارا تو تم نے لبیک کہی اس نے تمہیں کھینچا تو تم اس کے پیچھے ہو لیے اور اس نے تمہیں حکم دیا تو تم نے اس کی پیروی کی ۔ وہ وقت دور نہیں کہ بتانے والا تمہیں ان چیزوں سے آگاہ کرے کہ جن سے کوئی سپر تمہیں بچانہ سکے گی ۔

لہذا اس دعویٰ سے باز آجاؤ ۔ حساب و کتاب کا سروسامان کرو اور آنے والی موت کے لیے دامن گردان کر تیار ہو جاؤ ۔ اور گمراہوں کی باتوں پر

کان نہ دھرو ۔ اگر تم ایسا نہ کیا تو پھر میں تمہاری عقلوں پر (جھنجھوڑ کر) تمہیں متنبہ کروں گا ۔ تم عیش و عشرت میں پڑے ہو ۔ شیطان نے تم میں پانی گرفت مضبوط کر لی ہے ۔ وہ تمہارے بارے میں اپنی آرزوئیں پوری کر چکا ہے اور تمہارے اندر روح کی طرح سرایت کر گیا اور خون کی طرح (رگ و پے میں) دوڑ رہا ہے ۔

اے معاویہ! بھلا تم لوگ (امیہ کی اولاد) کب رعیت پر حکمرانی کی
صلاحیت رکھتے تھے، اور کب امت کے امور کے والی و سر

پرست تھے؟ بغیر کسی پیش قدمی اور بغیر کسی بلند عزت و منزلت
کے ہم دیرینہ بدبختیوں کے گھر کر لینے سے اللہ کی پناہ مانگتے ہیں
میں اس چیز پر تمہیں متنبہ کئے دیتا ہوں کہ تم ہمیشہ آرزوؤں کے
فریب پر فریب کھاتے ہو اور تمہارا ظاہر باطن سے جدا رہتا ہے۔

تم نے مجھے جنگ کے لیے للکارا ہے تو ایسا کرو کہ لوگوں کو ایک
طرف کر دو اور خود (میرے مقابلے میں) باہر نکل آؤ۔ دونوں فریق کو
کشت و خون سے معاف کرو تاکہ پتہ چل جائے کہ کس کے دل پر
زنگ کی تہیں چڑھی ہوئیں اور آنکھوں پر پردہ پڑا ہوا ہے۔ میں
(کوئی اور نہیں) وہی ابو الحسن ہوں کہ جس نے تمہارے نانا

#1، تمہارے ماموں #2 اور تمہارے بھائی کے پر خچے اڑا کر بدر کے دن
مارا تھا وہی تلوار اب بھی میرے پاس ہے اور اسی دل گردے کے ساتھ
اب بھی دشمن سے مقابلہ کرتا ہوں نہ میں نے کوئی دین بدلا ہے۔ نہ
کوئی نیا نبی کھڑا کیا ہے اور میں بلاشبہ اسی شاہراہ پر ہوں جسے
تم نے اپنے اختیار سے چھوڑ رکھا تھا اور پھر مجبوری سے اس میں
داخل ہوئے۔ اور تم ایسا ظاہر کرتے ہو کہ تم خون عثمان کا بدلہ لینے
کو اٹھے ہو حالانکہ تمہیں اچھی طرح معلوم ہے کہ ان کا خون کس
کے سر ہے اور اگر واقعی بدلہ ہی لینا مقصود ہے تو انہی سے لو اب
#3 تو وہ (آنے والا) منظر میری آنکھوں میں پھر رہا ہے کہ جب جنگ
تمہیں دانتوں سے کاٹ رہی ہوگی اور تم اس طرح بلبلا تے ہو گے
جس طرح بھاری بوجھ سے اونٹ بلبلا تے ہیں۔ اور تمہاری جماعت
تلواروں کی تابڑ توڑ مار، سر پر منڈلانے والی قضا اور کشتیوں کے

پشتے لگ جانے سے گھبرا کر مجھے کتاب خدا کی طرف دعوت
دے رہی ہوگی۔ حالانکہ وہ ایسے لوگ ہیں جو کافر اور حق کے
منکر ہیں یا بیعت کے بعد اسے توڑ دینے والے ہیں۔

#1عتبہ بن ربیعہ #2ولید بن عتبہ #3حنظلباہن ابی سفیان

#1امیرالمومنین علیہ السلام کی یہ پیشن گوئی جنگ صفین کے متعلق ہے جس میں مختصر سے لفظوں میں اس کا پورا
را منظر کھینچ دیا ہے۔ چنانچہ ایک طرف معاویہ عراقیوں کے حملوں سے حواس باختہ ہو کر بھاگنے کی سوچ رہا تھا
اور دوسری طرف اس کی فوج موت کی پیہم پورش سے گھبرا کر چلا رہی تھی اور آخر کار جب بچاؤ کی کوئی
صورت نظر نہ آئی۔ تو قرآن نیزوں پر اٹھا کر صلح کا شور مچادیا اور اس جہلہ سے بچے کھچے لوگوں نے اپنی جان
بچائی۔ اس پیشن گوئی کو کسی قیاس و تخمین یا واقعات سے اخذ نتائج کا نتیجہ نہیں قرار دیا جاسکتا اور نہ ان جز
ئی تفصیلات کا فراست و دور رس بصیرت سے احاطہ کیا جاسکتا ہے بلکہ ان پر سے وہی پردہ ہٹا سکتا ہے جس کا
ذریعہ اطلاع پیغمبر کی زبان وحی ترجمان ہو یا القائے ربانی۔

11 ہدایت دشمن کی طرف بھیجے ہوئے ایک لشکر کو یہ ہدایتیں فرمائیں۔

جب تم دشمن کی طرف بڑھو یا دشمن تمہاری طرف بڑھے تو
تمہارا ٹیلوں کے آگے یا پیاز کے دامن میں یا نہروں کے موڑ میں ہونا
چاہیے تاکہ یہ چیز تمہارے لیے پشت پناہی اور روک کا کام دے۔
اور جنگ بس ایک طرف یا (زائد سے زائد دو طرف سے ہو) اور پہا
ڑوں کی چوٹیوں اور ٹیلوں کی بلند سطحوں پر دید بانوں کو بٹھا دو
تاکہ دشمن کسی کھٹکے کی جگہ سے یا اطمینان والی جگہ سے
(اچانک) نہ آپڑے اور اس بات کو جانے رہو کہ فوج کا ہر اوّل دستہ
فوج کا خبر رساں ہوتا ہے۔ اور ہر اوّل دستے کو اطلاعات ان
مخبروں سے حاصل ہوتی ہیں (جو آگے بڑھ کر سراغ لگاتے ہیں)

دیکھو تتر بتر ہونے سے بچے رہو، اتر و تو ایک ساتھ اترو، اور کوچ
 کرو تو ایک ساتھ کرو، اور جب رات تم پر چھا جائے تو نیزوں کو
 (اپنے گرد) گاڑ کر ایک دائرہ سا بنا لو، صرف اونگھ لینے اور ایک
 آدھ جھپکی لے لینے کے سوا نیند کا مزہ نہ چکھو۔

#1 جب امیر المومنین علیہ السلام نے نخیلہ کی چھاؤنی سے زیادہ بن نصر حارثی اور شریح ابن ہانی کو آٹھ ہزار اور چار
 کے دستے پر سپہ سالار مقرر کر کے شام کی جانب روانہ کیا تو ان دونوں میں منصب کے سلسلہ میں کچھ اختلاف
 رائے ہو گیا جس کی اطلاع انہوں نے امیر المومنین علیہ السلام کو دی اور ایک دوسرے کے خلاف شکایت آمیز میں
 خطوط لکھے۔ حضرت نے جواب میں تحریر فرمایا کہ اگر تم مل کر سفر کرو تو پوری فوج کا نظم و نسق زیادہ بن
 نصر کے ہاتھ میں ہوگا۔ اور الگ الگ سفر کرو تو جس جس دستے پر تمہیں امیر مقرر کیا گیا ہے اسی کا نظم و انصر
 ام تم سے متعلق ہوگا۔

اس خط کے ذیل میں حضرت نے جنگ کے لیے چند ہدایات بھی انہیں تحریر فرمائے اور علامہ رضی نے صرف ہدایت
 والا حصہ ہی اس مقام پر درج کیا ہے۔ یہ ہدایات نہ صرف اس زمانہ کے طریقہ جنگ کے لحاظ سے نہایت کامد اور
 مفید ہیں بلکہ اس زمانہ میں بھی جنگی اصول کی طرف رہنمائی کرنے کے اعتبار سے ان کی افادیت و اہمیت ناقابل
 انکار ہے۔ وہ ہدایات یہ ہیں کہ جب دشمن سے مدد بھیڑ ہو تو پیادوں کے دامنوں اور ندی نالوں کے موڑوں میں پڑاؤ
 ڈالو۔ کیونکہ اس صورت میں نہروں کے نشیب خندق کا اور پیادوں کی چوٹیاں فصیل کا کام دیں گی۔ اور تم عقب
 سے مطمئن ہو کر دوسرے اطراف سے دشمن کا دفاع کر سکو گے دوسرے یہ کہ لڑائی ایک طرف سے ہو یا زیادہ سے
 زیادہ دو طرف سے کیونکہ فوج کے متعدد محاذوں پر تقسیم ہو جانے سے اس میں کمزوری کا رونما ہونا ضروری
 ہے، اور دشمن تمہاری فوج کے تفرقہ و انتشار سے فائدہ اٹھا کر کامیابی میں کوئی دشواری محسوس نہ کرے گا۔ تیسرے
 یہ کہ ٹیلوں اور پیادوں کی چوٹیوں پر پاسبان دستے بٹھا دو، تاکہ ہو دشمن کے حملہ آور ہونے سے پہلے تمہیں آگاہ
 کر سکیں۔ کیونکہ ایسا بھی ہوتا ہے کہ جدھر سے دشمن کے آنے کا خطرہ ہوتا ہے وہ ادھر سے آنے کی بجائے دوسری
 طرف سے حملہ کر دیتا ہے۔ لہذا اگر بلندیوں پر پاسبان دستے موجود ہوں گے تو وہ دور سے اڑتے ہوئے گردوغبار کو
 دیکھ کر دشمن کی آمد کا پتہ چلا لیں گے۔ چنانچہ ابن الحدید نے اس کا افادی پہلو واضح کرنے کے لیے یہ تاریخی
 واقعہ نقل کیا ہے کہ جب قحطیہ نے خراسان سے نکل کر ایک گاؤں میں پڑاؤ ڈالا تو وہ اور خالد ابن برمک ایک بلند
 جگہ پر جا بیٹھے۔ ابھی بیٹھے ہی تھے کہ خالد نے دیکھا کہ جنگل کی طرف سے ہرنوں کی ٹکڑیاں چلی آرہی ہیں۔ یہ
 دیکھ کر اس نے قحطیہ سے کہا کہ اے امیر اٹھو اور لشکر میں فوراً اعلان کراؤ کہ وہ صف بندی کر کے ہتھیاروں کو
 سنبھال لے۔ یہ سن کر قحطیہ کھڑا ہوا اور ادھر ادھر دیکھنے لگا کہ مجھے تو کہیں بھی دشمن کی فوج نظر نہیں آتی۔
 اس نے کہا اے امیر یہ وقت باتوں میں ضائع کرنے کا نہیں آپ ان ہرنوں کو دیکھ لیجئے جو اپنے ٹھکانے چھوڑ کر آبادیوں

کی طرف بڑھے چلے آ رہے ہیں اس کے معنی یہ ہیں کہ ان کے عقب میں دشمن کی فوج چلی آرہی ہے۔ چنانچہ اس نے فوراً اپنی فوج کو تیار رہنے کا حکم دیا۔ ادھر لشکر کا تیار ہونا تھا کہ گھوڑوں کی ٹاپوں کی آواز کانوں میں آنے لگی اور دیکھتے ہی دیکھتے دشمن سر پر منڈلانے لگا اور یہ چونکہ بر وقت مدافعت کا سامان کر چکے تھے اس لیے پورے طور سے دشمن کا مقابلہ کیا اور اگر خالد اس بلندی پر نہ ہوتا اور اپنی سمجھ بوجھ سے کام نہ لیتا تو دشمن اچانک حملہ کر کے انہیں ختم کر دیتا۔ چوتھے یہ کہ ادھر ادھر جاسوس چھوڑ دیئے جائیں تاکہ وہ دشمن کی نقل و حرکت اور اس کے عزائم سے آگاہ کرتے رہیں اور اس کی سوچی سمجھی ہوئی چالوں کو ناکام بنا یا جاسکے۔ پانچویں یہ کہ پڑاؤ ڈالو۔ تو ایک ساتھ اور کوچ کرو تو ایک ساتھ تاکہ دشمن اس پراگندگی و انتشار کی حالت میں تم پر حملہ کر کے باسانی قابو نہ پاسکے۔ چھٹے یہ کہ رات کو اپنے گردنیزے گاڑ کر حصار کھینچ دو تاکہ اگر دشمن شب خون مارے تو اس کے حملہ آور ہوتے ہی تم اپنے ہتھیاروں کو اپنے ہاتھوں میں کے سکو۔ اور اگر دشمن تیر بارانی کرے تو اس کے ذریعہ سے کچھ بچاؤ ہو سکے۔ ساتویں یہ کہ گہری نیند نہ سوؤ کہ دشمن کی آمد کا تمہیں پتہ ہی نہ چل سکے اور وہ تمہارے سنبھلتے سنبھلتے تمہیں گزند پہنچانے میں کامیاب ہو جائے۔

12 ہدایت جب معقل ابن قیس ریاحی کو تین ہزار کے برابر دل دستہ کے ساتھ شام روانہ کیا۔ تو یہ ہدایت فرمائی۔

اس اللہ سے ڈرتے رہنا جس کے روبرو پیش ہونا لازمی ہے اور جس کے علاوہ تمہارے لیے کوئی اور آخری منزل نہیں جو تم سے جنگ کرے اس کے سوا کسی سے جنگ نہ کرنا اور صبح و شام کے ٹھنڈے وقت سفر کرنا اور دوپہر کے وقت لوگوں کو سستانے اور آرام کرنے کا موقع دینا، آہستہ چلنا اور شروع رات میں سفر نہ کرنا کیونکہ اللہ نے رات سکون کے لیے بنائی ہے اور اسے قیام کرنے کے لیے رکھا ہے۔ نہ سفر و راہ پیمائی کے لیے۔ اس میں اپنے بدن اور اپنی سواری کو آرام پہنچاؤ۔ اور جب جان لو کہ سپیدہ سحر پھیلنے اور پوپھوٹنے لگی ہے تو اللہ کی برکت پر چل کھڑے ہونا جب دشمن کا سامنا ہو تو اپنے ساتھیوں کے درمیان ٹھہرو۔ اور دیکھو! دشمن کے اتنے قریب نہ پہنچ جاؤ کہ جیسے کوئی جنگ چھیڑنا ہی چاہتا ہے اور نہ اتنے دور

ہٹ کر رہو جیسے کوئی لڑائی سے خوفزدہ ہو اس وقت تک کہ جب تک میرا حکم تم تک پہنچے اور دیکھو ایسا نہ ہو کہ ان کی عداوت تمہیں اس پر آمادہ کردے کہ تم حق کی دعوت دینے اور ان پر حجت تمام کرنے سے پہلے ان سے جنگ کرنے لگو۔

13 مکتوب فوج کے دو سرداروں کے نام:

میں نے مالک ابن حارث اشتر کو تم پر اور تمہارے ماتحت لشکر پر امیر مقرر کیا ہے۔ لہذا ان کے فرمان کی پیروی کرو اور انہیں اپنے لیے زرہ اور ڈھال سمجھو۔ کیونکہ وہ ان لوگوں میں سے ہیں جن سے کمزوری ولغزش کا اور جہاں جلدی کرنا تقاضا ہے ہوشمندی ہو وہاں سستی کا اور جہاں ڈھیل کرنا مناسب ہو وہاں جلد بازی کا اندیشہ نہیں ہے۔

جب حضرت نے زیاد ابن نضر اور شریح ابن ہانی کے ماتحت بارہ ہراول دستہ شام کی جانب روانہ کیا تو راستہ میں سورالروم کے نزدیک ابو الاعور سلمیٰ سے مڈ بھیڑ ہوئی جو شامیوں کے دستہ کے ساتھ وہاں پڑاؤ ڈالے ہوئے تھا اور ان دونوں نے حارث ابن جہان کے ہاتھ ایک خط بھیج کر حضرت کو اس کی اطلاع دی جس پر آپ نے ہراول دستے پر مالک ابن حارث اشتر کو سپہ سالار بنا کر روانہ کیا اور ان دونوں کو اطلاع دینے کے لیے یہ خط تحریر فرمایا۔ اس میں جن مختصر اور جامع الفاظ میں مالک اشتر کی توصیف فرمائی ہے۔ اس سے مالک اشتر کی عقل و فراست، ہمت و جرات اور فنون حرب

میں تجربہ و مہارت اور ان کی شخصی عظمت و اہمیت کا اندازہ
ہو سکتا ہے۔

14 ہدایت صفین میں دشمن کا سامنا کرنے سے پہلے اپنے لشکر کو ہدایت فرمائی:

جب تک وہ پہل نہ کریں تم ان سے جنگ نہ کرنا کیونکہ تم بحمدلہ
دلیل و حجت رکھتے ہو اور تمہارا انہیں چھوڑ دینا کہ وہ ہی پہل
کریں یہ ان پر دوسری حجت ہو گی۔ خبردار جب دشمن (منہ کی
کھا کر) میدان چھوڑ بھاگے تو کسی پیٹھ پھیرانے والے کو قتل نہ کرنا
کسی نے دست و پا پر ہاتھ نہ اٹھا نا۔ کسی زخمی کی جان نہ لینا اور
عورتوں کو اذیت پہنچا کر نہ ستانا۔ چاہے وہ تمہاری عزت و آبرو پر
گالیوں کے ساتھ حملہ کریں۔ اور تمہارے افسروں کو گالیاں دیں
کیونکہ ان کی قوتیں ان کی جانیں اور ان کی عقلیں کمزور و
ضعیف ہوتی ہیں ہم (پیغمبر کے زمانہ میں بھی) مامور تھے۔ کہ ان سے
کوئی تعرض نہ کریں۔ حالانکہ وہ مشرک ہوتی تھیں۔ اگر جاہلیت
میں بھی کوئی شخص کسی عورت کو پتھر یا لاٹھی سے گزند
پہنچاتا تھا تو اس کو اور اس کے بعد کی پشتوں کو مطعون کیا جاتا
تھا۔

امیرالمومنین علیہ السلام اور معاویہ کے درمیان جو جنگ و قتال کی صورت رونما ہوئی، اس کی تمام تر ذمہ داری
معاویہ پر عائد ہوتی ہے۔ اس لیے کہ اس نے آپ پر خون عثمان کا غلط الزام لگا کر جنگ کے لیے قدم اٹھایا۔ حالانکہ یہ
حقیقت اس سے مخفی نہ تھی۔ کہ قتل عثمان کے کیا وجوہ ہیں اور کن کے ہاتھ سے وہ قتل ہوئے۔ مگر اسے جنگ و
جدل کا موقع بہم پہنچائے بغیر چونکہ اپنے مقصد میں کامیابی کی کوئی صورت نظر نہ آتی تھی اس لیے اپنے اقتدار کے
تحفظ کے لیے اس نے جنگ چھیڑ دی جو سراسر جارحانہ تھی اور جسے کسی صورت سے جواز کے حدود میں نہیں

لایا جاسکتا کیونکہ امام برحق کے خلاف بغاوت و سرکشی باتفاق امت حرام ہے چنانچہ امام نووی نے تحریر کیا ہے . حکومت کے معاملات میں فرمانرواؤں سے ٹکر نہ لو اور نہ ان اعتراضات کرو . البتہ تم کو ان میں کوئی ایسی برائی نظر آئے کہ جو پایہ ثبوت کو پہنچ چکی ہو اور تم جانتے ہو کہ وہ اصول اسلام کے خلاف ہے تو اسے ان کے لیے برا سمجھو اور جہاں بھی تم ہو صحیح صحیح بات کہو . لیکن ان پر خروج کرنا باجماع مسلمین حرام ہے .

جو شخص اس امام برحق پر خروج کرے جس پر جماعت نے اتفاق کر لیا ہو وہ خارجی کہلائے گا . چاہے یہ خروج صحابہ کے دور میں آئمہ راشدین پر ہو چاہے ان کے بعد ان کے تابعین پر . (کتاب الملل و النحل ---35)

اس میں کوئی شک و شبہ نہیں کہ معاویہ کا اقدام بغاوت و سرکشی کا نتیجہ تھا اور باغی کے ظلم و عدوان کو روکنے کے لیے تلوار اٹھانا کسی طرح آئین امن پسندی و صلح جوئی کے خلاف نہیں سمجھا جا سکتا . بلکہ یہ مظلوم کا ایک قدرتی حق ہے اور اگر اسے اس حق سے محروم کر دیا جائے تو دنیا میں ظلم و استبداد کی روک تھام اور حقوق کی حفاظت کی کوئی صورت ہی باقی نہ رہے اسی لیے قدرت نے باغی کے خلاف تلوار اٹھانے کی اجازت دی ہے . چنانچہ ارشاد الہی ہے :

ان میں سے اگر ایک جماعت دوسری جماعت پر زیادتی کرے تو تم اس زیادتی کرنے والی جماعت سے لڑو یہاں تک کہ وہ حکم خدا کی طرف پلٹ آئے .

یہ پہلی حجت تھی جس کی طرف حضرت علیہ السلام نے کہہ کر اشارہ کیا ہے . مگر اس حجت کے تمام ہونے کے باوجود حضرت نے اپنی فوج کو ہاتھ اٹھانے اور لڑائی میں پہلی کرنے سے روک دیا . کیونکہ آپ علیہ السلام یہ چاہتے تھے کہ آپ کی طرف سے پہلی نہ ہو ، اور وہ صرف دفاع میں تلوار اٹھائیں . چنانچہ جب آپ کی صلح و امن کی کوششوں کا کوئی نتیجہ نہ نکلا اور دشمن نے جنگ کے لیے قدم اٹھا دیا ، تو یہ ان پر دوسری حجت تھی جس کے بعد حضرت کے آمادہ جنگ ہونے پر نہ کوئی حرف گیری کی جاسکتی ہے ، اور نہ آپ پر جارحانہ اقدام عائد کیا جاسکتا ہے . بلکہ یہ ظلم و تعدی کی طغیانوں کو روکنے کے لیے ایک ایسا فریضہ تھا جسے آپ کو انجام دینا ہی چاہیے تھا ، اور جس کی اللہ سبحانہ ، نے کھلے لفظوں میں اجازت دی ہے . چنانچہ ارشاد الہی ہے .

جو شخص تم پر زیادتی کرے تم بھی اس پر ویسی ہی زیادتی کرو ، جیسی اس نے کی ہے . اور اللہ سے ڈرو اور اس بات کو جانے رہو کہ اللہ پر بیزار گاروں کا ساتھی ہے .

اس کے علاوہ امیر المومنین علیہ السلام سے صف آرا ہونا پیغمبر سے صف آرا ہونا ہے . جیسا کہ حدیث نبوی کہ اے علی علیہ السلام ! تم سے جنگ کرنا مجھ سے جنگ کرنا ہے . اس کی شاہد ہے تو اس صورت میں جو سزا پیغمبر سے جدال و قتال کرنے والے کے لیے ہوگی . وہی سزا امیر المومنین علیہ السلام سے جنگ و پیکار کرنے والے کے لیے ہونا چاہیے . اور پیغمبر سے محاذ جنگ قائم کرنے والے کی سزا قدرت نے یہ تجویز کی ہے .

جو لوگ اللہ اور اس کے رسول جنگ پر آمادہ ہوں اور زمین میں فساد پھیلانے کے لیے تگ و دور کرتے ہوں ان کی سزا یہ ہے کہ یا تو قتل کر دیئے جائیں یا انہیں سولی دی جائے یا ان کا ایک طرف کا ہاتھ اور دوسری طرف کا پاؤں

کاٹ دیا جائے یا انہیں جلاوطن کر دیا جائے یہ ان کے لیے دنیا میں رسوائی ہے اور آخرت میں تو ان کے لیے بڑا عذاب ہے۔

اس کے بعد حضرت نے جو جنگ کے سلسلہ میں ہدایات فرمائے ہیں کہ کسی بھاگنے والے ہتھیار ڈال دینے والے اور زخمی ہو نے والے پر ہاتھ نہ اٹھایا جائے۔ وہ اخلاقی اعتبار سے اس قدر بلند ہیں کہ انہیں اخلاقی قدروں کا اعلیٰ نمونہ اور اسلامی جنگوں کا بلند معیار قرار دیا جاسکتا ہے اور یہ ہدایات صرف قول تک محدود نہ تھے بلکہ حضرت ان کی پوری پابندی کرتے تھے اور دوسروں کو بھی سختی سے ان کی پابندی کا حکم دیتے تھے اور کسی موقع پر بھاگنے والے کا تعاقب اور لمبے دست و پا پر حملہ اور عورتوں پر سختی گوارا نہ کرتے تھے۔ یہاں تک کہ جمل کے میدان میں کہ جہاں فوج مخالف کی باگ ڈور ہی ایک عورت کے ہاتھ میں تھی، آپ نے اپنے اصول کو نہیں بدلا بلکہ دشمن کی شکست و ہزیمت کے بعد اپنی بلند کرداری کا ثبوت دیتے ہوئے ام المومنین علیہ السلام کو حفاظت کے ساتھ مدینہ پہنچا دیا، اور اگر آپ کے بجائے دوسرا ہوتا تو وہ وہی سزا تجویز کرتا جو اس نوعیت کے اقدام کی ہو نا چاہیے۔ چنانچہ ابن الحدید نے تحریر کیا ہے۔

جو انہوں نے حضرت کے ساتھ برتاؤ کیا اگر ایسا ہی حضرت عمر کے ساتھ کرتیں اور ان کے خلاف رعیت میں بغاوت پھیلاتیں تو وہ ان پر قابو پانے کے بعد انہیں قتل کر دیتے اور ان کے ٹکڑے ٹکڑے کر دیتے۔ مگر امیر المومنین علیہ السلام بہت بردبار اور بلند نفس تھے

15 ہدایت جب لڑنے کے لیے دشمن کے سامنے آتے تھے تو بارگاہ الہی میں عرض کرتے تھے۔

بارالہ! دل تیری طرف کھنچ رہے ہیں اور گردنیں تیری طرف اٹھ رہی ہیں، آنکھیں تجھ پر لگی ہوئی ہیں قدم حرکت میں آچکے ہیں اور بدن لاغر پڑ چکے ہیں۔

بارالہ! چھپی ہوئی عداوتیں ابھر آئیں ہیں اور کینہ و عناد کی دیگیں جوش کھانے لگی ہیں۔

خداوند! ہم تجھ سے اپنے نبی کے نظروں سے اوجھل ہو جانے، اپنے دشمنوں کے بڑھ جانے اور اپنی خواہشوں میں تفرقہ پڑ جانے کا شکوہ کرتے ہیں۔

پرور دگار! تو ہی ہمارے اور ہماری قوم کے درمیان سچائی کے ساتھ
فیصلہ کر اور تو سب سے اچھا فیصلہ کرنے والا ہے

16 ہدایت جنگ کے موقع پر اپنے ساتھیوں سے فرماتے تھے :

وہ پسائی کہ جس کے بعد پلٹنا ہو، اور وہ اپنی جگہ سے ہٹنا جس
کے بعد حملہ مقصود ہو، تمہیں گراں نہ گزرے، تلواروں کا حق ادا
کردو اور پہلوؤں کے بل گرنے سے والے (دشمنوں) کے لیے میدان
تیار رکھو۔ سخت نیزہ لگا نے اور تلواروں کا بھرپور ہاتھ چلانے کے لیے
اپنے کو آمادہ کرو۔ آوازوں کو دبالو کہ اس سے بودا پنا قریب نہیں
پہنکتا۔

اس ذات کی قسم! جس نے دانے کو چیرا اور جاندار چیزوں کو پیدا
کیا۔ یہ لوگ اسلام میں کفر کو چھپائے رکھا تھا۔ اب جب کہ یارو
مددگار مل گئے تو اسے ظاہر کر دیا۔

17 مکتوب معاویہ کے خط کے جواب میں !

تمہارا یہ مطالبہ کہ میں شام کا علاقہ تمہارے حوالے کردوں، تو میں
آج وہ چیز تمہیں دینے سے رہا کہ جس سے کل انکار کر چکا ہوں
اور تمہارا یہ کہنا کہ جنگ نے عرب کو کھا ڈالا ہے اور آخری
سانسوں کے علاوہ اس میں کچھ نہیں رہا، تو تمہیں معلوم ہونا چاہیے
جیسے حق نے کھایا ہے وہ جنت کو سدھارا ہے اور جسے باطل نے لقمہ

بنایا ہے وہ دوزخ میں جا پڑا ہے رہا یہ دعویٰ کے ہم فن جنگ اور کثرت تعداد میں برابر سراہر کے ہیں تو یاد رکھو تم شک میں اتنے سرگرم عمل نہیں ہو سکتے جتنا میں یقین پر قائم رہ سکتا ہوں اور اہل شام دنیا پر اتنے مر مٹے ہوئے نہیں جتنا اہل عراق آخرت پر جان دینے والے پیدتمبارا یہ کہنا کہ ہم عبد مناف کی اولاد ہیں تو ہم بھی ایسے ہی ہیں۔ مگر امیہ ہاشم کے حرب عبدالمطلب کے اور ابو سفیان ابو طالب کے برابر نہیں ہیں۔ (فتح مکہ کے بعد) چھوڑ دیا جانے والا مہاجر کا ہم مرتبہ نہیں۔ اور الگ سے انتھی کیا ہو اروشن و پاکیزہ نسبت والے کی مانند نہیں اور غلط کار حق کے پرستار کا ہم پلہ نہیں اور منافق مومن کا ہم درجہ نہیں ہے۔ کتنی بری نسل وہ نسل ہے جو جہنم میں گر جانے والے اسلاف کی ہی پیروی کر رہی ہے۔

پھر اس کے بعد ہمیں نبوت کا بھی شرف حاصل ہے کہ جس کے ذریعے ہم نے طاقتور کو کمزور، اور پست کو بلند و بالا کر دیا اور جب اللہ نے عرب کو اپنے دین میں جوق در جوق داخل کیا اور امت اپنی خوشی سے یا ناخوشی سے اسلام لے آئی تو تم وہ لوگ تھے کہ جو لالچ اور ڈر سے اسلام لائے اس وقت کہ جب سبقت کرنے والے سبقت حاصل کر چکے تھے اور مہاجرین اولین فضل و شرف کو لے جا چکے تھے۔

(سنو) شیطان کا اپنے میں ساجھا نہ رکھو اور نہ اسے اپنے اوپر چھا جانے دو۔

#1 جنگ صفین کے دوران میں معاویہ نے چاہا کہ حضرت سے دوبارہ شام کا علاقہ طلب کرے اور کوئی ایسی چال چلے جس سے وہ اپنے مقصد میں کامیاب ہو جائے۔ چنانچہ اس نے عمرو ابن عاص سے اس سلسلہ میں مشورہ لیا۔ مگر اس نے اس سے اختلاف کرتے ہوئے کہا کہ اے معاویہ! ذرا سوچو کہ تمہاری اس تحریر کا علی ابن ابی طالب پر کیا اثر

ہوسکتا ہے اور وہ تمہارے ورغلانے سے کیسے فریب میں آجائیں گے جس پر معاویہ نے کہا کہ ہم عبد مناف کی اولاد ہیں۔ مجھ میں اور علی علیہ السلام میں فرق ہی کیا ہے کہ وہ مجھ سے بازی لے جائیں اور میں انہیں فریب دینے میں کامیاب نہ ہوسکوں۔ عمرو نے کہا کہ اگر ایسا ہی خیال ہے تو پھر لکھ دیکھو۔ چنانچہ اس نے حضرت کی طرف ایک خط لکھا جس میں شام کا مطالبہ کیا اور یہ بھی تحریر کیا کہ نحن بنو عبد مناف لیس لبعضنا علی بعض فضل۔ ہم سب عبد مناف کی اولاد ہیں اور ہم میں سے ایک کو دوسرے پر برتری نہیں ہے۔ تو حضرت نے اس کے جواب میں یہ نامہ تحریر فرمایا اور اپنے اسلاف کے پہلو بہ پہلو اس کے اسلاف کا تذکرہ کر کے اس کے دعویٰ ہمپائیکی کو باطل قرار دیا۔ اگرچہ دونوں کی اصل ایک اور دونوں کی سلسلہ نسب عبد مناف تک منتہی ہوتا ہے۔ مگر عبد شمس کی اولاد تہذیبی و اخلاقی برائیوں کا سرچشمہ اور شرک و ظلم میں مبتلا تھی اور ہاشم کا گھرانہ خدائے واحد کا پرستار اور بت پرستی سے کنارہ کش تھا۔ لہذا ایک ہی جڑ سے پھوٹنے والی شاخوں میں اگر پھول بھی ہوں اور کانٹے بھی تو اس سے دونوں کو ایک سطح پر قرار نہیں دیا جاسکتا۔ چنانچہ یہ امر کسی صراحت کا محتاج نہیں کہ امیہ اور ہاشم، حرب اور عبدالمطلب ابو سفیان اور ابو طالب کسی اعتبار سے ہمپایہ نہ تھے جس سے نہ کسی مورخ کو انکار ہے اور نہ کسی سیرت نگار کو بلکہ اس جواب کے بعد معاویہ کو بھی اس کی تردید میں کچھ کہنے کی ہمت نہ ہوسکی۔ کیونکہ اس واضح حقیقت پر پردہ نہیں ڈالا جاسکتا کہ عبد مناف کے بعد حضرت ہاشم ہی وہ تھے جو قریش میں امتیازی وجاہت کے مالک تھے اور خانہ کعبہ کے اہم ترین عبدوں میں سے سقایہ (حاجیوں کے لیے کھانے پینے کا سامان فراہم کرنا) اور رفادہ (حاجیوں کی مالی امانت کا انتظام کرنا) انہیں سے متعلق تھا چنانچہ حج کے موقع پر قافلوں کے قافلے آپ کے ہاں اترے اور آپ اس خوش اسلوبی سے فرائض انجام دیتے کہ آپ کے سر چشمے جو دو سخا سے سیرا ب ہونے والے مدتوں آپ کی مدح و تحسین میں رطب اللسان رہتے۔

اسی عالی حوصلہ و بلند ہمت باپ کے چشم و چراغ عبدالمطلب تھے سید السبطحائ تھا جو نسل ابراہیمی کے شرف کے وارث اور قریش کی عظمت و سرداری کے مالک تھے اور ابراہیم کے سامنے جس عالی ہمتی و بلند نگاہ کا مظاہرہ کیا وہ آپ کی تاریخ کا تابناک باب ہے بہر صورت آپ ہاشم کے تاج کا آویزہ اور عبد مناف کے گھرانے کا روشن ستارہ تھے۔ انما عبد مناف جو ہر زین الجوہر عبدالمطلب عبد مناف ایک موتی تھے، مگر اس پر جلا کرنے والے عبدالمطلب تھے۔

حضرت عبدالمطلب کے فرزند حضرت ابو طالب تھے جن کی آغوش یتیم عبداللہ کا گہوارہ اور رسالت کی تربیت گاہ تھی۔ جنہوں نے پیغمبر کو اپنے سایہ میں پروان چڑھایا اور دشمنوں کے مقابلہ میں سینہ سپر ہو کر ان کی حفاظت کرتے رہے ان جلیل القدر افراد کے مقابلہ میں ابو سفیان، حرب اور امیہ کو لانا اور ان کا ہم رتبہ خیال کرنا ایسا ہی ہے جیسے نور کی ضو پاشیوں سے آنکھ بند کر کے اسے ظلمت کا ہم پلہ سمجھ لینا

اس نسلی تفریق کے بعد دوسری چیز وجہ فضیلت یہ ہجرت کی ہے کہ آپ ہجرت کرنے والوں میں سے ہیں اور معاویہ بے طلیق اسے کہا جاتا ہے جسے پیغمبر نے فتح مکہ کے موقع پر چھوڑ دیا تھا۔ چنانچہ جب پیغمبر فاتحانہ طور پر مکہ میں وارد ہوئے تو قریش سے پوچھا کہ تمہارا میرے متعلق کیا خیال ہے کہ میں تمہارے ساتھ کیسا سلوک کروں گا۔

سب نے کہا کہ ہم کریم ابن کریم بھلائی ہی کے امیدوار ہیں۔ جس پر آنحضرت نے فرمایا کہ جاؤ تم طلاقاً ہو۔ یعنی تم تھے تو اس قابل کے تمہیں غلام بنا کر رکھا جاتا۔ مگر تم پر احسان کرتے ہوئے تمہیں چھوڑ دیا جاتا ہے۔ ان طلاقاً میں معاویہ اور ابوسفیان بھی تھے۔ چنانچہ شیخ محمد عبدہ نے اس مکتوب کے حواشی میں تحریر کیا ہے کہ:

ابو سفیان اور معاویہ دونوں طلاقاً (آزاد کردہ لوگوں) میں سے تھے۔

تیسری وجہ یہ ہے کہ آپ کا نسب واضح اور روشن ہے جس میں کہیں کوئی شبہ نہیں۔ اس کے برعکس معاویہ کے لیے لفظ لصیق استعمال کیا ہے اور اہل لغت نے یصیق کے معنی الدعی المصلق بغیرا بیہ کے کئے ہیں۔ یعنی وہ جو اپنے باپ کے علاوہ دوسروں سے منسوب ہو۔ چنانچہ اس سلسلہ میں پہلا شبہ امیہ کے متعلق کیا جاتا ہے کہ وہ عبد شمس کا بیٹا تھا یا اس کا غلام جو صرف اس کی تربیت کی وجہ سے اس کا بیٹا کہلانے لگا تھا۔ چنانچہ علامہ مجلسی نے بحار الانوار میں کامل بیائی سے نقل کیا ہے:

امیہ عبد شمس کا ایک رومی غلام تھا۔ جب انہوں نے اس کو بہوشیار اور بافہم پایا تو اسے آزاد کر دیا، اور اپنا بیٹا بنا لیا جس کی وجہ سے اسے امیہ ابن عبد شمس کہا جانے لگا جیسا کہ آیت اترنے سے قبل لوگ زید کو زید ابن محمد کہا کرتے تھے۔

اموی سلسلہ نسب میں دوسرا شبہ یہ ہو تا ہے کہ حرب جسے فرزند امیہ کہا جاتا ہے وہ اس کا واقعی بیٹا تھا یا پروردہ غلام تھا۔ چنانچہ ابن ابی الحدید نے ابو الفرج اصفہانی کی کتاب الاغانی سے نقل کیا ہے کہ:

معاویہ نے ماہر انساب دعبل سے دریافت کیا کہ تم نے عبدالمطلب کو دیکھا ہے۔؟ کہا کہ ہاں! پوچھا تم نے اسے کیسا پایا؟ کہا کہ وہ باوقار، خوب رو اور روشن جبین انسان تھے اور ان کے چہرے پر نور نبوت کی درخشندگی تھی۔ معاویہ نے کہ اکہ کیا امیہ کو بھی دیکھا ہے۔ کہا کہ ہاں اسے بھی دیکھا ہے پوچھا کہ اس کو کیسا پایا؟ کہا کہ کمزور جسم، خمیدہ قامت اور آنکھوں سے نایینا تھا۔ اس کے آگے آگے اس کا غلام ذکوان بیوتا تھا۔ جو اس کو لیے لیے پھرتا تھا۔ معاویہ نے کہا کہ وہ تو اس کا بیٹا ابو عمر (حرب) تھا۔ اس نے کہا تم لوگ ایسا کہتے ہو۔ مگر قریش تو بس یہ جانتے ہیں کہ وہ اس کا غلام تھا۔

اس سلسلہ میں تیسرا شبہ خود معاویہ کے متعلق ہے چنانچہ ابن ابی الحدید نے تحریر کیا ہے:

(معاویہ کی والدہ) ہند مکہ میں فسق و فجور کی بدنام زندگی گزارتی تھی اور مخشری نے ربیع الابرار میں لکھا ہے کہ معاویہ کو چار آدمیوں کی طرف منسوب کیا جاتا تھا جو یہ ہیں۔ مسافر ابن ابی عمرو، عمارہ ابن ولید ابن مغیرہ، عباس ابن عبدالمطلب اور صباح۔

چوتھی فضیلت یہ بیان کی گئی ہے کہ آپ حق کے پرستار ہیں اور معاویہ باطل کا پرستار اور یہ امر کسی دلیل کا محتاج نہیں کہ معاویہ کی پوری زندگی حق پوشی و باطل کوشی میں گزری اور کسی مرحلہ پر بھی اس کا قدم حق کی جانب اٹھتا ہوا نظر نہیں آتا۔

پانچویں فضیلت یہ پیش کی گئی ہے کہ آپ مومن ہیں اور معاویہ مفسد و منافق اور جس طرح حضرت کے ایمان میں کوئی شبہ نہیں کیا جاسکتا اسی طرح معاویہ کی مفسد ابگیزی و نفاق پروری میں بھی کوئی شبہ نہیں ہو سکتا۔ چنانچہ امیر المومنین علیہ السلام نے اس کے نفاق کو واضح طور سے اس سے پہلے خطبہ میں ان لفظوں میں بیان کیا ہے : یہ لوگ ایمان نہیں لائے تھے بلکہ اطاعت کر لی تھی اور دلوں میں بھی کفر کو چھپائے رکھاتھا۔ اب جبکہ یارو مدد گار مل گئے تو اسے ظاہر کر دیا۔

18 مکتوب والی بصرہ عبداللہ ابن عباس کے نام :

تمہیں معلوم ہو نا چاہیے کہ بصرہ وہ جگہ ہے جہاں شیطان اترتا ہے اور جتنے سر اٹھاتے ہیں یہاں کے باشندوں کو حسن سلوک سے خوش رکھو، اور ان کے دلوں سے خوف کی گریں کھول دو۔ مجھے یہ اطلاع ملی ہے کہ تم بنی تمیم سے درشتی کے ساتھ پیش آتے ہو، اور ان پر سختی روا رکھتے ہو۔ بنی تمیم تو وہ ہیں کہ جب بھی ان کا کوئی ستارہ ڈوبتا ہے، تو اس کی جگہ دوسرا ابھرتا ہے، اور جاہلیت اور اسلام میں کوئی ان سے جنگ جوئی میں بڑھ نہ سکا۔ اور پھر انہیں ہم سے قرابت کا لگاؤ اور عزیز داری کا تعلق بھی ہے کہ اگر ہم اس کا خیال رکھیں گے تو اجر پائیں گے اور اس کا لحاظ نہ کریں گے تو گنہگار رہوں گے۔ دیکھو ابن عباس! خدا تم پر رحم کرے۔ (رعیت کے بارے میں) تمہارے ہاتھ اور زبان سے جو اچھائی اور برائی ہونے والی ہو، اس میں جلد بازی نہ کیا کرو۔ کیونکہ ہم دونوں اس (ذمہ داری) میں برابر کے شریک ہیں۔ تمہیں اس حسن ظن کے مطابق ثابت ہو نا چاہیے جو مجھے تمہارے ساتھ ہے اور تمہارے بارے میں میری رائے غلط ثابت نہ ہونا چاہیے۔ والسلام!

طلحہ و زبیر کے بصرہ پہنچنے کے بعد بنی تمیم ہی وہ تھے جو انتقام عثمان کی تحریک میں سرگرمی سے حصہ لےنے والے اور اس فتنہ کو ہوا دینے میں پیش پیش تھے۔ اس لیے جب عبداللہ ابن عباس بصرہ کے عامل مقرر ہوئے تو انہوں نے ان کی بدعہدی و عداوت کو دیکھتے ہوئے انہیں برے سلوک ہی کا مستحق سمجھا اور ایک حد تک ان کے ساتھ سختی کا برتاؤ بھی کیا۔ مگر اس قبیلہ میں کچھ لوگ امیرالمومنین علیہ السلام کے مخلص شیعہ بھی تھے۔ انہوں نے جب ابن عباس کا اپنے قبیلے کے ساتھ یہ رویہ دیکھا، تو حارثہ ابن قدامہ کے ہاتھ ایک خط حضرت کی خدمت میں تحریر کیا جس میں ابن عباس کے متشددانہ رویہ کی شکایت کی۔ جس پر حضرت نے ابن عباس کو یہ خط تحریر کیا جس میں انہیں اپنی روش کے بدلنے اور حسن سلوک سے پیش آنے کی ہدایت فرمائی ہے اور انہیں اس قرابت کی طرف متوجہ کیا ہے جو بنی ہاشم و بنی تمیم میں پائی جاتی ہے۔ اور وہ یہ ہے کہ بنی ہاشم و بنی تمیم سلسلہ نسب میں الیاس ابن مضر پر ایک ہو جاتے ہیں۔ کیونکہ مدر کہ ابن الیاس کی اولاد سے ہاشم ہیں اور طانجہ ابن الیاس کی اولاد سے تمیم تھا۔

19 مکتوب ایک عامل کے نام :

تمہارے شہر کے زمینداروں نے تمہاری سختی، سنگدلی تحقیر آمیز برتاؤ اور تشدد کے رویہ کی شکایت کی ہے میں نے غور کیا تو وہ شرک کی وجہ سے اس قابل تو نظر نہیں آتے کہ انہیں نزدیک کر لیا جائے۔ اور معاہدہ کی بنا پر انہیں دور پھینکا اور دھتکارا بھی نہیں

جاسکتا۔ لہٰذا ان کے لیے نرمی کا ایسا شعار اختیار کرو جس میں کہیں نرمی برتو اور قرب و بعد اور نزدیکی و دوری کو سمو کر بین بین راستہ اختیار کرو۔ انشاء اللہ

یہ لوگ مجوسی تھے اس لیے حضرت کے عامل کارویہ ان کے ساتھ ویسا نہ تھا جو عام مسلمانوں کے ساتھ تھا جس سے متاثر ہو کر ان لوگوں نے امیر المومنین علیہ السلام کو شکایت کا خط لکھا اور اپنے حکمران کے تشدد کا شکوہ کیا جس کے جواب میں حضرت نے اپنے عامل کو تحریر فرمایا کہ وہ ان سے ایسا برتاؤ کریں کہ جس میں نہ تشدد ہو اور نہ اتنی نرمی کہ وہ اس سے ناجائز فائدہ اٹھا کر شر انگیزی پر اتر آئیں کیونکہ انہیں پوری ڈھیل دے دی جائے تو وہ حکومت کے خلاف ریشہ دوانیوں میں کھو جاتے ہیں اور کوئی نہ کوئی فتنہ کھڑا کر کے ملک کے نظم و نسق میں دوڑے اٹکاتے ہیں اور پوری طرح سختی و تشدد کا برتاؤ اس لیے روا نیید رکھا جاسکتا کہ وہ رعایا میں شمار ہوتے ہیں اور اس اعتبار سے ان کے حقوق کو نظر انداز نہیں کیا جاسکتا

20 مکتوب زیاد ابن ابیہ کے نام :

جب کہ عبداللہ ابن عباس بصرہ، نواحی ہوا زاور فارس و کرمان پر حکمران تھے اور یہ بصرہ میں ان کا قائم مقام تھا۔ میں اللہ کی سچی قسم کھاتا ہوں کہ اگر مجھے یہ پتہ چل گیا کہ تم نے مسلمانوں کے مال میں خیانت کرتے ہوئے کسی چھوٹی یا بڑی

چیز میں ہیر پھیر کیا ہے۔ تو یاد رکھو کہ میں ایسی مار ماروں گا کہ جو تمہیں تہی دست، بوجھل پیٹھ والا اور بے آبرو کر کے چھوڑے گی۔ والسلام!

21 مکتوب زیاد ابن ابیہ کے نام!

میانہ روی اختیار کرتے ہوئے فضول خرچی سے باز آؤ، آج کے دن کل کو بھول نہ جاؤ۔ صرف ضرورت بھر کے لیے مال روک کر باقی محتاجی کے دن کے لیے آگے بڑھاؤ۔

کیا تم یہ آس لگاؤ بیٹھے ہو کہ اللہ تمہیں عجز و انکساری کرنے والوں کا اجر دے گا؟ حالانکہ تم اس کے نزدیک متکبروں میں سے ہو۔ اور یہ طمع رکھتے ہو کہ وہ خیرات کرنے والوں کا ثواب تمہارے لیے قرار دے گا۔ حالانکہ تم عشرت سامانیوں میں لوٹ رہے ہو اور بیکسوں اور بیواؤں کو محروم کر رکھا ہے۔ انسان اپنے ہی کئے کی جزا پاتا ہے اور جو آگے بھیج چکا ہے وہی آگے بڑھ کر پائے گا۔ والسلام!

22 مکتوب عبداللہ ابن عباس کے نام :

عبداللہ ابن عباس کہا کرتے تھے کہ جتنا فائدہ میں اس نے کلام سے حاصل کیا ہے، اتنا ہی پیغمبر صلی اللہ علیہ وآلہ وسلم کے کلام کے بعد کسی کلام سے حاصل نہیں کیا۔

انسان کو کبھی ایسی چیز کا پالینا خوش کرتا ہے جو اس کے ہاتھوں سے جانے والی بہوتی ہی نہیں اور کبھی ایسی چیز کا ہاتھ سے نکل جانا اسے غمگین کر دیتا ہے جو اسے حاصل ہونے والی بہوتی ہی نہیں۔ یہ خوشی اور غم بیکار ہے۔ تمہاری خوشی صرف آخرت کی حاصل کی ہوئی

چیزوں پر ہونی چاہیے اور اس میں کوئی چیز جاتی رہے اس پر رنج ہونا چاہیے اور جو چیز دنیا سے پالو اس پر زیادہ خوش نہ ہو اور جو چیز اس سے جاتی رہے اس پر بیکار ہو کر افسوس کرنے نہ لگے بلکہ تمہیں موت کے بعد پیش آنے والے حالات کی طرف اپنی توجہ موڑنا چاہیے۔

23 وصیت جب ابن ملجم نے آپ کے سر اقدس پر ضرب لگائی تو انتقال سے کچھ پہلے آپ نے بطور وصیت ارشاد فرمایا :

تم لوگوں سے میری وصیت ہے کہ کسی کو اللہ کا شریک نہ بنانا اور محمد صلی اللہ علیہ وآلہ وسلم کی سنت کو ضائع و برباد نہ کرنا۔ ان دونوں ستونوں کو قائم رکھے رہنا۔ اور ان دونوں چراغوں کو روشن رکھنا۔ بس پھر برائیوں نے تمہارا پیچھا چھوڑ دیا۔ میں کل تمہارا ساتھی تھا اور آج تمہارے لیے (سراپا) عبرت ہوں اور کل کو تمہارا ساتھ چھوڑ دوں گا۔ اگر میں زندہ رہا تو مجھے اپنے خون کا اختیار ہو گا۔ اور اگر مر جاؤں تو موت میری وعدہ گاہ ہے۔ اگر معاف کردوں تو یہ میرے لیے رضائے الہی کا باعث ہے اور تمہارے لیے بھی نیکی ہوگی۔ کیا تم نہیں چاہتے کہ اللہ تمہیں بخش دے۔ خد اکی قسم

یہ موت کاناگہانی حادثہ ایسا نہیں ہے کہ میں اسے نا پسند جانتا ہوں اور نہ یہ ایسا سانحہ ہے کہ میں اسے برا جانتا ہوں۔ میری مثال بس اس شخص کی سی ہے جو رات بھر پانی کی تلاش میں چلے اور صبح ہوتے ہی چشمہ پر پہنچ جائے اور اس ڈھونڈنے والے کی مانند ہوں جو مقصد کو پالے، اور جو اللہ کے یہاں ہے وہی نیکو کوروں کے لیے بہتر ہے۔

سید رضی کہتے ہیں کہ اس کلام کا کچھ حصہ خطبات میں گزر چکا ہے۔ مگر یہاں کچھ اضافہ تھا جس کی وجہ سے دوبارہ درج کرنا ضروری ہوا۔

24 وصیت حضرت کی وصیت اس امر کے متعلق کہ آپ کے اموال میں کیا عمل درآمد ہوگا.....

اسے صفین سے پلٹنے کے بعد تحریر فرمایا

یہ وہ ہے جو خدا کے بندے امیر المومنین علی ابن ابی طالب نے اپنے اموال (اوقاف) کے بارے میں حکم دیا ہے محض اللہ کی رضا جوئی کے لیے تاکہ وہ اس کی وجہ سے مجھے جنت میں داخل کرے اور امن و آسائش عطا فرمائے۔

اس وصیت کا ایک حصہ یہ ہے۔ حسن ابن علی علیہ السلام اس کے متولی ہوں گے جو اس مال سے مناسب طریقہ پر روزی لیں گے اور امور خیر میں صرف کریں گے۔ اگر حسن علیہ السلام کو کچھ ہو جائے اور حسین علیہ السلام زندہ ہوں، تو وہ ان کے بعد اس کو سنبھال لیں گے۔ اور انبی کی راہ پر چلائیں گے۔ علی علیہ السلام کے اوقاف میں جتنا حصہ فرزندان علی علیہ السلام کا ہے اتنا ہی اولاد

فاطمہ علیہ السلام کا ہے بیشک میں نے صرف اللہ کی رضا مندی رسول کے تقرب، ان کی عزت و حرمت کے اعزاز اور ان کی قربت کے احترام کے پیش نظر اس کی تولیت فاطمہ علیہ السلام کے دونوں فرزندوں سے مخصوص کی ہے اور جو اس جائداد کا متولی ہو اس پر یہ پابندی عائد ہوگی کہ وہ مال کو اس کی اصلی حالت پر رہنے دے اور اس کے پھلوں کو ان مصارف میں جن کے متعلق ہدایت کی گئی ہے تصرف میں لائے اور یہ کہ وہ ان دیہاتوں کے نخلستانوں کی نئی پود کو فروخت نہ کرے۔ یہاں تک کہ ان دیہاتوں کی زمین کا ان نئے درختوں کے جم جانے سے عالم ہی دوسرا ہو جائے اور وہ کنیزیں جو میرے تصرف میں ان میں سے جس کی گود میں بچہ یا پیٹ میں ہے تو وہ بچے کے حق میں روک لی جائے گی اور اس کے حصہ میں شمار ہوگی۔ پھر اگر بچہ مر بھی جائے اور وہ زندہ ہو، تو بھی وہ آزاد ہوگی۔ اس سے غلامی چھٹ گئی ہے اور آزادی اسے حاصل ہو چکی ہے۔

سید رضی فرماتے ہیں کہ اس وصیت میں حضرت علیہ السلام کا ارشاد ان لا یبیع من نخلہا دویہ میں دویہ کے معنی کھجور کے چھوٹے درخت کے ہیں اور اس کی جمع و دی آتی اور آپ کا یہ ارشاد حتی تشکل ارضها غراسا (زمین درختوں کے جم جانے سے مشتبہ ہو جائے) اس سے مراد یہ ہے کہ جب زمین کھجوروں کے پیڑ کثرت سے اگ آتے ہیں تو دیکھنے والے نے جس صورت میں اسے پہلے دیکھا تھا، اب دوسری صورت میں دیکھنے کی وجہ سے اسے اشتباہ ہو جائے گا، اور دوسری زمین خیال کرے گا۔

امیر المومنین علیہ السلام کی زندگی ایک مزدور اور کاشتکار کی زندگی تھی۔ چنانچہ آپ دوسروں کے کھیتوں میں کام کرتے اور بنجر اور افتادہ زمینوں میں آب رسانی کے وسائل مہیا کر کے انہیں آباد و کاشت کے قابل بنا کر ان میں باغات لگاتے اور چونکہ یہ زمینیں آپ کی آباد کردہ ہوتی تھیں اس لیے آپ کی ملکیت میں داخل تھیں۔ مگر آپ نے کبھی مال پر نظر نہ کی اور ان زمینوں کو وقف قرار دے کر اپنے حقوق ملکیت کو اٹھا لیا۔ البتہ پیغمبر کا لحاظ کرتے ہوئے ان اوقاف کی تولیت یکے بعد دیگرے امام حسن اور امام حسین علیہما السلام کے سپرد کی۔ لیکن ان حقوق میں کوئی امتیاز گوارا نہیں کیا، بلکہ دوسری اولاد کی طرح انہیں بھی صرف اتنا حق دیا کہ وہ گزارے بھر کا لے سکتے ہیں

اور بقیہ عامہ مسلمین کے مفاد اور امور خیر میں صرف کرنے کا حکم دیا۔ چنانچہ ابن ابی الحدید تحریر کرتے ہیں۔
 سب کو معلوم ہے کہ امیرالمومنین علیہ السلام نے مدینہ اور ینبع اور سویعہ میں بہت سے چشمے کھود کر نکالے اور
 بہت سی افتادہ زمینوں کو آباد کیا، اور پھر ان سے اپنا قبضہ اٹھالیا اور مسلمانوں کے لیے وقف کر دیا، اور وہ اس
 حالت میں دنیا سے اٹھے کہ کوئی چیز آپ کی ملکیت میں نہ تھی۔

25 وصیت جن کارندوں کو زکوٰۃ و صدقات کی وصولی پر مقرر فرمایا

جن کارندوں کو زکوٰۃ و صدقات کے وصول کرنے پر مقرر کرتے

تھے ان کے لیے یہ ہدایت نامہ تحریر فرماتے تھے اور ہم نے اس کے چند
 ٹکڑے یہاں پر اس لیے درج کئے ہیں کہ معلوم ہو جائے کہ آپ ہمیشہ
 حق کے ستون کھڑے کرتے تھے اور ہر چھوٹے بڑے اور پوشیدہ امور
 میں عدل کے نمونے قائم فرماتے تھے۔

اللہ وعدہ، لاشریک کا خوف دل میں لیے ہوئے چل کھڑے ہو، اور
 دیکھو! کسی مسلمان کو خوفزدہ نہ کرنا اور اس (کے املاک) پر اس
 طرح سے نہ گزرنا کہ اسے ناگوار گزرے اور جتنا اس کے مال میں
 اللہ کا حق نکلتا ہو اس سے زائد نہ لینا۔ جب کسی قبیلے کی طرف
 جانا تو لوگوں کے گھر وں میں گھسنے کی بجائے پہلے ان کے
 کنوؤں پر جا کر اترنا پھر سکون و وقار کے ساتھ ان کی طرف بڑھنا
 یہاں تک کہ جب ان میں جا کر کھڑے ہو جاؤ تو ان پر سلام کرنا اور
 کہنا کہ اے اللہ کے بندو! مجھے اللہ کے ولی اور اس کے خلیفہ نے
 تمہارے پاس بھیجا ہے۔ اگر تمہارے مال میں اللہ کا کوئی حق نکلتا
 ہے تو اسے وصول کروں لہذا تمہارے مال میں اللہ کا کوئی واجب
 الادا حق ہے کہ جسے اللہ کے ولی تک پہنچاؤ اگر کوئی اگر کوئی

کہنے والا کہے کہ نہیں تو پھر اس سے دھرا کر نہ پوچھنا اور اگر کوئی ہاں کہنے والا ہاں کہے، تو اسے ڈرائے دھمکائے یا اس پر سختی و تشدد کے بغیر اس کے ساتھ ہو لینا اور جو سونا یا چاندی (درہم و دینار) وہ دے لے لینا اور اگر اس کے پاس گائے، بکری یا اونٹ ہو تو ان کے غول میں اس کی اجازت کے بغیر داخل نہ ہونا کیونکہ ان میں زیادہ حصہ تو اسی کا ہے۔ اور جب (اجازت کے بعد) ان تک جاننا تو یہ انداز اختیار نہ کرنا کہ جیسے تمہیں اس پر تشدد کرنے کا حق حاصل ہے دیکھو نہ کسی جانور کو بھڑکانا، نہ ڈرانا اور نہ اس کے بارے میں اپنے غلط رویہ سے مالک کو رنجیدہ نہ کرنا۔ جتنا مال ہو اس کے دو حصے کر دینا اور مالک کو یہ اختیار دینا (کہ وہ جو نسا حصہ چاہے) پسند کر لے اور جب وہ کوئی سا حصہ منتخب کر لے تو اس کے انتخاب سے تعرض نہ کرنا۔ پھر بقیہ حصے کے دو حصے کر دینا اور مالک کو اختیار دینا (کہ جو حصہ چاہے لے لے) اور جب وہ ایک حصہ منتخب کر لے تو اس کے انتخاب پر معترض نہ ہونا، یونہی ایسا ہی کرتے رہنا یہاں تک کہ بس اتنا رہ جائے جتنے سے اس مال میں جو اللہ کا حق ہے وہ پورا ہو جائے تو اسے بس تم اپنے قبضہ میں کر لینا اور اس پر بھی اگر وہ پہلے انتخاب کو مسترد کر کے دوبارہ انتخاب کرنا چاہے تو اسے اس کا موقع دو اور دونوں حصوں کو ملا کر پھر نئے سرے سے وہی کرو جس طرح پہلے کیا تھا۔ یہاں تک کہ اس کے مال سے اللہ کا حق لے لو۔ ہاں دیکھو! کوئی بوڑھا بالکل پھونس اونٹ اور جس کی کمر شکستہ یا پیر ٹوٹا ہو، یا بیمار کا مارا ہو، یا عیب دار ہو، نہ لینا اور انہیں کسی ایسے شخص کی امانت میں سونپنا جس کی دینداری پر تم کو اعتماد ہو کہ جو مسلمانوں کے مال کی نگہداشت کرتا ہو ان کے امیر تک

پہنچا دے تاکہ وہ اس مال کو مسلمانوں میں بانٹ دے۔ کسی ایسے ہی شخص کے سپرد کرنا جو خیر خواہ خدا ترس، امانتدار اور نگران ہو کہ نہ تو ان پر سختی کرے، اور نہ دوڑا دوڑا کر انہیں لاغر و خستہ کرے، نہ انہیں تھکا مارے اور نہ تعب و مشقت میں ڈالے۔ پھر جو کچھ تمہارے پاس جمع ہو اسے جلد سے جلد ہماری طرف بھیجتے رہنا تاکہ ہم جہاں جہاں اللہ کا حکم ہے اسے کام میں لائیں جب تمہارا امین اس مال کو اپنی تحویل میں لے لے تو اسے فہمائش کرنا تاکہ وہ اونٹنی اور اس کے دودھ پیتے بچے کو الگ الگ نہ رکھے اور نہ اس کا سارے کا سارا دودھ وہ لیا کرے کہ بچے کے لیے ضرر رسانی کا باعث بن جائے اور اس پر سواری کر کے اسے ہلکان نہ کر ڈالے۔ اس میں اور اس کے ساتھ کی دوسری اونٹنیوں میں (سواری کرنے اور دوہنے میں) انصاف و مساوات سے کام لے تھکے ماندے اونٹ کو سستانے کا موقع دے، اور جس کے گھر گھس گئے ہوں یا پیر لنگ کرنے لگے ہوں اسے آہستگی اور نرمی سے لے چلے اور ان کی گزر گاہوں میں جو تالاب پڑیں وہاں انہیں پانی پینے کے لیے اتارے اور زمین کی ہریالی سے ان کا رخ موڑ کر (بے آب و گیاہ) راستوں پر نہ لے چلے اور وقتاً فوقتاً انہیں راحت پہنچاتا رہے اور جہاں تھوڑا بہت پانی یا گھاس سبزہ ہو انہیں کچھ دیر کے لیے مہلت دے تاکہ جب وہ ہمارے پاس پہنچیں تو وہ بحکم خدا موٹے تازے ہوں اور ان کی ہڈیوں کا گودا بڑھ چکا ہو۔ وہ تھکے ماندے اور خستہ حال نہ ہوں تاکہ ہم اللہ کی کتاب اور رسول اللہ صلی اللہ علیہ وآلہ وسلم کی سنت کے مطابق انہیں تقسیم کریں۔ بیشک یہ تمہارے لیے بڑے ثواب کا باعث اور منزل ہدایت تک پہنچنے کا ذریعہ ہو گا۔ انشاء اللہ۔

26 مکتوب ایک کارندے کے نام کہ جسے زکوٰۃ اکٹھا کرنے کے لیے بھیجا تھا یہ عبدنامہ تحریر فرمایا:

میں تمہیں حکم دیتا ہوں کہ وہ اپنے پوشیدہ ارادوں اور مخفی کاموں میں اللہ سے ڈرتے رہیں جہاں نہ اللہ کے علاوہ کوئی گواہ ہوگا اور نہ اس کے ما سوا کوئی نگران ہے اور انہیں حکم دیتا ہوں کہ وہ ظاہر میں اللہ کا کوئی ایسا فرمان بجا نہ لائیں کہ ان کے چہرے ہوئے اعمال اس سے مختلف ہوں اور جس شخص کا باطن و ظاہر اور کردار و گفتار مختلف نہ ہو اس نے امانتداری کا فرض انجام دے دیا اور اللہ کی عبادت میں خلوص سے کام لیا۔

اور میں انہیں حکم دیتا ہوں کہ وہ لوگوں کو آزرده نہ کریں اور نہ انہیں پریشان کریں اور نہ ان سے اپنے عہدے کی برتری کی وجہ سے بے رخی برتیں کیونکہ وہ دینی بھائی اور زکوٰۃ و صدقات کے برآمد کرنے میں معین و مددگار ہیں۔

یہ معلوم ہے کہ اس زکوٰۃ میں تمہارا بھی معین حصہ اور جانا پہچانا ہو احق ہے اور اس میں بیچارے مسکین اور فاقہ کش لوگ بھی تمہارے شریک ہیں اور ہم تمہارا حق پورا پورا ادا کرتے ہیں تو تم بھی ان کا حق پورا پورا ادا کرو۔ نہیں تو یاد رکھو کہ روز قیامت تمہارے ہی دشمن سب سے زیادہ ہوں گے اور وائے بدبختی اس شخص کی جس کے خلاف اللہ کے حضور فریق بن کر کھڑے ہونے والے فقیر، نادار، سائل، دھتکارے ہوئے لوگ قرضدار اور (بے خرچ) مسافر ہوں۔ یاد رکھو! کہ جو شخص امانت کو بے وقعت سمجھتے ہوئے اسے ٹھکرا دے اور خیانت کی چراگاہوں میں چرتا پھرے اور اپنے کو اور اپنے

دین کو اس کی آلودگی سے نہ بچائے، تو اس نے دنیا میں بھی اپنے کو
ذلتوں اور خواریوں میں ڈالا، اور آخرت میں بھی رسوا و ذلیل
ہو گا۔ سب سے بڑی خیانت امت کی خیانت ہے اور سب سے بڑی
فریب کاری پیشوائے دین کو دغا دینا ہے۔ والسلام!

27 عہدنامہ محمد ابن ابی بکر کے نام جب انہیں مصر کی حکومت سپرد کی :

لوگوں سے تواضع کے ساتھ ملنا، ان سے نرمی کا برتاؤ کرنا، کشادہ
روئی سے پیش آنا اور سب کو ایک نظر سے دیکھنا تاکہ بڑے لوگ تم
سے اپنی ناحق طرف داری کی امید نہ رکھیں اور چھوٹے لوگ عدل
و انصاف سے ان (بڑوں) کے مقابلہ میں ناامید نہ ہو جائیں۔ کیونکہ اے
اللہ کے بندو! اللہ تمہارے چھوٹے بڑے، کھلے، ڈھکے اعمال کی تم سے
باز پرس کرے گا، اور اس کے بعد اگر وہ عذاب کرے تو یہ تمہارے
خود ظلم کا نتیجہ ہے، اور اگر وہ معاف کر دے تو وہ اس کے کرم کا
تقاضا ہے۔

خدا کے بندو! تمہیں جاننا چاہیے کہ پرہیز گاروں نے جانے والی دنیا
اور آنے والی آخرت دونوں کے فائدے اٹھائے۔ وہ دنیا والوں کے ساتھ
ان کی دنیا میں شریک رہے، مگر دنیا دار ان کی آخرت میں حصہ نہ
لے سکے۔ وہ دنیا میں بہترین طریقہ پر چلتے رہے اور اچھے سے اچھا
کھا یا اور اس طرح وہ تمام چیزوں سے بہرہ یا ب بہوئے جوعیش
پسند لوگوں کو حاصل تھیں اور وہ سب کچھ حاصل کیا کہ جو
سرکش و متکبر لوگوں کو حاصل تھا۔ پھر وہ منزل مقصود پر
پہنچانے والے زاد کا سر و سامان اور نفع کا سودا کر کے دنیا سے روانہ

ہوئے۔ انہو نے دنیا میں رہتے ہوئے ترک دنیا کی لذت چکھی۔ اور یہ
 یقین رکھا کہ وہ کل اللہ کے پڑوس میں ہوں گے جہاں نہ ان کی کو
 ئی آواز ٹھکرائی جائے گی نہ ان کے خط و نصیب میں کمی ہو
 گی۔ تو اللہ کے بندو! موت اور اس کی آمد سے ڈرو، اور اس کے لیے
 سروسامان فراہم کرو۔ وہ آئے گی اور ایک بڑے حادثے اور عظیم
 سانحے کے ساتھ آئے گی۔ جس میں یا تو بھلائی ہی بھلائی ہوگی کہ
 برائی کا کبھی اس میں گزر نہ ہوگا۔ یا ایسی برائی ہوگی جس
 میں کبھی بھلائی کا شائبہ نہ آئے گا۔ کون ہے؟ جو جنت کے کام
 کرنے والے سے زیادہ جنت کے قریب ہو اور کون ہے جو دوزخ کے
 کام کرنے والے سے زیادہ دوزخ کے نزدیک ہو؟ تم وہ شکار ہو۔ جس
 کا موت پیچھا کئے ہوئے ہے۔ اگر تم ٹھہرے رہو گے جب بھی تمہیں
 گرفت میں لے لے گی اور اگر اس سے بھاگو گے جب بھی وہ تمہیں
 پالے گی وہ تو تمہارے سایہ سے بھی زیادہ تمہارے ساتھ ہے۔
 موت تمہاری پیشانی کے بالوں سے جکڑ کر باندھ دی گئی ہے اور
 دنیا تمہارے عقب سے تہ کی جارہی ہے۔ لہذا جہنم کی اس آگ سے
 ڈرو جس کا گہراؤ دور تک چلا گیا ہے جس کی تپش ہے پناہ ہے
 اور جس کا عذاب ہمیشہ نیا اور تازہ رہتا ہے۔ وہ ایسا گھر ہے جس
 میں رحم و کرم کا سوال ہی نہیں نہ اس میں کوئی فریاد سنی جاتی
 ہے اور نہ کرب و اذیت سے چھٹکارا ملتا ہے۔ اگر یہ کر سکو کہ تم
 اللہ کا زیادہ سے زیادہ خوف بھی رکھو اور اس سے اچھی امید بھی
 وابستہ رکھو، تو ان دونوں باتوں کو اپنے اندر جمع کر لو، کیونکہ
 بندے کو اپنے پروردگار سے اتنی ہی امید بھی ہوتی ہے جتنا کہ اس کا
 ڈر ہوتا ہے اور جو سب سے زیادہ اللہ سے امید رکھتا ہے وہی سب
 سے زیادہ خائف بھی ہوتا ہے۔

اے محمد ابن ابی بکر! اس بات کو جان لو کہ میں نے تمہیں مصر والوں پر کہ جو میری سب سے بڑی سپاہ ہیں، حکمران بنایا ہے۔ اب تم سے میرا یہ مطالبہ ہے کہ تم اپنے نفس کی خلاف ورزی کرنا اور اپنے دین کے لیے سینہ سپر رہنا اگرچہ تمہیں زمانہ میں ایک ہی گھڑی کا موقع حاصل ہو اور مخلوقات میں سے کسی کو خوش کرنے کے لیے اللہ کو ناراض نہ کرنا کیونکہ اوروں کا عوض تو اللہ میں مل سکتا ہے مگر اللہ کی جگہ کوئی نہیں لے سکتا۔ نماز کو اس کے مقررہ وقت پر ادا کرنا اور فرصت ہونے کی وجہ سے قبل از وقت نہ پڑھ لینا اور یاد رکھو! کہ تمہارا ہر عمل نماز کے تابع ہے۔

اس عہد نامہ کا ایک حصہ یہ ہے: ہدایت کا امام اور ہلاکت کا پیشوا پیغمبر کا دوست اور پیغمبر کا دشمن برابر نہیں ہو سکتے۔ مجھ سے رسول اللہ صلی اللہ علیہ وآلہ وسلم نے فرمایا تھا کہ مجھے اپنی امت کے بارے میں نہ مومن سے کہتے ہیں اور نہ مشرک سے۔ کیونکہ مومن کی اللہ اس کے ایمان کی وجہ سے (گمراہ کرنے سے) حفاظت کرے گا اور مشرک کو اس کے شرک کی وجہ سے ذلیل و خوار کرے گا۔ (کہ کوئی اس کی بات پر کان نہ دھرے گا) بلکہ مجھے تمہارے لیے ہر اس شخص سے اندیشہ ہے کہ جو دل سے منافق اور زبان سے عالم ہے، کہتا وہ ہے جسے تم اچھا سمجھتے ہو اور کرتے وہ ہے جسے تم برا جانتے ہو۔

28 مکتوب معاویہ کے نام :

یہ مکتوب امیر المومنین علیہ السلام کے بہترین مکتوبات میں سے ہے

تمہارا خط پہنچا، تم نے اس میں یہ ذکر کیا ہے کہ اللہ نے محمد صلی اللہ علیہ و آلہ وسلم کو اپنے دین کے لیے منتخب فرمایا، اور تائید و نصرت کرنے والے ساتھیوں کے ذریعہ ان کو قوت و توانائی بخشی۔ زمانہ نے تمہارے عجائبات پر اب تک پردہ ہی ڈال رکھا تھا جو یوں ظاہر ہو رہے ہیں کہ تم ہمیں ہی خبر دے رہے ہو، ان احسانات کی جو خود ہمیں پر ہوئی ہیں اور اس نعمت کی جو ہمارے رسول کے ذریعہ سے ہمیں پر ہوئی ہے اس طرح تم ویسے ٹھہرے جیسے ہجر کی طرف کھجوریں لاد کر لے جانے والا یا اپنے استاد کو تیز اندازی کے مقابلے کی دعوت دینے والا۔ تم نے یہ خیال ظاہر کیا ہے کہ اسلام میں سب سے افضل فلاں اور فلاں (ابو بکر و عمر) ہیں۔ یہ تم نے ایسی بات کہی ہے کہ اگر صحیح ہو تو تمہارا اس سے کوئی واسطہ نہیں اور غلط ہو تو اس سے تمہارا کوئی نقصان نہیں ہوگا۔ اور بھلا کہاں تم او کہاں یہ بحث کون افضل ہے اور کون غیر افضل ہے اور کون غیر افضل، اور کون حاکم ہے اور کون رعایا! بھلا آزاد کردہ لوگوں اور ان کے بیٹوں کو یہ حق کہاں سے ہو سکتا ہے کہ وہ مہاجرین اولین کے درمیان امتیاز کرنے ان کے درجے ٹھہرانے اور ان کے طبقے پہنچوانے بیٹھیں۔ کتنا نامناسب ہے کہ جوئے کے تیروں میں نقلی تیر آواز دینے لگے اور کسی معاملہ میں وہ فیصلہ کرنے بیٹھے جس کے خود خلاف۔ بہر حال اس میں فیصلہ ہونا ہے۔ اے شخص! تو اپنے پیروں کے رنگ کو دیکھتے ہوئے اپنی حد پر ٹھہرتا کیوں نہیں اور اپنی کو تہ دستی کو سمجھتا کیوں نہیں پیچھے ہٹ کر رکتا وہیں جہاں قضا ئ قدر کا فیصلہ تجھے پیچھے ہٹا چکا ہے۔ آخر تجھے کسی مغلوب کی شکست ہے اور کسی فاتح کی کامرانی سے

سرو کار ہی کیا ہے؟ تمہیں معلوم محسوس ہو نا چاہیے کہ تم حیرت و سرگشتگی میں ہاتھ پاؤں مار رہے ہو اور راہ راست سے منحرف ہو آخر تم نہیں دیکھتے اور یہ میں جو کہتا ہوں تمہیں کوئی اطلاع دینا نہیں ہے، بلکہ اللہ کی نعمتوں کا تذکرہ کرنا ہے مہاجرین و انصار کا ایک گروہ خدا کی راہ میں شہید ہوا، اور سب کے لیے فضیلت کا ایک درجہ ہے۔ مگر جب ہم میں سے شہید نے جام شہادت پیا، تو اسے سید الشہدا کہا گیا اور پیغمبر نے صرف اسے یہ خصوصیت بخشی کہ اس کی نماز جنازہ میں ستر تکبیریں کہیں اور کیا نہیں دیکھتے کہ بہت سے لوگوں کے ہاتھ خدا کی راہ میں کاٹے گئے اور ہر ایک کے لیے ایک حد تک فضیلت رکھی گئی مگر جب ہمارے آدمی کے لیے یہی ہوا جو اوروں کے ساتھ ہو چکا تھا تو اسے الطیار فی الجنہ (جنت میں پرواز کرنے والا) اور ذولجناحین (دو پروں والا) کہا گیا اور اگر خداوند عالم نے خود ستائی سے روکا نہ ہوتا تو بیان کرنے والا اپنے بھی وہ فضائل بیان کرتا کہ مومنوں کے دل جن کا اعتراف کرتے ہیں اور سننے والوں کے کان انہیں اپنے سے الگ نہیں کرنا چاہتے۔ ایسوں کا ذکر کیوں کرو جن کا تیر نشانوں سے خطا کرنے والا ہے۔ ہم وہ ہیں جو براہ راست اللہ سے نعمتیں لے کر پروان چڑھتے ہیں اور دوسرے ہمارے احسان پروردہ ہیں۔ ہم نے اپنی نسل بعد نسل چلی آنے والی عزت اور تمہارے خاندان پر قدیمی برتری کے باوجود کوئی خیال نہ کیا، اور تم سے میل جول رکھا، اور برابر والوں کی طرح رشتے دیئے لیے حالانکہ تم اس منزلت پر نہ تھے اور ہو کیسے سکتے ہو جب کہ ہم میں نبی اور تم میں جھٹلانے والا ہم میں اسد اللہ اور تم میں اسد الاحلاف ہم میں دو سرداران جوانان جنت اور تم میں جہنمی لڑکے ہم میں سردار زنان عالمیان، اور تم میں

حملاتہ الحطب اور ایسی ہی بہت باتیں جو ہماری اور تمہاری پستی کی آئینہ دار ہیں .

چنانچہ ہمارا ظہور اسلام کے بعد کا دور بھی وہ ہے جس کی شہرت ہے اور جاہلیت کے دور کا بھی ہمارا امتیاز ناقابل انکار ہے اور اس کے بعد جو رہ جائے وہ اللہ کی کتاب جامع الفاظ میں ہمارے لیے بتا دیتی ہے ارشاد الہی ہے قرابت دار آپس میں ایک دوسرے کے زیادہ حقدار ہیں دوسری جگہ پر ارشاد فرمایا ہے : ابراہیم علیہ السلام کے زیادہ حق دار و لوگ تھے جو ان کے پیروکار تھے اور یہ نبی اور وہ لوگ جو ایمان لائے ہیں اور اللہ ایمان والوں کا سرپرست ہے تو ہمیں قرابت کی وجہ سے دوسروں پر فوقیت حاصل ہے اور اطاعت کی وجہ سے بھی ہمارا حق فائق ہے اور سقیفہ کے دن جب مہاجرین نے رسول کی قرابت کو استدلال میں پیش کیا تو انصار کے مقابلہ میں کامیاب ہوئے تو ان کی کامیابی اگر قرابت کی وجہ سے تھی تو پھر یہ خلافت ہمارا حق ہے نہ کہ ان کا اور اگر استحقاق کا کچھ اور معیار ہے تو انصار کا دعویٰ اپنے مقام پر برقرار رہتا ہے اور تم نے یہ خیال کیا ظاہر کیا ہے کہ میں نے سب خلفائے پر حسد کیا اور ان کے خلاف شورشیں کھڑی کیں اگر ایسا ہی ہے تو اس سے میں تمہارا کیا بگاڑا ہے کہ تم سے معذرت کروں (بقول شاعر)

» یہ ایسی خطا ہے جس سے تم پر کوئی حرف نہیں آتا «

اور تم نے لکھا ہے کہ مجھے بیعت کے لیے کیوں کھینچ کر لایا جاتا تھا جس طرح نکیل پڑے اونٹ کو کھینچا جاتا ہے تو خالق کی ہستی کی قسم ! تم اترے تو برائی کرنے پر تھے کہ تعریف کرنے لگے چاہا تو یہ تھا کہ مجھے رسوا کرو کہ خود ہی رسوا ہو گئے بھلا مسلمان آدمی

کے لیے اس میں کون سی عیب کی بات ہے کہ وہ مظلوم ہو جب کہ وہ نہ اپنے دین میں شک کرتا ہو، نہ اس کا یقین -ڈانواڈول ہو اور میری اس دلیل کا تعلق اگرچہ دوسروں سے ہے مگر جتنا بیان یہاں مناسب تھا تم سے کر دیا۔

پھر تم نے میرے اور عثمان کے معاملہ کا ذکر کیا ہے تو وہاں اس میں تمہیں حق پہنچتا ہے کہ تمہیں جواب دیا جائے کیونکہ تمہاری ان سے قربت ہوتی ہے۔ اچھا تو پھر (سچ سچ) بتاؤ کہ ہم دونوں میں ان کے ساتھ زیادہ دشمنی کرنے والا، اور ان کے قتل کا سروسامان کرنے والا کون تھا وہ کہ جس نے اپنی امداد کی پیش کش کی اور انہوں نے اسے بٹھا دیا اور روک دیا یا وہ کہ جس سے انہوں نے مدد چاہی اور وہ ٹال گیا۔ اور ان کے لیے موت کے اسباب مہیا کئے۔ یہاں تک کہ ان کے مقدر کی موت نے انہیں آگھیرا ہرگز نہیں! خدا کی قسم! (وہ پہلا زیادہ دشمن ہرگز قرار نہیں پاسکتا)۔ اللہ ان لوگوں کو خوب جانتا ہے جو جنگ سے دوسروں کو روکنے والے ہیں اور اپنے بھائی بندوں سے کہنے والے ہیں کہ آؤ ہماری طرف آؤ، اور خود بھی جنگ کے موقع پر برائے نام ٹھہرتے ہیں بیشک میں اس چیز کے لیے معذرت کرنے کو تیار نہیں ہوں کہ میں ان کی بعض بدعتوں کو ناپسند کرتا تھا۔ اگر میری خطا یہی ہے کہ میں انہیں صحیح راہ دکھاتا تھا اور ہدایت کرتا تھا، تو اکثر ناکردہ گناہ ملامتوں کا نشانہ بن جایا کرتے ہیں اور کبھی #2 نصیحت کرنے والے کو بدگمانی کا مرکز بن جانا پڑتا ہے۔ میں نے تو جہاں تک بن پڑا یہی چاہا کہ اصلاح حال ہو جائے اور مجھے توفیق حاصل ہونا ہے تو صرف اللہ سے۔ اسی پر میرا بھروسہ ہے اور اسی سے لو لگاتا ہوں۔

تم نے مجھے لکھا ہے کہ «میرے اور میرے ساتھیوں کے لیے تمہارے پاس
 بس تلوار ہے» یہ کہہ کر تو تم روتوں کو بھی ہنسانے لگے۔ بھلا یہ
 تو بتاؤ کہ تم نے اولاد عبدالمطلب کو کب دشمن سے پیٹھ پھراتے
 ہوئے پایا، اور کب تلواروں سے خوفزدہ ہوتے ہوئے دیکھا۔ (اگر یہی
 ارادہ ہے تو پھر بقول شاعر) تھوڑی 3# دیر دم لو کہ حمل میدان جنگ
 میں پہنچ لے۔ عنقریب جسے تم طلب کر رہے ہو، وہ خود تمہاری
 تلاش میں نکل کھڑا ہوگا اور جسے دور سمجھ رہے ہو وہ قریب
 پہنچے گا۔ میں تمہاری طرف مہاجرین و انصار اور اچھے طریقے سے
 ان کے نقش قدم پر چلنے والے تابعین کا لشکر جرار لے کر عنقریب اڑتا
 ہوا آ رہا ہوں۔ ایسا لشکر کہ جس میں بے پناہ ہجوم اور پھیلا ہوا
 گردوغبار ہوگا۔ وہ موت کے کفن پہنچے ہوئے ہوں گے۔ ہر ملاقات سے
 زیادہ انہیں لقائے پروردگار محبوب ہوگی۔ ان کے ساتھ شہدائے بدر
 کی اولاد اور ہاشمی تلواریں ہوں گی کہ جن کی تیز دھار کی کاٹ
 تم اپنے ماموں بھائی نانا اور کنبہ والوں میں دیکھ چکے ہو وہ
 ظالموں سے اب بھی دور نہیں ہیں۔

1# امیر المومنین علیہ السلام کا یہ مکتوب معاویہ کے اس خط کے جواب میں ہے جو اس نے ابو امامہ بابلی کے ہاتھ
 حضرت کے پاس کوفہ بھیجا تھا اور اس میں بعض ان باتوں کا بھی جواب ہے جو اس نے ابو مسلم خولانی کے ہاتھ
 بھجوائے ہوئے خط میں تحریر کی تھیں۔

معاویہ نے ابو امامہ کے خط میں بعثت پیغمبر اور ان کے وحی و رسالت پر فائز ہونے کا تذکرہ کچھ اس انداز میں کیا
 کہ گویا یہ کو چیزیں امیر المومنین علیہ السلام کے لیے انجانی اور ان سمجھی ہیں۔ اور آپ اس کے بتانے اور سمجھانے کے
 محتاج ہیں۔ یہ ایسا ہی ہے جیسے کوئی اجنبی گھروالوں کو ان کے گھر کا نقشہ بتا نہ بیٹھے اور اب کی دیکھی بھالی
 ہوئی چیزوں سے آگاہ کرنے لگے چنانچہ حضرت نے اس کی روش پر تعجب کرتے ہوئے اسے اس شخص کے مانند
 قرار دیا جو ہجر کی طرف کھجوریں لاد کر لے گیا تھا، حالانکہ خود ہجر میں بڑی کثرت سے کھجور پیدا ہوتی
 تھی:

یہ ایک مثل ہے کہ جو ایسے موقع پر استعمال ہوتی ہے جہاں کوئی اپنے سے زیادہ جاننے والے اور واقف کار کو بتانے بیٹھ جائے اس مثل کا واقعہ یہ ہے کہ ہجر سے کہ جو بحرین کے نزدیک ایک شہر ایک شخص بصرہ میں خرید و فروخت کے لیے آیا اور مال فروخت کرنے کے بعد جب خریدنے کے لیے بازار کا جائزہ لیا، تو کھجوروں کے علاوہ اسے کوئی چیز ارزاں نظر نہ آئی لہذا اس نے کھجوروں ہی کے خریدنے کا فیصلہ کیا۔ اور جب کھجوریں لاد کر ہجر پہنچا تو وہاں کی کثرت و ارزانی کی وجہ سے اس کے سوا کوئی چارہ نہ دیکھا کہ فی الحال انہیں ذخیرہ کر کے رکھ دے اور جب ان کا بھاؤ چڑھے تو انہیں فروخت کرے۔ مگر ان کا بھاؤ دن بدن گھٹتا گیا یہاں تک کہ اس انتظار میں وہ تمام گل سڑ گئیں اور اس کے پلے گنٹھلیوں کے علاوہ کچھ نہ پڑا۔ بہر حال معاویہ نے پیغمبر کے مبعوث برسالت ہبوبے کا تذکرہ کرنے کے بعد خلفائے ثلاثہ کے محامد و فضائل اور ان کے مراتب و مدارج پ اپنی رائے کا اظہار کرتے ہوئے تحریر کیا:

صحابہ میں سب سے افضل اور اللہ اور مسلمانوں کے نزدیک سب سے رفیع المنزلت خلیفہ اولؓ تھے جنہوں نے سب کو ایک آواز پر جمع کیا۔ انتشار کو مٹایا اور اہل روہ سے جنگ و قتال کیا۔ ان کے بعد خلیفہ ثانی کا درجہ ہے جنہوں نے فتوحات حاصل کیں، شہروں کو آباد کیا اور مشرکین کی گردنوں کو ذلیل کیا۔ پھر خلیفہ ثالث کا درجہ ہے جو مظلوم و ستم رسیدہ تھے انہوں نے ملت کو فروغ دیا، اور کلمہ ثحق پھیلایا:

معاویہ کے اس ساز بے آہنگ کے چھیڑنے کا مقصد یہ تھا کہ وہ ان باتوں سے آپ کے احساسات کو مجروح اور جذبات کو مشتعل کر کے آپ کے قلم یا زبان سے ایسی بات اگلوئے کہ جس سے اصحاب ثلاثہ کی مذمت و تنقیص ہو تی ہو اور پھر اسے اچھا ل کر شام و عراق کے باشندوں کو آپ کے خلاف بھڑکائے۔ اگرچہ وہ اہل شام کے ذہنوں میں پہلے یہ بنھا چکا تھا کہ علی ابن ابی طالب نے عثمان کے خلاف لوگوں کو اکسایا، طلحہ و زبیر کو قتل کرایا، ام المومنین علیہ السلام کو گھر سے بے گھر کیا اور ہزاروں مسلمانوں کا خون بہایا، اور وہ اصل واقعات سے بے خبر ہونے کی وجہ سے ان بے بنیاد باتوں پر یقین کئے بیٹھے تھے۔ پھر بھی محاذ اختلاف کو مضبوط کرنے کے لیے اس نے ضروری سمجھا کہ انہیں یہ ذہن نشین کرائے کہ حضرت اصحاب ثلاثہ کی فضیلت سے انکاری اور ان سے دشمنی و عناد رکھتے ہیں اور سند میں آپ کی تحریر کو پیش کرے اور اس کے ذریعہ سے اہل عراق کو بھی ور غلائے کیونکہ ان کی کثرت ان خلفائے کے ماحول سے متاثر اور ان کی فضیلت و برتری کی قائل تھی۔ مگر

امیر لمومنین علیہ السلام نے اس کے مقصد کو بھانپ کر ایسا جواب دیا کہ جس سے اس کی زبان میں گرہ لگ جائے اور کسی کے سامنے اسے پیش کرنے کی جرات نہ کر سکے۔ چنانچہ اس کی اسلام دشمنی اور مجبوری اطاعت قبول کرنے کی وجہ سے اس کی پست مرتبگی کو ظاہر کرتے ہوئے اسے اپنی حد پر ٹھہرنے کی ہدایت کی ہے۔ اور ان مہاجرین کے درجات مقرر کرنے اور ان کے طبقات پہنچوانے سے متنبہ کیا ہے کہ جو اس مقابلہ میں اس لحاظ سے بہر صورت فوقیت رکھتے تھے کہ انہوں نے ہجرت میں پیش قدمی کی اور یہ چونکہ طلیق و آزاد کردہ، مہاجرین سے دور کا بھی واسطہ نہ رکھتا تھا اس لیے مسئلہ زیر بحث میں اس کی حیثیت وہی قرار دی ہے جو جوئے کے تیروں میں نقلی تیر کی ہوتی ہے اور یہ ایک مثل ہے جو ایسے موقعہ پر استعمال کی جاتی ہے، جہاں کوئی شخص ایسے لوگوں پر فخر کرے کہ جن سے اس کا کوئی لگاؤ نہ ہو۔ رہا اس کا یہ دعویٰ کہ فلاں اور فلاں افضل ہیں تو حضرت نے لفظ زعمت سے واضح

کر دیا کہ یہ اس کا ذاتی خیال ہے۔ جسے حقیقت سے دور کا بھی تعلق نہیں، کیونکہ یہ لفظ اسی موقع پر استعمال ہوتی ہے جہاں کسی غلط اور خلاف واقع چیز کا ادعا کیا جائے:-

اس دعوائے افضلیت کو زعم باطل قرار دینے کے بعد بنی ہاشم کے ان خصوصیات و امتیازات کی طرف اشارہ کیا ہے کہ جو دوسروں مقابلہ میں ان کے کمالات کی بلند حیثیت کو نمایاں کرتے ہیں۔ چنانچہ جن لوگوں نے پیغمبر کے ساتھ شریک ہو کر شہادت کا شرف حاصل کیا، انہوں نے بلند سے بلند درجات پائے۔ مگر حسن کارکردگی کی وجہ سے جو امتیاز حضرت حمزہ کو حاصل ہوا، وہ دوسروں کو حاصل نہ ہوسکا چنانچہ پیغمبر نے انہیں سید الشہداء کے لقب سے یاد کیا۔ اور چودہ مرتبہ ان پر نماز جنازہ پڑھی کہ جس سے تکبیروں کی مجموعی تعداد ستر تک پہنچ گئی۔ اس طرح مختلف جنگوں میں مجاہدین کے ہاتھ قطع ہوئے۔ چنانچہ جنگ بدر میں حبیب ابن یساف اور معاذ بن جبل کے اور جنگ احد میں عمرو ابن جموح سلمیٰ اور عبیداللہ ابن عتیک کے ہاتھ کاٹے گئے مگر جب جنگ موتہ میں حضرت جعفر ابن ابی طالب کے ہاتھ قطع ہوئے تو پیغمبر نے انہیں یہ خصوصیت بخشی کہ انہیں الطیار فی الجنہ اور ذوالجناحین کے لقب سے یاد کیا۔ بنی ہاشم کے امتیاز خصوصی کے بعد اپنے فضائل و کمالات کی طرف اشارہ کیا ہے کہ جن سے تاریخ و حدیث کے دامن چھلک رہے ہیں اور جن کی صحت شک و شبہات سے آلودہ نہ ہو سکی۔ چنانچہ محدثین کا قول ہے۔

جنتی قابل وثوق ذرائع سے علی ابن ابی طالب کی فضیلت میں احادیث وارد ہوئی ہیں۔ پیغمبر کے صحابہ میں سے کسی ایک کے بارے میں بھی نہیں آئیں۔

ان فضائل مخصوصہ اہل بیت میں سے ایک اہم فضیلت یہ ہے۔ جس کی طرف ان لفظوں میں اشارہ کیا ہے کہ نحن صنائع اللہ والناس بعد صنائع لنا۔ یہ وہ معراج فضیلت ہے کہ جس کی بلندیوں تک بلند سے بلند شخصیت کی بھی رسائی نہیں ہو سکتی اور ہر منزلت اس کے سامنے پست و سرنگوں نظر آتی ہے۔ چنانچہ ابن ابی الحدید اس جملہ کی عظمت و رفعت کا اعتراف کرتے ہوئے اس کے معانی و مطالب کے سلسلہ میں تحریر کرتے ہیں:

حضرت یہ فرمانا چاہتے ہیں کہ کسی بشر کا احسان نہیں بلکہ خداوند عالم نے ہمیں تمام نعمتیں براہ راست دی ہیں اور ہمارے اور اللہ کے درمیان کوئی واسطہ حائل نہیں ہے اور تمام لوگ ہمارے احسان پرور دہ اور ساختہ و پرواختہ ہیں اور ہم اللہ اور مخلوق کے درمیان واسطہ ہیں۔ یہ ایک عظیم منزلت اور جلیل مقام ہے۔ ان الفاظ کا ظاہر مفہوم وہی ہے جو تمہارے گوش گزار ہو چکا ہے۔ لیکن ان کے باطنی معنی یہ ہیں کہ ہم اللہ کے بندے ہیں اور تمام لوگ ہمارے بندے اور حلقہ بگوش ہیں۔

لہذا جب یہ فیضان الہی کی منزل اول اور مخلوق کے لیے سرچشمہ نعمات ٹھہرے تو مخلوقات میں سے کسی کو ان کی سطح پر نہیں لایا جاسکتا اور نہ دوسروں کے ساتھ معاشرتی تعلقات کے قائم کرنے سے کسی کو ان کا ہم پایہ تصور کیا جاسکتا ہے چہ جائیکہ وہ افراد کہ جو ان کے کمالات و خصوصیات سے ایک متضا دحیثیت رکھتے ہوں اور ہر موقعہ پر حق و صداقت سے ٹکرانے کے لیے اٹھ کھڑے ہوئے ہوں۔ چنانچہ امیر المومنین علیہ السلام معاویہ کے سامنے

تصویر کے دونوں رخ رکھتے ہوئے فرماتے ہیں کہ ہم میں سے پیغمبر اکرم صلی اللہ علیہ وآلہ وسلم تھے، اور جھٹلانے والوں میں پیش پیش تمہارا باپ ابو سفیان تھا۔ ہم میں سے حضرت حمزہ تھے جنہیں پیغمبر نے اسد اللہ کا لقب دیا اور تمہارا نانا عتبہ ابن ربیعہ اسد الاحلاف ہونے پر نازاں تھا۔ چنانچہ جب جنگ بدر میں حضرت حمزہ XR اور عتبہ ابن ربیعہ سامنے ہوئے تو حضرت حمزہ نے کہا: انا حمزۃ ابن عبدالمطلب اسد اللہ واسد رسولہ (میں حمزہ ابن عبدالمطلب ہوں جو اللہ اور اس کے رسول کا شیر ہے) جس پر عتبہ نے کہا: انا اسد الخلفاء (میں ہم سو گند جماعت کا شیر ہوں) اور اسد الاحلاف بھ روایت ہوا ہے مقصد اس کا یہ تھا کہ وہ حلف اٹھانے والی جماعت کا سردار تھا اس حلف کا واقعہ یہ ہے کہ جب بنی عبد مناف کو قبائل عرب میں ایک امتیازی حیثیت حاصل ہوئی تو انہوں نے چاہا کہ بنی عبد الدار کے ہاتھوں میں جو خانہ کعبہ کے منصب ہیں وہ ان سے لے لیے جائیں اور انہیں تمام عہدوں سے الگ کر دیا جائے۔ اس سلسلہ میں بنی عبد مناف نے بنی اسد ابن عبد العزیٰ، بنی تمیم، بنی زہرہ اور بنی حارث کو اپنے ساتھ ملا لیا اور باہم عہد و پیمان کیا اور اس عہد کو استوار کرنے کے لیے عطر میں اپنے ہاتھ ڈبو کر حلف اٹھایا کہ وہ ایک دوسرے کی نصرت و امداد کریں گے جس کی وجہ سے یہ قبائل حلفا مطیین کہلاتے ہیں اور دوسری طرف بنی عبد الدار، بنی مخزوم، بنی سہم اور بنی عدی نے بھی حلف اٹھایا کہ وہ بنی عبد مناف اور ان کے حلیف قبائل کا مقابلہ کریں گے۔ یہ قبائل احلاف کہلاتے ہیں۔ عتبہ نے حلفاء مطیین کا اپنے کو سردار گمان کیا ہے بعض شارحین نے اس سے ابو سفیان مراد لیا ہے چونکہ اس جنگ خندق میں رسول سے لڑنے کے لیے مختلف قبائل سے حلف لیا تھا اور بعض نے اس سے اسد ابن عبد العزیٰ مراد لیا ہے، لیکن یہ قول چنداں وزن نہیں رکھتا کیونکہ یہاں سے روئے سخن معاویہ سے ہے اور اس سے معاویہ پر کوئی زد نہیں پڑتی جب کہ بنی عبد مناف بھی اس حلف میں شامل تھے پھر فرماتے ہیں کہ ہم میں سے جوانان اہل جنت کے سردار ہیں اور یہ پیغمبر کی حدیث «الحسن والحسین سید شباب اہل الجنة» کی طرف اشارہ ہے اور تم میں سے جہنمی لڑکے ہیں یہ عتبہ ابن معیط کے لڑکوں کی طرف اشارہ ہے کہ جن کے جہنمی ہونے کی خبر دیتے ہوئے پیغمبر نے عتبہ سے کہا تھا کہ لک ولہم النار (تیرے اور تیرے لڑکوں کے لیے جہنم ہے) پھر فرماتے ہیں کہ ہم میں سے بہترین زنان عالمیان فاطمۃ الزہرا علیہ السلام ہیں اور تم میں سے «حمالة الحطب» (اس سے معاویہ کی پھوپھی ام جمیل بنت حرب مراد ہے جو کہ ابولہب کے گھر میں تھی۔ یہ کانٹے جمع کر کے رسول اللہ کی راہ میں بچھایا کرتی تھی قرآن مجید میں ابولہب کے ساتھ اس کا بھی تذکرہ ان لفظوں میں ہے،

وہ عنقریب بھڑکنے والی آگ میں داخل ہوگا اور اس کی بیوی لکڑیوں کا بوجھ اٹھا ئے پھر تی ہے ۔

#2 مطلب یہ ہے کہ جو شخص پند و نصیحت میں مبالغہ سے کام لیتا ہے، تو اس کے ذاتی اغراض و مقاصد کا لگاؤ سمجھا جاتا ہے۔ خواہ وہ نصیحتیں کتنی ہی نیک نیتی اور بے غرضی پر مبنی ہوں۔ یہ مصرع ایسے ہی مواقع پر بطور مثال استعمال ہوتا ہے اور پورا شعر اس طرح ہے

رکم سقت فی اثار کم من نصیحة وقد یستفید الظنة المتنصح

#3 یہ مصرع حمل ابن بدر کا ہے اور پورا شعر اس طرح ہے #

لبث قليلا يلحق اهيجآئ حمل ما احسن الموت اذا الموت نزل

«تھوڑی دیر بعد دم تو لو کہ حمل میدان جنگ میں پہنچ لے موت کے وارد ہونے کے وقت کتنی حسین و دلکش ہوتی ہے»۔

اس کا واقعہ ہے کہ مالک ابن زبیر نے حمل کو جنگ کی دھمکی دی جس کے جواب میں اس نے یہ شعر پڑھا اور پھر مالک پر حملہ کیا اور اسے قتل کر دیا۔ جب مالک کے بھائی نے یہ دیکھا تو اس نے قصاص میں حمل اور اس کے بھائی حذیفہ کو مار دیا چنانچہ اس نے اپنے اس شعر میں اس کا ذکر کیا ہے۔

شفيت النفس من حمل ابن بدر وسيفي من حذيفه قد شفاني

میں نے حمل ابن بدر سے بدلہ لیکر اپنے نفس کا اضطراب دور کیا
اور میری تلوار نے حذیفہ کو قتل کر کے مجھے تسکین دی

29 مکتوب اہل بصرہ کی طرف :

تمہاری تفرقہ پروازی و شورش انگیزی کی جو حالت تھی اس کو تم خود سمجھ سکتے ہو، لیکن میں نے تمہارے مجرموں سے درگزر کیا پیٹھ پھرانے والوں کے لیے میں نے ہاتھ پھیلا دیئے اب اگر پھر تباہ کن اقدامات اور کج فہمیوں سے پیدا ہونے والے سفیانہ خیالات نے تمہیں عہد شکنی اور میری مخالفت کی راہ پر ڈالا، تو سن لو! کہ میں نے اپنے گھوڑوں کو قریب کر لیا ہے اور اونٹوں پر پالان کس لیے ہیں اور تم نے مجھے حرکت کرنے پر مجبور کر دیا ہے، تو تم میں اس طرح معرکہ آرائی کروں گا کہ اس کے سامنے جنگ جمل کی حقیقت بس یہ رہ جائے گی جیسے کوئی زبان سے کوئی چیز چاٹ لے پھر بھی جو تم میں فرماں بردار ہیں، ان کے فضل و شرف اور خیر خواہی کرنے والے کے حق کو میں پہچانتا ہوں، اور میرے بیاں یہ نہیں ہو سکتا کہ مجرموں کے ساتھ بے گناہ اور عہد شکنوں کے ساتھ

وفادار بھی لپیٹ میں آجائیں .

30 مکتوب معاویہ کے نام :

جو دنیا کا ساز و سامان تمہارے پاس ہے اس کے بارے میں اللہ سے ڈرو اور اس کے حق کو پیش نظر رکھو ان حقوق کو پہچانو جن سے لاعلمی میں تمہارا کوئی عذر سنا نہ جائے گا . کیونکہ اطاعت کے لیے واضح نشان , روشن راہیں سیدھی شاہراہیں اور ایک منزل مقصود موجود ہے . عقلمند و دانا ان کی طرف بڑھتے ہیں اور سفلی اور کمینے ان سے کترا جاتے ہیں جو ان سے منہ پھیر لیتا ہے وہ حق سے بے راہ بہو جاتا ہے اور گمراہیوں میں بھٹکنے لگتا ہے اس سے اللہ اپنی نعمتیں چھین لیتا ہے , اور اس اپنا پر عذاب نازل کرتا ہے . لہذا اپنا بچاؤ کرو . اللہ نے تمہیں راستہ دکھادیا ہے , اور وہ منزل بتا دی ہے کہ جہاں تمہارے معاملات کو پہنچنا ہے تم زیاں کاری کی منزل اور کفر کے مقام کی طرف بگٹت دوڑے جا رہے ہو . تمہارے نفس نے تمہیں برائیوں میں دھکیل دیا ہے , اور گمراہیوں میں جھونک دیا ہے اور مہلکوں میں لا اتارا ہے اور راستوں کو تمہارے لیے دشوار گزار بنا دیا ہے .

31 وصیت نامہ صفین سے پلٹے ہوئے جب مقام حاضرین میں منزل کی تو امام حسن علیہ السلام کے لیے یہ وصیت نامہ تحریر فرمایا:

یہ وصیت ہے اس باپ کی جو فنا ہو نے والا , اور زمانہ (کی چیرہ

دستیوں) کا اقرار کرنے والا ہے۔ جس کی عمر پیٹھ پھرائے ہوئے ہے اور جو زمانہ کی سختیوں سے لاچار ہے اور دنیا کی برائیوں کو محسوس کر چکا ہے، اور مرنے والوں کے گھروں میں مقیم اور کل کو بیاں سے رخت سفر باندھ لینے والا ہے۔ اس بیٹے کے نام جو نہ ملنے والی بات کا آرزو مند، جادہ عدم کا راہ سپار، بیماریوں کا ہدف، زمانہ کے ہاتھ گروہی، مصیبتوں کا نشانہ، دنیا کا پابند، اور اسکی فریب کاریوں کا تاجر، موت کا قرضدار، اجل کا قیدی، غموں کا حلیف، حزن و ملال کا ساتھی، آفتوں میں مبتلا، نفس سے عاجز اور مرنے والوں کا جانشین ہے۔

بعدہ تمہیں معلوم ہونا چاہیے کہ میں نے دنیا کی روگردانی زمانہ کی منہ زوری اور آخرت کی پیش قدمی سے جو حقیقت پہچانی ہے وہ اس امر کے لیے کافی ہے کہ مجھے دوسرے تذکروں اور اپنی فکر کے علاوہ دوسری کوئی فکر نہ ہو مگر اسی وقت میں کھویا ہوا تھا اور میری عقل و بصیرت نے مجھے خواہشوں سے منحرف و روگردان کر دیا اور میرا معاملہ کھل کر میرے سامنے آگیا، اور مجھے واقعی حقیقت اور بے لاگ صداقت تک پہنچا دیا۔

میں نے دیکھا کہ تم میرا ہی ایک ٹکڑا ہو، بلکہ جو میں ہوں وہی تم ہو، بیاں تک کہ اگر تم پر کوئی آفت آئے تو گویا مجھ پر آئی ہے اور تمہیں موت آئے تو گویا مجھے آئی اس سے مجھے تمہارا اتنا ہی خیال ہے جتنا اپنا ہو سکتا ہے لہذا میں نے یہ وصیت نامہ تمہاری رہنمائی میں اسے معین سمجھتے ہوئے تحریر کیا ہے خواہ اس کے بعد میں زندہ رہوں یا دنیا سے اٹھ جاؤں۔

میں تمہیں وصیت کرتا ہوں کہ اللہ سے ڈرتے رہنا اس کے احکام کی

پابندی کرنا، اس کے ذکر سے قلب کو آباد رکھنا، اور اسی کی رسی کو مضبوطی سے تھامے رہنا تمہارے اور اللہ کے درمیان جو رشتہ ہے اس سے زیادہ مضبوط رشتہ ہو بھی کیا سکتا ہے؟ بشرطیکہ مضبوطی سے اسے تھامے رہو۔ وعظ و پند سے دل کو زندہ رکھنا، اور زہد سے اس کی خواہشوں کو مردہ یقین سے اسے سہارا دینا اور حکمت سے اسے پر نور بنانا موت کی یاد سے اسے قابو میں کرنا فنا کے اقرار پر اسے ٹھہرانا۔ دنیا کے حادثے اس کے سامنے لانا۔ گردش روزگار سے اسے ڈرانا۔ گذرے ہوؤں کے واقعات اس کے سامنے رکھنا۔ تمہارے پہلے والے لوگوں پر جو بیتی ہے اسے یاد دلانا۔ ان کے گھروں اور کھنڈروں میں چلنا پھرنا، اور دیکھنا کہ انہوں نے کیا کچھ کیا، کہاں سے کوچ کیا، کہاں اترے اور کہاں ٹھہرے ہیں۔ دیکھو گے تو تمہیں صاف نظر آئے گا کہ وہ دوستوں سے منہ موڑ کر چل دیئے ہیں، اور پردیس کے گھر میں جا اترے ہیں، اور وہ وقت دور نہیں کہ تمہارا شمار بھی ان میں ہونے لگے لہذا اپنی اصل منزل کا انتظام کرو۔ اور اپنی آخرت کا دنیا سے سودا نہ کرو جو چیز جانتے نہیں ہو، اس کے متعلق بات نہ کرو، اور جس چیز کا تم سے تعلق نہیں ہے اس کے بارے میں زبان نہ ہلاؤ۔ جس راہ میں بھٹک جانے کا اندیشہ ہو اس راہ میں قدم نہ اٹھاؤ، کیونکہ بھٹکنے کی سرگردانیاں دیکھ کر قدم روک لینا، خطرات مول لینے سے بہتر ہے۔ نیکی کی تلقین کرو تاکہ خود بھی اہل خیر میں محسوب ہو۔ ہاتھ اور زبان کے ذریعہ برائی کو روکتے رہو۔ جہاں تک ہو سکے بروں سے الگ رہو۔ خدا کی راہ میں جہاد کا حق ادا کرو۔ اور اس کے بارے میں کسی کی ملامت کرنے والے کی ملامت کا اثر نہ لو حق جہاں ہو، سختیوں میں پھاند کر اس تک پہنچ جاؤ۔ دین میں سوجھ بوجھ پیدا کرو۔ سختیوں کو جھیل لے جانے

کے خو گر بنو حق کی راہ میں صبر و شکیبائی بہترین سیرت ہے۔ ہر معاملہ میں اپنے کو اللہ کے حوالے کر دو۔ کیونکہ ایسا کرنے سے تم اپنے کو ایک مضبوط پناہ گاہ اور قوی محافظ کے سپرد کر دو گے۔ صرف اپنے پروردگار سے سوال کرو، کیونکہ دینا اور نہ دینا بس اسی کے اختیار میں ہے۔ زیادہ سے زیادہ اپنے اللہ سے بھلائی کے طالب ہو۔ میری وصیت کو سمجھو اور اس سے روگرانی نہ کرو۔ اچھی بات وہی ہے جو فائدہ دے اور اس علم میں کوئی بھلائی نہیں جو فائدہ رساں نہ ہو اور جس علم کا سیکھنا سزاوار نہ ہو، اس سے کوئی فائدہ بھی نہیں اٹھایا جاسکتا۔

اے فرزند! جب میں نے دیکھا کہ کافی عمر تک پینچ چکا ہوں اور دن بدن ضعف بڑھتا جا رہا ہے تو میں نے وصیت کرنے میں جلدی کی اور اس میں کچھ اہم مضامین درج کئے کہ کہیں ایسا نہ ہو کہ موت میری طرف سبقت کر جائے یا اور دل کی بات دل ہی میں رہ جائے یا بدن کی طرح عقل و رائے بھی کمزور پڑ جائے یا وصیت سے پہلے ہی تم پر کچھ خواہشات کا تسلط ہو جائے، یا دنیا کے جھمیلے تمہیں گھیر لیں کہ تم بھڑک اٹھنے والے منہ زور اونٹ کی طرح ہو جاؤ۔ کیونکہ کم سن کا دل اس خالی زمین کے مانند ہوتا ہے جس میں جو بیج ڈالا جاتا ہے اسے قبول کر لیتی ہے۔ لہذا قبل اس کے کہ تمہارا دل سخت ہو جائے اور تمہارا ذہن دوسری باتوں میں لگ جائے۔ میں نے تعلیم دینے کے لیے قدم اٹھایا تاکہ تم عقل سلیم کے ذریعہ ان چیزوں کے قبول کرنے میں آمادہ ہو جاؤ کہ جن کی آزمائش اور تجربہ کی زحمت سے تجربہ کاروں نے تمہیں بچا لیا ہے اس طرح تم تلاش کی زحمت سے مستغنی اور تجربہ کی کلفتوں سے آسودہ

ہو چکے ہو جاؤ گے۔ اور تجربہ و علم کی وہ باتیں (بے تعب و مشقت) تم تک پہنچ رہی ہیں کہ جن پر ہم مطلع ہوئے اور پھر وہ چیزیں بھی اجاگر ہو کر تمہارے سامنے آرہی ہیں کہ جن میں سے کچھ ممکن ہے۔ ہماری نظروں سے اوجھل ہو گئی ہوں۔

اے فرزند! اگرچہ میں نے اتنی عمر نہیں پائی جتنی اگلے لوگوں کی ہوا کرتی تھیں۔ پھر بھی میں نے ان کی کار گزاریوں کو دیکھا، ان کے حالات و واقعات میں غور کیا اور ان کے چھوڑے ہوئے نشانات میں سیر و سیاحت کی۔ یہاں تک کہ گویا میں بھی انہی میں کا ایک ہو چکا ہوں۔ بلکہ ان سب کے حالات و معلومات جو مجھ تک پہنچ گئے ہیں ان کی وجہ سے ایسا ہے کہ گویا میں ان کے اول سے لے کر آخر تک کے ساتھ زندگی گزاری ہے۔ چنانچہ میں نے صاف کو گندلے اور نفع کو نقصان سے الگ کر کے پہچان لیا ہے اور اب سب کا نچوڑ تمہارے لیے مخصوص کر رہا ہوں اور میں نے خوبیوں کو چن چن کر تمہارے لیے سمیٹ دیا ہے اور بے معنی چیزوں کو تم سے جدا رکھا ہے۔ اور چونکہ مجھے تمہاری ہر بات کا اتنا ہی خیال ہے جتنا ایک شفیق باپ کو ہو نا چاہیے اور تمہاری اخلاقی تربیت بھی پیش نظر ہے لہذا مناسب سمجھا ہے کہ یہ تعلیم و تربیت اس حالت میں ہو کہ تم نوعمر اور بساط دہر پرتا زہ وارد ہو، اور تمہاری نیت کھری اور نفس پاکیزہ ہے اور میں نے چاہا تھا کہ پہلے کتاب خدا احکام شرع اور حلال و حرام کی تعلیم دوں اور اس کے علاوہ دوسری چیزوں کا رخ نہ کروں۔ لیکن یہ اندیشہ پیدا ہوا کہ کہیں وہ چیزیں جن میں لوگوں کے عقائد اور مذہبی خیالات میں اختلاف ہے، تم پر اسی طرح مشتبہ ہو گئی ہیں۔ باوجودیکہ ان غلط

عقائد کا تذکرہ تم سے مجھے ناپسند تھا۔ مگر اس پہلو کو مضبوط کر دینا تمہارے لیے مجھے بہتر معلوم ہوا۔ اس سے تمہیں ایسی صورت حال کے سپرد کردوں جس میں مجھے تمہارے لیے ہلاکت و تباہی کا خطرہ ہے اور میں امید کرتا ہوں کہ اللہ تمہیں ہدایت کی توفیق دے گا۔ اور صحیح راستے کی رہنمائی کرے گا۔ ان وجوہ سے تمہیں وصیت نامہ لکھتا ہوں۔

بیٹا یاد رکھو! کہ میری وصیت سے جن چیزوں کی تمہیں پابندی کرنا ہے ان میں سب سے زیادہ میری نظر میں جس چیز کی اہمیت ہے وہ اللہ کا تقویٰ ہے اور یہ کہ جو فرائض اللہ کی طرف سے تم پر عائد ہیں ان پر اکتفا کرو۔ اور جس راہ پر تمہارے آباؤ اجداد اور تمہارے گھرانے کے افراد چلتے رہے ہیں اسی پر چلتے رہو۔ کیونکہ جس طرح تم اپنے لیے نظر و فکر کر سکتے ہو انہوں نے اس نظرو فکر میں کوئی کسر اٹھانہ رکھی تھی۔ مگر انتہائی غور و فکر نے بھی ان کو اسی نتیجہ تک پہنچایا۔ کہ جو انہیں اپنے فرائض معلوم ہوں۔ ان پر اکتفا کریں اور غیر متعلق چیزوں سے قدم روک لیں۔ لیکن تمہارا نفس اس کے لیے تیار نہ ہو کہ بغیر ذاتی تحقیق سے علم حاصل کئے ہوئے جس طرح انہوں نے حاصل کیا تھا، ان باتوں کو قبول کرے تو ہر حال یہ لازم ہے کہ تمہارے طلب کا انداز سیکھنے اور سمجھنے کا ہو نہ شبہات میں پھاند پڑنے اور بحث و نزاع میں الجھنے کا اور اس فکر و نظر کو شروع کرنے سے پہلے اللہ سے مدد کے خواستگار ہو۔ اور اس سے توفیق و تائید کی دعا کرو۔ اور ہر اس وہم کے شائبہ سے اپنا دامن بچاؤ کہ جو تمہیں شبہ میں ڈال دے یا گمراہی میں چھوڑ دے اور جب یہ یقین ہو جائے کہ اب تمہارا دل صاف ہو گیا ہے اور اس

میں اٹرلینے کی صلاحیت پیدا ہو گئی ہے اور ذہن پورے طور پر یکسوئی کے ساتھ تیار ہے، اور تمہارے اذوق و شوق ایک نقطہ پر جم گیا ہے تو پھر ان مسائل پر غور کرو جو میں نے تمہارے سامنے بیان کئے ہیں، لیکن تمہارے حسب منشا دل کی یکسوئی اور نظرو فکر کی آسودگی حاصل نہیں ہوئی ہے تو سمجھ لو کہ تم ابھی اس وادی میں شبکور اونٹنی کی طرح ہاتھ پیر مار رہے ہو اور جو دین (کی حقیقت) کا طلب گار ہو وہ تاریکی میں ہاتھ اپاؤں نہیں مارتا اور نہ غلط مبحث کرتا ہے۔ اس حالت میں قدم نہ رکھنا اس وادی میں بہتر ہے۔

اب اے فرزند! میری وصیت کو سمجھو، اور یہ یقین رکھو کہ جس کے ہاتھ میں موت ہے، اسی کے ہاتھ میں زندگی بھی ہے اور جو پیدا کرنے والا ہے وہی مارنے والا بھی ہے اور جو نیست و نابود کرنے والا ہے وہی صحت عطا کرنے والا بھی ہے اور بہر حال دنیا کا نظام وہی رہے گا جو اللہ نے اس کے لیے مقرر کر دیا ہے۔ نعمتوں کا دینا ابتلاؤ آزمائش میں ڈالنا، اور آخرت میں جزا دینا یا وہ کہ جو اس کی مشیت میں گزر چکا ہے اور ہم اسے نہیں جانتے تو جو چیز اس میں تمہاری سمجھ میں نہ آئے تو اسے اپنی لاعلمی پر محمول کرو۔ کیونکہ جب تم پہلے پیدا ہوئے تھے، تو کچھ نہ جانتے تھے بعد میں تمہیں سکھایا گیا اور ابھی کتنی ہی ایسی چیزیں ہیں کہ جن سے تم بے خبر ہو کہ ان میں پہلے تمہارا ذہن پریشان ہوتا ہے اور نظر بھٹکتی ہے اور پھر انہیں جان لیتے ہو لہذا اسی کا دامن تھامو، جس نے تمہیں پیدا کیا، اور رزق دیا، اور ٹھیک ٹھاک بنا یا۔ اسی کی بس پرستش کرو، و اسی کی طلب ہو اسی کا ڈر ہو۔

اے فرزند! تمہیں معلوم ہونا چاہیے کہ کسی ایک نے بھی اللہ سبحانہ کی تعلیمات کو ایسا پیش نہیں کیا، جیسا رسول اللہ صلی اللہ علیہ وآلہ وسلم نے۔ لہٰذا ان کو بطریقِ خاطر اپنا پیشوا، اور نجات کا رہبر مانو۔ میں نے تمہیں نصیحت کرنے میں کوئی کمی نہیں کی اور تم کوشش کے باوجود اپنے سودو بیود پر اس حد تک نظر نہیں کر سکتے جس تک میں تمہارے لیے سوچ سکتا ہوں۔

اے فرزند! یقین کرو، کہ اگر تمہارے پروردگار کا کوئی شریک ہوتا تو اس کے بھی رسول نظر آتے، اور اس کی سلطنت و فرمانروائی کے بھی آثار دکھائی دیتے اور اس کے افعال و صفات بھی کچھ معلوم ہوتے مگر وہ ایک اکیلا خدا ہے۔ جیسا کہ اس نے خود بیان کیا ہے اس کے ملک میں کوئی اس سے ٹکر نہیں لے سکتا۔ وہ ہمیشہ سے ہے اور ہمیشہ رہے گا۔ وہ بغیر کسی نقطہ آغاز کے تمام چیزوں سے پہلے ہے اور بغیر کسی انتہائی حد کے سب چیزوں کے بعد ہے۔ وہ اس سے بلند و بالا ہے کہ اس کی ربوبیت کا اثبات قلب یا نگاہ کے گھیرے میں آجانے سے وابستہ ہو۔ جب تم یہ جان چکے تو پھر عمل کرو۔ ویسا جو تم ایسی مخلوق کو اپنی پست منزلت کم مقدرت اور بڑھی ہوئی عاجزی اور اس کی ناراضگی کے اندیشہ کے ساتھ اپنے پروردگار کی طرف بہت بڑی احتیاج کے ہوتے ہوئے کرنا چاہیے اس نے تمہیدانی چیزوں کا حکم دیا ہے جو اچھی ہیں اور انہی چیزوں سے منع کیا ہے جو بری ہیں۔

اے فرزند! میں نے تمہیں دنیا اور اس کی حالت اور اس کی بے ثباتی و ناپائیداری سے خبر دار کر دیا ہے اور آخرت اور آخرت والوں کے لیے جو سرو سامان عشرت مہیا ہے اس سے بھی آگاہ کر دیا ہے اور ان

دونوں کی مثالیں بھی تمہارے سامنے پیش کرتا ہوں۔ تاکہ ان سے عبرت حاصل کرو اور ان کے تقاضے پر عمل کرو۔ جن لوگوں نے دنیا کو خوب سمجھ لیا ہے۔ ان کی مثال ان مسافروں کی سی ہے جن کا قحط زدہ منزل سے دل اچاٹ ہوا اور انہوں نے ایک سر سبز و شاداب مقام اور ایک ترو تازہ و پر بہار جگہ کا رخ کیا تو انہوں نے راستے کی دشواریوں کو جھیلا، دوستوں کی جدائی برداشت کی، سفر کی صعوبتیں گوارا کیں اور کھانے کی بد مزگیوں پر صبر کیا تاکہ اپنی منزل کی پینائی اور دائمی قرار گاہ تک پہنچ جائیں۔ اس مقصد کی دھن میں انہیں ان سب چیزوں سے کوئی تکلیف محسوس نہیں ہوتی۔ اور جتنا بھی خرچ ہو جائے اس میں نقصان معلوم نہیں ہوتا۔ انہیں سب سے زیادہ وہی چیز مرعوب ہوتی ہے جو انہیں منزل کے قریب اور مقصد سے نزدیک کر دے اور اس کے برخلاف ان لوگوں کی مثال جنہوں نے دنیا سے فریب کھایا ان لوگوں کی سی ہے کہ جو ایک شاداب سبزہ زار میں ہوں اور وہاں سے وہ دل برداشتہ ہو جائیں اور اس جگہ کا رخ کر لیں جو خشک سالیوں سے تباہ ہو۔ ان کے نزدیک سخت ترین حادثہ یہ ہو گا کہ وہ موجود ہ حالت کو چھوڑ کر ادھر جائیں کہ جہاں انہیں اچانک پہنچنا ہے اور پھر صورت وہاں جانا ہے۔

اے فرزند! اپنے اور دوسرے کے درمیان ہر معاملہ میں اپنی ذات کو میزان قرار دو، جو اپنے لیے نہیں چاہتے۔ اسے دوسروں کے لیے بھی نہ چاہو۔ جس طرح یہ چاہتے ہو کہ تم پر زیادتی نہ ہو یونہی دوسروں پر بھی زیادتی نہ کرو، اور جس طرح یہ چاہتے ہو کہ تمہارے ساتھ حسن سلوک ہو، یونہی دوسروں کے ساتھ بھی حسن سلوک سے

پیش آؤ۔ دوسروں کی جس چیز کو برا سمجھتے ہو۔ اسے اپنے میں بھی ہو تو برا سمجھو اور لوگوں کے ساتھ جو تمہارا رویہ ہو۔ اسی رویہ کو اپنے لیے بھی درست سمجھو۔ جو بات نہیں جانتے اس کے بارے میں زبان نہ ہلاؤ۔ اگرچہ تمہارے معلومات کم ہوں۔ دوسروں کے لیے وہ بات نہ کہو جو اپنے لیے سنا گوارا نہیں کرتے۔ یاد رکھو! کہ خود پسندی صحیح طریقہ کار کے خلاف اور عقل کی تباہی کا سبب ہے۔ روزی کمانے میں دوڑ دھوپ کرو اور دوسروں کے خزانچی نہ بنو۔ اور اگر سیدھی راہ پر چلنے کی توفیق تمہارے شامل حال ہو جائے تو انتہائی درجہ تک بس اپنے پروردگار کے سامنے تذلل اختیار کرو۔ دیکھو تمہارے سامنے ایک دشوار گزار اور دور دراز راستہ ہے جس کے لیے بہترین زاد کی تلاش اور بقدر کفایت توشہ کی فراہمی اس کے علاوہ سبکباری ضروری ہے۔ لہذا اپنی طاقت سے زیادہ اپنی پیٹھ پر بوجھ نہ لادو۔ کہ اس کا بار تمہارے لیے وبال جان بن جائے گا۔ اور جب ایسے فاقہ کش لوگ مل جائیں کہ جو تمہارا توشہ اٹھا کر میدان حشر میں پہنچا دیں۔ اور کل جب کہ تمہیں اس کی ضرورت پڑے گی۔ تمہارے حوالے کر دیں تو اسے غنیمت جانو اور جتنا ہوسکے اس کی پشت پر رکھ دو۔ کیونکہ ہو سکتا ہے کہ پھر تم ایسے شخص کو ڈھونڈو اور نہ پاؤ اور جو تمہاری دولت مندی کی حالت میں تم سے قرض مانگ رہا ہے اس وعدہ پر کہ تمہاری تنگدستی کے وقت ادا کر دے گا۔ تو اسے غنیمت جانو۔ یاد رکھو! تمہارے سامنے ایک دشوار گزار گھاٹی ہے جس میں ہلکا پھلکا آدمی گراں بار آدمی سے کہیں اچھی حالت میں ہو گا۔ اور سست رفتار تیز قدم دوڑنے والے کی بہ نسبت بری حالت میں ہو گا

اور اس راہ میں لامحالہ تمہاری منزلت جنت ہوگی یا دوزخ لہذا اترنے سے پہلے جگہ منتخب کرلو اور پڑاؤ ڈالنے سے پہلے اس جگہ کو ٹھیک ٹھاک کرلو، کیونکہ موت کے بعد خوشنودی حاصل کرنے کا موقع نہ ہوگا۔ اور نہ دنیا کی طرف پلٹنے کی کوئی صورت ہوگی۔ یقین رکھو کہ جس کے قبضہ قدرت میں آسمان وزمین کے خزانے ہیں اس نے تمہیں سوال کرنے کی اجازت دے رکھی ہے اور قبول کرنے کا ذمہ لے لیا ہے اور حکم دیا ہے کہ تم خود مانگو تاکہ وہ دے رحم کی درخواست کرو تاکہ وہ رحم کرے۔ اس نے اپنے اور تمہارے درمیان دربان کھڑے نہیں کئے جو تمہیں روکتے ہوں، نہ تمہیں اس پر مجبور کیا ہے کہ تم کسی کو اس کے بیاں سفارش کے لیے لاؤ تب ہی کام ہو اور تم نے گناہ کئے ہوں، تو اس نے تمہارے لیے توبہ کی گنجائش ختم نہیں کی ہے، نہ سزا دینے میں جلدی کی ہے اور نہ توبہ و انابت کے بعد وہ کبھی طعنہ دیتا ہے (کہ تم نے پہلے یہ کیا تھا، وہ کیا تھا) نہ ایسے موقعوں پر اس نے تمہیں رسوا کیا ہے کہ جہاں تمہیں رسوا ہی ہونا چاہیے تھا اور نہ اس نے توبہ کے قبول کرنے میں (کڑی شرطیں لگا کر) تمہارے ساتھ سخت گیری کی ہے۔ نہ گناہ کے بارے میں تم سے سختی کے ساتھ جرح کرتا ہے۔ اور نہ اپنی رحمت سے مایوس کرتا ہے۔ بلکہ اس نے گناہ سے کنارہ کشی کو بھی ایک نیکی قرار دیا ہے اور برائی ایک ہو تو اسے ایک (برائی) اور نیکی ایک ہو تو اسے دس (نیکیوں) کے برابر ٹھہرا یا ہے۔ اس نے توبہ کا دروازہ کھول رکھا ہے۔ جب بھی اسے پکارو وہ تمہاری سنتا ہے اور جب بھی راز و نیاز کرتے ہوئے اس سے کچھ کہو وہ جان لیتا ہے۔ تم اسی سے مرادیں مانگتے ہو اور اسی کے سامنے دل کے بھید کھولتے ہو۔ اسی

سے اپنے دکھ درد کا رونا روتے ہو اور مصیبتوں سے نکالنے کی التجا کرتے ہو اور اپنے کاموں میں مدد مانگتے ہو اور اس کی رحمت کے خزانوں سے وہ چیزیں طلب کرتے ہو جن کے دیئے پر اور کوئی قدرت نہیں جیسے عمروں میں درازی جسمانی صحت و توانائی اور رزق میں وسعت اور اس پر اس نے تمہارے ہاتھ میں اپنے خزانوں کے کھولنے والی کنجیاں دے دی ہیں اس طرح کہ تمہیں اپنی بارگاہ میں سوال کرنے کا طریقہ بتا یا اس طرح جب تم چاہو دعا کے ذریعہ اس کی نعمت کے دروازوں کو کھولو اس کی رحمت کے جہالوں کو برسالو ہاں بعض اوقات قبولیت میں دیر ہو تو اس سے ناامید نہ ہو اس لیے کہ عطیہ نیت کے مطابق ہوتا ہے اور اکثر قبولیت میں اس لیے دیر کی جاتی ہے کہ سائل کے اجر میں اور اضافہ ہو اور امید وار کو عطیے اور زیادہ ملیں اور کبھی یہ بھی ہوتا ہے کہ تم ایک چیز مانگتے ہو اور وہ حاصل نہیں ہوتی مگر دنیا یا آخرت میں اس سے بہتر چیز تمہیں مل جاتی ہے یا تمہارے کسی بہتر مفاد کے پیش نظر تمہیں اس سے محروم کر دیا جاتا ہے اس لیے کہ تم کبھی ایسی چیزیں بھی طلب کر لیتے ہو کہ اگر تمہیں دے دی جائیں تو تمہارا دین تباہ ہو جائے لہذا تمہیں بس وہ چیزیں طلب کرنی چاہیے جس کا جمال پائیدار ہو اور جس کا وبال تمہارے سر نہ پڑنے والا ہو رہا دنیا کا مال تو نہ یہ تمہارے لیے رہے گا اور نہ تم اس کے لیے رہو گے۔

یاد رکھو! تم آخرت کے لیے پیدا ہوئے ہو نہ کہ دنیا کے لیے فنا کے لیے خلق ہوئے ہو نہ بقا کے لیے موت کے لیے بنے ہو نہ حیات کے لیے تم ایک ایسی منزل میں ہو جس کا کوئی حصہ ٹھیک نپیدا اور ایک ایسے گھر میں ہو جو آخرت کا ساز و سامان مہیا کرنے کے لیے ہے۔

اور صرف منزل آخرت کی گزرگاہ ہے۔ تم وہ ہو جس کا موت پیچھا کئے ہوئے ہے جس سے بھاگنے والا چھٹکارا نہیں پاتا کتنا ہی کوئی چاہے اس کے ہاتھ سے نہیں نکل سکتا اور وہ بہر حال اسے پالیتی ہے۔ لہذا ڈرو اس سے کہ موت تمہیں ایسے گناہوں کے عالم میں آجائے جن سے توبہ کے خیالات تم دل میں لاتے تھے۔ مگر وہ تمہارے اور توبہ کے درمیان حائل ہو جائے۔ ایسا ہوا تو سمجھ لو کہ تم نے اپنے نفس کو ہلاک کر ڈالا۔

اے فرزند! موت کو اور اس منزل کو جس پر تمہیں اچانک وارد ہونا ہے اور جہاں موت کے بعد پہنچنا ہے ہر وقت یاد رکھنا چاہیے تاکہ جب وہ آئے تو تم اپنا حفاظتی سروسامان مکمل اور اس کے لیے اپنی قوت مضبوط کر چکے ہو، اور وہ اچانک تم پر ٹوٹ پڑے کہ تمہیں بے دست و پا کر دے خبر دار! دنیا داروں کی دنیا پرستی اور ان کی حرص و طمع جو تمہیں دکھائی دیتی ہے وہ تمہیں فریب نہ دے۔ اس لیے کہ اللہ نے اس کا وصف خواب بیان کر دیا ہے اور اپنی برائیوں کو بے نقاب کر دیا ہے، اس (دنیا) کے گرویدہ بھونکنے والے کتے اور پہاڑ کھانے والے درندے ہیں جو آپس میں ایک دوسرے پر غراتے ہیں۔ طاقتور کمزور کو نگلے لیتا ہے اور بڑا چھوٹے کو کچل رہا ہے۔ ان میں سے کچھ چوپائے بندھے ہوئے اور کچھ چھٹے ہوئے ہیں جنہوں نے اپنی عقلیں کھو دی ہیں اور انجانے راستے پر سوار بھولے ہیں۔ یہ دشوار گزار وادیوں میں آفت کی چراگاہ میں چھٹے ہوئے ہیں۔ نہ ان کا کوئی گلہ بان ہے جو ان کی رکھوالی کرے نہ کوئی چرواہا ہے جو انہیں چرائے۔ دنیا نے ان کو گمراہی کے راستے پر لگایا ہے، اور ہدایت کے مینار سے ان کی آنکھیں بند کر دی ہیں۔ یہ اس کی گمراہیوں میں

سرگرداں اور اس کی نعمتوں میں غلطاں ہیں اور اسے ہی اپنا معبود بنا رکھا ہے۔ دنیا ان سے کھیل رہی ہے اور یہ دنیا سے کھیل رہے ہیں اور اس کے آگے منزل کو بھولے ہوئے ہیں۔

ٹھہرو! اندھیرا چھٹنے دو۔ گویا (میدانِ حشر میں) سواریاں اتر ہی پڑی ہیں۔ تیز قدم چلنے والوں کے لیے وہ وقت دور نہیں کہ اپنے قافلہ سے مل جائیں اور معلوم ہونا چاہیے کہ جو شخص لیل و نہار کے مرکب پر سوار ہے وہ اگرچہ ایک جگہ پر قیام کئے ہوئے ہے مگر مسافت طے کئے جا رہا ہے اور یہ یقین کے ساتھ جانے رہو کہ تم اپنی آرزؤں کو پورا کبھی نہیں کر سکتے۔ اور جتنی زندگی لے کر آئے ہو اس سے آگے نہیں بڑھ سکتے، اور تم بھی اپنے پہلے والوں کی راہ پر ہو لہذا طلب میں نرم رفتاری اور کسبِ معاش میں میانہ روی سے کام لو کیونکہ اکثر طلب کا نتیجہ مال کا گنوانا ہوتا ہے۔ یہ ضروری نہیں کہ رزق کی تلاش میں لگا رہنے والا کامیاب ہی ہو، اور کدو کاوش میں اعتدال سے کام لینے والا محروم ہی رہے۔ ہر ذلت سے اپنے نفس کو بلند تر سمجھو اگرچہ وہ تمہاری من مانی چیزوں تک تمہیں پہنچا دے کیونکہ اپنے نفس کی عزت جو کھو دو گے، اس کا بدلہ کوئی حاصل نہ کر سکو گے دوسروں کے غلام بن جاؤ جب کہ اللہ نے تمہیں آزاد بنایا ہے اس بھلائی میں کوئی بہتری نہیں جو برائی کے ذریعہ حاصل ہو، اور اس آرام و آرائش میں کوئی بہتری نہیں جس کے لیے (ذلت کی) دشواریاں جھیلنا پڑیں۔

خبر دار! تمہیں طمع و حرص کی تیز رو سواریاں ہلاکت کے گھاٹ پر نہ لاتا رہیں۔ اگر ہوس کے تو یہ کرو کہ اپنے اور اللہ کے درمیان کسی ولی نعمت کو واسطہ نہ بننے دو کیونکہ تم اپنا حصہ اور اپنی

قسمت کا پا کر رہو گے۔ وہ تھوڑا جو اللہ سے بے منت خلق ملے اس
 بہت سے کہیں بہتر ہے جو مخلوق کے ہاتھوں ملے اگرچہ حقیقتاً جو
 ملتا ہے اللہ ہی کی طرف سے ملتا ہے بے محل خاموش کا تدارک بے
 موقعہ گفتگو سے آسان ہے۔ برتن میں جو ہے اس کی حفاظت یونہی
 ہوگی کہ منہ بند رکھو اور جو کچھ تمہارے ہاتھ میں ہے اس کو
 محفوظ رکھنا دوسروں کے آگے دست طلب بڑھانے سے مجھے زیادہ
 پسند ہے یاس کی تلخی سبہ لینا لوگوں کے سامنے ہاتھ پھیلا نے سے
 بہتر ہے پاک دامانی کے ساتھ محنت مزدوری کر لینا فسق و فجور
 میں گھری ہوئی دولت مندی سے بہتر ہے انسان خود ہی اپنے راز کو
 خوب چھپا سکتا ہے بہت سے لوگ ایسی چیز کے لیے مثال دیتے ہیں
 جو ان کے لیے ضرر رساں ثابت ہوتی ہے۔ جو زیادہ بولتا ہے وہ بے معنی
 باتیں کرنے لگتا ہے۔ سوچ بچار سے قدم اٹھانے والا (صحیح راستہ)
 دیکھ لیتا ہے نیکوں سے میل جول رکھو گے تو تم بھی نیک ہو جاؤ
 گے، بروں سے بچے رہو گے تو ان (کے اثرات) سے محفوظ رہو گے،
 بدترین کھانا وہ ہے جو حرام ہو۔ اور بدترین ظلم وہ ہے جو کسی
 کمزور و ناتواں پر کیا جائے۔ جہاں نرمی سے کام لینا نامناسب ہو
 وہاں سخت گیری ہی نرمی ہے۔ کبھی کبھی دوا بیماری اور بیماری
 دوا بن جایا کرتی ہے۔ کبھی بد خواہ بھلائی کی راہ سوجھا دیا کرتا
 ہے اور دوست فریب دے جاتا ہے۔ خبردار! امیدوں کے سہارے پر نہ
 بیٹھنا، کیونکہ امیدیں احمقوں کا سرمایہ ہوتی ہیں۔ تجربہ وہ ہے جو
 پند و نصیحت دے فرصت کا موقع غنیمت جانو۔ قبل اس کے کہ وہ
 رنج و اندوہ کا سبب بن جائے۔ ہر طلب و سعی کرنے والا مقصد کو
 پانہیں لیا کرتا، اور ہر جانے والا پلٹ کر نہیں آیا کرتا۔ توشہ کا کھو
 دینا اور عاقبت کا بگاڑ لینا ہی بربادی و تباہ کاری ہے ہر چیز کا ایک

نتیجہ و ثمرہ ہو ا کرتا ہے۔ جو تمہارے مقدر میں ہے وہ تم تک پہنچ کر رہے گا۔ تاجر اپنے کو خطروں میں ڈالا ہی کرتا ہے۔ کبھی تھوڑا مال مال فراواں سے زیادہ بابرکت ثابت ہوتا ہے، پست طینت مدد گا ر میں کوئی بھلائی نہیں اور نہ بد گمان دوست میں جب تک زمانہ کی سواری تمہارے قابو میں ہے اس سے نباہ کرتے رہو۔ زیادہ امید میں اپنے کو خطرے میں نہ ڈالو۔ خبردار! کہیں دشمنی و عناد کی سواریاں تم سے منہ زوری نہ کرنے لگیں۔ اپنے کو اپنے بھائی کے لیے اس پر آمادہ کرو کہ جب وہ دوستی توڑے تو تم اسے جوڑو، وہ منہ پھیرے تو تم آگے بڑھو اور لطف و مہربانی سے پیش آؤ۔ وہ تمہارے لیے کنجوسی کرے تم اس پر خرچ کرو، وہ دوری اختیار کرے تو تم اس کے نزدیک ہونے کی کوشش کرو، وہ سختی کرتا رہے اور تم نرمی کرو۔ وہ خطا کا مرتکب ہو اور تم اس کے لیے عذر تلاش کرو، یہاں تک کہ گویا تم اس کے غلام اور وہ تمہارا آقا ہے نعمت ہے۔

مگر خبردار یہ برتاؤ بے محل نہ ہو، اور نااہل سے یہ رویہ اختیار کرو۔ اپنے دوست کے دشمن کو دوست نہ بناؤ، ورنہ اس دوست کے دشمن قرار پاؤ گے۔ دوست کو کھری کھری نصیحت کی باتیں سناؤ خواہ اسے اچھی لگیں یا بری غصہ کے کڑوے گھونٹ پی جاؤ۔ کیونکہ میں نے نتیجہ کے لحاظ سے اس سے زیادہ خوش و منزہ و شیریں گھونٹ نہیں پئے، جو شخص تم سے سختی کے ساتھ پیش آئے اس سے نرمی کا برتاؤ کرو۔ کیونکہ اس رویہ سے وہ خود ہی نرم پڑ جائے گا۔ دشمن پر لطف کرم کے ذریعہ سے راہ چارہ و تدبیر مسدود کرو۔ کیونکہ دو قسم کی کامیابیوں میں یہ زیادہ مزے کی کامیابی ہے۔ اپنے کسی دوست سے تعلقات قطع کرنا چاہو تو اپنے دل میں اتنی

جگہ رہنے دو کہ اگر اس کا رویہ بدلے تو اس کے لیے گنجائش ہو۔
جو تم سے حسن ظن رکھے، اس کے حسن ظن کو سچا ثابت کرو۔
باہمی روابط کی بنائی پر اپنے کسی بھائی کی حق تلفی نہ
کرو۔ کیونکہ پھر وہ بھائی کہاں رہا جس کا حق تم تلف کرو۔ یہ نہ
ہونا چاہیے کہ تمہارے گھر والے تمہارے ہاتھوں دنیا جہاں میں سب
سے زیادہ بد بخت ہو جائیں۔ جو تم سے تعلقات قائم رکھنا پسند ہی
نہ کرتا ہو، اس کے خواہ مخواہ پیچھے نہ پڑو۔ تمہارا دوست قطع
تعلق کرے تو تم رشتہ محبت جوڑنے میں اس پر بازی لے جاؤ، اور
وہ برائی سے پیش آئے تو تم حسن سلوک میں اس سے بڑھ جاؤ۔ ظالم
کا ظلم تم پر گراں نہ گزرے کیونکہ وہ اپنے نقصان اور تمہارے فائدہ
کے لیے سرگرم عمل ہے اور جو تمہاری خوشی کا باعث ہو، اس کا
صلہ یہ نہیں کہ اس سے برائی کرو۔

اے فرزند! یقین رکھو کہ رزق دو طرح کا ہوتا ہے ایک وہ جس کی
تم جستجو کرتے ہو، اور ایک وہ جو تمہاری جستجو میں لگا ہوا
ہے۔ اگر تم اس کی طرف نہ جاؤ گے تو بھی وہ تم تک آکر رہے گا۔
ضرورت پڑنے پر۔ گزرگزار اور مطلب نکل جانے پر کج خلقی سے
پیش آنا کتنی بری

عادت ہے۔ دنیا سے بس اتنا ہی اپنا سمجھو جس سے اپنی عقبی کی
منزل سنوار سکو۔ اگر تم ہر اس چیز پر جو تمہارے ہاتھ سے جاتی رہے
، اوایلا مچاتے ہو، پھر ہر اس چیز پر رنج و افسوس کرو کہ جو تمہیں
نہیں ملی۔ موجودہ حالات سے بعد کے آنے والے حالات کا قیاس کرو۔
ان لوگوں کی طرح نہ ہو جاؤ کہ جن پر نصیحت اس وقت تک کار
گر نہیں ہوتی جب تک انہیں پوری طرح تکلیف نہ پہنچائی جائے۔

کیونکہ عقلمند باتوں سے مان جاتے ہیں اور حیوان لاتوں کے بغیر
 نپیدمانا کرتے، ٹوٹ پڑنے والے غم و اندوہ کو صبر کی پختگی اور
 حسن یقین سے دور کرو، جو درمیانی راستہ چھوڑ دیتا ہے، وہ بے راہ
 ہو جاتا ہے دوست بمنزلہ عزیز کے ہوتا سچا دوست وہ ہے جو پیٹھ
 پیچھے بھی دوستی کو بنائے ہوا و ہوس سے زحمت میں پڑنا لازمی
 ہے۔ بہت سے قریبی بیگانوں سے بھی زیادہ بے تعلق ہو جاتے ہیں اور
 بہت سے بیگانے قریبوں سے بھی زیادہ نزدیک ہو جاتے ہیں۔ پردیسی
 وہ ہے جس کا کوئی دوست نہ ہو، جو حق سے تجاوز کر جاتا ہے اس
 کا راستہ تنگ ہو جاتا ہے۔ جو اپنی حیثیت سے آگے نہیں بڑھتا اس کی
 منزلت برقرار رہتی ہے تمہارے ہاتھوں میں سب سے زیادہ مضبوط
 وسیلہ وہ ہے جو تمہارے اور اللہ کے درمیان ہے جو تمہاری پروا نہیں کرتا
 وہ تمہارا دشمن ہے۔ جب حرص و طمع تباہی کا سبب ہو تو مایوسی
 ہی میں کامرانی ہے۔ ہر عیب ظاہر نہیں ہوا کرتا۔ فرصت کا موقع بار
 بار نہیں ملا کرتا کبھی آنکھوں والا صحیح راہ کھو دیتا ہے اور اندھا
 صحیح راستہ پالیتا ہے۔ برائی کو پس پشت ڈالتے رہو۔ کیونکہ جب
 چاہو گے اس کی طرف بڑھ سکتے ہو۔ جاہل سے علاقہ توڑنا، عقلمند
 سے رشتہ جوڑنے کے برابر ہے جو دنیا پر اعتماد کر کے مطمئن ہو جاتا
 ہے، دنیا اسے دغا دے جاتی ہے، اور جو اسے عظمت کی نگاہوں سے
 دیکھتا ہے وہ اسے پست و ذلیل کرتی ہے۔ ہر تیر انداز کا نشانہ ٹھیک
 نہیں بیٹھا کرتا۔ جب حکومت بدلتی ہے تو زمانہ بدل جاتا ہے راستے
 سے پہلے شریک سفر اور گھر سے پہلے ہمسایہ کے متعلق پوچھ گچھ
 کر لو۔ خبر دار! اپنی گفتگو میں ہنسانے والی باتیں نہ لاؤ! اگرچہ وہ
 نقل قول کی حیثیت سے ہوں۔ عورتوں سے ہرگز مشورہ نہ لو۔
 کیونکہ ان کی رائے کمزور اور ارادہ سست ہوتا ہے۔ انہیں پردہ میں

بٹھا کر ان کی آنکھوں کو تاک جھانک سے روکو، کیونکہ پردہ ان کی سختی ان کی عزت و آبرو کو برقرار رکھنے والی ہے ان کا گھر وں سے نکلنا اس سے زیادہ خطرناک نہیں ہوتا جتنا کسی ناقابل اعتماد کو گھر میں آنے دینا، اور اگر بن پڑے تو ایسا کرو کہ تمہارے علاوہ کسی اور کو وہ پہچانتی ہی نہ ہوں۔ عورت کو اس کے ذاتی امور کے علاوہ دوسرے اختیارات نہ سونپو کیونکہ عورت ایک پھول ہے، وہ کارفرما اور حکمران نہیں ہے۔ اس کا پاس و لحاظ اس کی ذات سے آگے نہ بڑھاؤ اور یہ حوصلہ پیدا نہ ہو نہ دو کہ وہ دوسروں کی سفارش کرنے لگے بے محل شبہ و بد گمانی کا اظہار نہ کرو کہ اس سے نیک چلن اور پاکباز عورت بھی بے راہی و بد کرداری کی راہ دیکھ لیتی ہے۔ اپنے خدمت گزاروں میں ہر شخص کے لیے ایک کام معین کردو جس کی جواب دہی اس سے کرسکو۔ اس طریق کار سے وہ تمہارے کاموں کو ایک دوسرے پر نہیں ٹالے گی۔ اپنے قوم قبیلے کا احترام کرو۔ کیونکہ وہ تمہارے ایسے پرو بال ہیں کہ جن سے تم پرواز کرتے ہو اور ایسی بنیادیں ہیں جن کا تم سہارا لیتے ہو۔ اور تمہارے وہ دست باز ہیں جن سے حملہ کرتے ہو۔ میں تمہارے دین اور تمہاری دنیا کو اللہ کے حوالے کرتا ہوں اور اس سے حال و مستقبل اور دنیا و آخرت میں تمہارے لیے بھلائی کے فیصلہ کا خواستگار ہوں۔ والسلام!

#1 ابن میثم نے جعفر ابن بابویہ قمی علیہ الرحمۃ کا یہ قول نقل کیا ہے کہ حضرت نے یہ وصیت نامہ محمد ابن حنفیہ رضی اللہ تعالیٰ عنہ کے نام تحریر فرمایا، اور علامہ رضی نے تحریر کیا ہے کہ اس سے مراد و مخاطب امام حسن علیہ السلام ہیں۔ بہر صورت مخاطب خواہ امام حسن علیہ السلام ہوں یا محمد ابن حنفیہ یہ منشور امامت تمام نوع انسانی کے لیے درس ہدایت ہے کہ جس پر عمل پیرا ہو نہ سے سعادت و کامرانی کی راہیں کھل سکتی ہیں۔ اور یہ انسانیت کے

بھٹکے ہوئے قافلے جادہ ہدایت پر گامزن ہو سکتے ہیں اس میں دنیا و آخرت کو سنوارنے، اخلاقی شعور کو ابھارنے اور معیشت و معاشرت کو سدھارنے کے وہ بنیادی اصول درج ہیں جن کی نظیر پیش کرنے سے علما و فلاسفہ کے ضخیم دفتر قاصر ہیں۔ اس حقائق آگاہی مواعظ انسانیت کے بھولے ہوئے درس کو یاد دلانے حسن معاشرت کے مٹے ہوئے نقوش کو تازہ کرنے کو اور اخلاقی رفعتوں کو ابھارنے کے لیے قومی محرک ہیں۔

32 مکتوب معاویہ کے نام :

تم نے لوگوں کی ایک بڑی جماعت کو تباہ کر دیا ہے اپنی گمراہی سے انہیں فریب دیا ہے۔ اور انہیں اپنے سمندر کی موجوں میں ڈال دیا ہے۔ ان پر تاریکیاں چھائی ہوئی ہیں اور شبہات کی لہریں انہیں تھپیڑے دے رہی ہیں جس کے بعد وہ سیدھی راہ سے بے راہ ہو گئے ہیں الٹے پیروں پھر گئے، پیٹھ پھیر کر چلتے بنے اور اپنے حسب و نسب پر بھروسہ کئے بیٹھے سوا کچھ اہل بصیرت کے جو پلٹ آئے اور تمہیں جان لینے کے بعد تم سے علیحدہ ہو گئے اور تمہاری نصرت و امداد سے منہ موڑ کر اللہ کی طرف تیزی سے چل پڑے جبکہ تم نے انہیں دشواریوں میں مبتلا کر دیا تھا اور اعتدال کی راہ سے ہٹا یا تھا۔

اے معاویہ! اپنے بارے میں اللہ سے ڈرو اور اپنی مہار شیطان کے ہاتھ سے چھین لو، کیونکہ دنیا تم سے بہر حال قطع ہو جائے گی اور آخرت تمہارے قریب پہنچ چکی ہے۔ والسلام!

33 مکتوب والی مکہ قثم ابن عباس کے نام:

مغربی #1 علاقہ کے میرے جاسوس نے مجھے تحریر کیا ہے کہ کچھ شام کے لوگوں کو (مکہ) حج کے لیے روانہ کیا گیا ہے جو دل کے

اندھے، کانوں کے بہرے اور آنکھوں کی روشنی سے محروم ہیں جو حق کو باطل کی راہ سے ڈھونڈتے ہیں اور اللہ کی معصیت میں مخلوق کی اطاعت ہیں، اور دین کے بہانے دنیا (کے تہنوں) سے دودھ دوہتے ہیں، اور نیکوں اور پرہیز گاروں کے اجر آخرت کو ہاتھوں سے دے کر دنیا کا سودا کر لیتے ہیں، دیکھو! بھلائی اسی کے حصہ میں آتی ہے جو اس پر عمل کرتا ہے اور برا بدلہ اسی کو ملتا ہے جو برے کام کرتا ہے لہذا تم اپنے فرائض منصبی کو اس شخص کی طرح ادا کرو جو بافہم، پختہ کار، خیر خواہ اور دانشمند ہو، اور اپنے حاکم کا فرمان بردار اور اپنے امام کا مطیع رہے اور خبردار! کوئی ایسا کام نہ کرنا کہ تمہیں معذرت کرنے کی ضرورت پیش آئے اور نعمتوں کی فراوانی کے وقت کبھی اتراؤ نہیں اور سختیوں کے موقعہ پر بودا پن نہ دکھاؤ، والسلام!

#1 معاویہ نے کچھ لوگوں کو حاجیوں کے بھیس میں مکہ روانہ کیا تاکہ وہاں کی خاموش فضا میں سنسنی پیدا کریں، اور تقویٰ و ردع کی نمائش سے عوام کا اعتماد حاصل کر کے ان کے یہ ذہن نشین کر دیں کہ علی ابن ابی طالب نے حضرت عثمان کے خلاف لوگوں کو بھڑکایا، اور آخر انہیں قتل کرا کے دم لیا، اور اسی طرح حضرت کو ان کے قتل کا ذمہ دار ٹھہرا کر عوام کو ان سے بدظن کریں، اور شام کے کردار کی بلندی اخلاق کی عظمت اور دادو دہش کے تذکروں سے لوگوں کو اس طرف مائل کریں، مگر حضرت نے جن لوگوں کو شام میں حالات کا جائزہ لینے اور خبر رسانی کے لیے مقرر کر رکھا تھا، انہوں نے جب آپ کو اطلاع دی تو آپ نے والی مکہ قثم ابن عباس کو ان کی نقل و حرکت پر نظر رکھنے اور ان کی شورش انگیزیوں کے انسداد کے لیے یہ مکتوب تحریر فرمایا

34 مکتوب محمد ابن ابی بکر کے نام :

اس موقع پر جب آپ کو معلوم ہوا کہ وہ مصر کی حکومت سے

اپنی معزولی اور مالک اشتر کے تقرر کی وجہ سے رنجیدہ ہیں اور پھر مصر پہنچنے سے پہلے ہی راستے میں انتقال فرما گئے تو آپ نے محمد کو تحریر فرمایا۔

مجھے اطلاع ملی ہے تمہاری جگہ پر اشتر کو بھیجنے سے تمہیں ملال ہو ا ہے تو واقعہ یہ ہے کہ میں نے یہ تبدیلی اس لیے نہیں کی تھی کہ تمہیں کام میں کمزور اور ڈھیلا پایا ہو۔ اور اگر تمہیں اس منصب حکومت سے جو تمہارے ہاتھ میں تھا میں ہٹایا تھا تو تمہیں کسی ایسی جگہ کی حکومت سپرد کرتا جس میں تمہیں زحمت کم ہو اور وہ تمہیں پسند بھی زیادہ آئے۔

بلاشبہ جس شخص کو میں نے مصر کا ولی بنا یا تھا اور دشمنوں کے لیے سخت گیر تھا خدا اس پر رحمت کرے اس نے زندگی کے دن پورے کر لیے اور موت سے ہمنما رہا ہو گیا اس حالت میں کہ ہم اس سے رضا مند ہیں اور خدا کی رضا مندیاں بھی اسے نصیب ہوں اور اسے بیش از بیش ثواب عطا کرے اب تم دشمن کے مقابلے کے لیے باہر نکل کھڑے ہو اور اپنی بصیرت کے ساتھ روانہ ہو جاؤ اور جو تم سے لڑے اس سے لڑنے کے لیے آمادہ ہو جاؤ اور اپنے پروردگار کی راہ کی طرف دعوت دو اور زیادہ سے زیادہ اللہ سے مدد مانگو وہ تمہاری محمات میں کفایت کرے گا اور مصیبتوں میں تمہاری مدد کرے گا۔ انشائی اللہ۔

35 مکتوب مصر میں محمد ابن ابی بکر کے شہید ہو جانے کے بعد عبداللہ ابن عباس کے نام :

مصر کو دشمنوں نے فتح کر لیا اور محمد ابن ابی بکر شہید ہوئے ہم

اللہ ہی سے اجر چاہتے ہیں کہ اس فرزند کے مارے جانے پر جو ہمارا خیر خواہ اور سرگرم کا رکن تیغ بران اور دفاع کا ستون تھا اور میں نے لوگوں کو ان کی مدد میں جانے کی دعوت دی تھی اور اس حادثہ سے پہلے اس کی فریاد کو پہنچنے کا حکم دیا تھا اور لوگوں کو اعلانیہ اور پوشیدہ باربار پکارا تھا مگر ہوا یہ کہ کچھ آئے بھی تو دل ناخواستہ اور کچھ حیلے حوالے کرنے اور کچھ نے جھوٹ بہانے کر کے عدم تعاون کیا میں تو اللہ سے اب یہ چاہتا ہوں کہ مجھے ان کے ہاتھوں سے جلد چھٹکارا دے خدا کی قسم دشمن کا سامنا کر تے وقت مجھے شہادت کی تمنا نہ ہوتی اور اپنے کو موت پر آمادہ نہ کر چکا ہو تا تو میں ان کے ساتھ ایک دن بھی رہنا پسند نہ کرتا اور ان کو ساتھ لے کر کبھی دشمن کی جنگ کو نہ نکلتا۔

36 مکتوب جو امیر المومنین علیہ السلام نے اپنے بھائی عقیل ابن ابی طالب کے خط کے جواب میں لکھا ہے جس میں کسی دشمن کی طرف بھیجی ہوئی ایک فوج کا ذکر کیا گیا ہے۔

میں نے اس طرف مسلمانوں کی ایک بھاری فوج روانہ کی تھی۔ جب اس کو پتہ چلا، تو وہ دامن گردان کر بھاگ کھڑا ہوا اور پشیمان ہو کر پیچھے ہٹنے پر مجبور ہو گیا۔ سورج ڈوبنے کے قریب تھا کہ ہماری اسے ایک راستہ میں جالیا اور نہ ہو نے کے برابر کچھ جھڑپیں ہوئی ہوں گی اور گھڑی بھر ٹھہرا ہو گا کہ بھاگ کر جان بچا لے گیا جب کہ اسے گلے سے پکڑا جا چکا تھا اور آخری سانسوں کے سوا اس میں کچھ باقی نہ رہ گیا تھا اس طرح بڑی مشکل سے بچ نکلا۔

تم قریش کے گمراہی میں دوڑ لگانے، سرکشی میں جو لائیاں کرنے اور ضلالت میں منہ زور ی دکھانے کی باتیں چھوڑ دو، انہوں نے مجھ سے جنگ کرنے میں اسی طرح ایکایک کیا ہے۔ جس طرح وہ مجھ سے پہلے رسول اللہ صلی اللہ علیہ وآلہ وسلم سے لڑنے کے لیے ایکایک کئے ہوئے تھے۔ خدا کرے ان کی کرنی ان کے سامنے آئے انہوں نے میرے رشتے کا کوئی لحاظ نہ کیا اور میرے ماں جائے کی حکومت مجھ سے چھین لی اور جو تم نے جنگ کے بارے میں میری رائے دریافت کی ہے تو میری آخر دم یہی رہے گی کہ جن لوگوں نے جنگ کو جائز قرار دے لیا ہے ان سے جنگ کرنا چاہیے اپنے گرد لوگوں کا جمگھٹا دیکھ کر میری ہمت نہیں بڑھتی اور ان کے چھٹ جانے سے مجھے گھبراہٹ ہوتی ہے۔ دیکھو! اپنے بھائی کے متعلق چاہے کتنا ہی لوگ اس کا ساتھ چھوڑ دیں۔ یہ خیال کبھی نہ کرنا کہ وہ بے ہمت و ہراساں ہو جائے گا۔ یا کمزور ی دکھاتے ہوئے ذلت کے آگے جھکے گا یا فبا رکھینچنے والے ہاتھ میں باسانی اپنی مبار دے دے گا۔ یا سوار ہوئے والے کے لیے اپنی پشت کر مرکب بننے دے گا۔ بلکہ وہ تو ایسا ہے جیسا قبیلہ بنی سلیم والے نے کیا ہے۔

اگر تم مجھ سے پوچھتی ہو کہ کیسے ہو تو سنو! کہ میں زمانہ کی سختیاں جھیل لے جانے میں بڑا سخت ہوں اور مجھے یہ گوارہ نہیں کہ مجھ میں حزن و غم کے آثار دکھائی پڑیں کہ دشمن خوش ہوئے لگیں اور دوستوں کو رنج پہنچے۔

#1تحکیم کے بعد جب معاویہ نے قتل و غارت کا بازار گرم کیا تو ضحاک ابن قیس فہری کو چار ہزار کے لشکر کے ہمراہ حضرت کے مقبوضہ شہروں پر حملہ کرنے کے لیے روانہ کیا۔ حضرت کو جب اس کی غارت گریوں کا علم ہوا تو آپ نے اہل کوفہ کو اس کے مقابلہ کے لیے ابھارا۔ مگر انہوں نے حیلے بہانے شروع کر دیئے۔ آخر حجر ابن عدی کندي

چار ہزار جنگجوؤں کو لے کر اٹھ کھڑے ہوئے۔ اور دشمن کا تعاقب کرتے ہوئے مقام تدمر میں اس کو جالیا دونوں فریق میں کچھ ہی جھڑپیں ہوئی تھیں کہ شام کا اندھیرا پھیلنے لگا اور وہ اس سے فائدہ اٹھا کر بھاگ کھڑا ہوا۔ یہ وہ زمانہ تھا کہ عقیل ابن ابی طالب مکہ میں عمرہ بھالانے کے لیے آئے ہوئے تھے۔ جب انہیں یہ معلوم ہوا کہ ضحاک جبرہ پر حملہ کرنے کے بعد صحیح و سالم بچ نکلا ہے، اور اہل کوفہ جنگ سے جی چھوڑ بیٹھے ہیں اور ان کی تمام سر گرمیاں ختم ہو گئی ہیں، تو آپ نے نصرت و امداد کی پیش کش کرتے ہوئے عبید الرحمن ابن عبید ازدی کے ہاتھ ایک مکتوب حضرت کی خدمت میں روانہ کیا جس کے جواب میں حضرت نے یہ مکتوب تحریر فرمایا ہے جس میں اہل کوفہ کے رویہ کا شکوہ اور ضحاک کے فرار کا تذکرہ کیا ہے۔

37 مکتوب معاویہ ابن ابی سفیان کے نام:

اللہ اکبر! تم نفسانی خواہشوں اور زحمت و تعب میں ڈالنے والی حیرت و سرگستگی سے کس بری طرح چمٹے ہوئے ہو۔ اور ساتھ ہی حقائق کو برباد کر دیا ہے اور ان دلائل کو ٹھکرا دیا ہے جو اللہ کو مطلوب اور بندوں پر حجت ہیں۔ تمہارا عثمان اور ان کے قاتلوں کے بارے میں جھگڑا بڑھانا کیا معنی رکھتا ہے جب #1 کہ تم نے عثمان کی اس وقت مدد کی جب وہ مدد خود تمہاری ذات کے لیے تھی اور اس وقت انہیں بے یارو مددگار چھوڑ دیا کہ جب تمہاری مدد ان کے حق میں مفید ہو سکتی تھی۔ والسلام

#1 اس میں گنجائش انکار نہیں کہ معاویہ نے حضرت عثمان کے قتل ہونے کے بعد ان کی نصرت کا دعویٰ کیا اور جب وہ محاصرہ کے دنوں میں اس سے مدد مانگ رہے تھے اور خطوط پر خطوط لکھ رہے تھے۔ اس وقت اس نے کروٹ لینے کی ضرورت محسوس نہیں کی۔ البتہ کہنے کو اس نے یزید ابن اسد قسری کے زیر کمان ایک دستہ مدینہ کی طرف روانہ کیا تھا۔ لیکن اسے یہ حکم دے دیا تھا کہ وہ مدینہ کے قریب وادی ذی خشب میں ٹھہرا رہے اور حالات خواہ کیسے ہی نازک ہو جائیں، وہ مدینہ میں داخل نہ ہو۔ چنانچہ وہ وادی ذی خشب میں آکر ٹھہر گیا۔ یہاں تک کہ حضرت عثمان قتل کر دیئے، اور وہ اپنا دستہ لے کر واپس ہو گیا۔

اس میں شبہ میں نہیں کہ معاویہ یہی چاہتا تھا کہ حضرت عثمان قتل ہو جائیں اور وہ ان کے خون کے نام پر ہنگامہ

آرائی کرے اور ان شورش انگیزیوں کے ذریعہ سے اپنی بیعت کے لیے راستہ ہموار کرے۔ یہی وجہ ہے کہ نہ ان کے محاصرہ کے دنوں میں اس نے ان کی مدد و نصرت کی اور نہ اقتدار حاصل کر لینے کے بعد قاتلین عثمان کی تلاش ضروری سمجھی۔

38 مکتوب اہل مصر کے نام جب کہ مالک اشتر کو وہاں کا حاکم بنا یا

خدا کے بندے علی امیر المومنین علیہ السلام کی طرف سے ان لوگوں کے نام جو اللہ کے لیے غضب ناک ہوئے اس وقت زمین می اللہ کی نافرمانی اور اس کے حق کی بردباری ہو رہی تھی اور ظلم نے اپنے شامیانے ہر اچھے برے مقامی اور پردیسی پرتان رکھے تھے۔ نہ نیکی کا چلن تھا اور نہ برائی سے بچا جاتا تھا۔

تمہیں معلوم ہو نا چاہیے کہ میں نے اللہ کے بندوں میں سے ایک بندہ خود تمہاری طرف بھیجا ہے جو خطرے کے دنوں میں سوتا نہیں اور خوف کی گھڑیوں میں دشمن سے پرسان نہیں ہوتا اور فاجروں کے لیے جلانے والی آگ سے بھی زیادہ سخت ہے وہ مالک بن حارث مذحجی ہیں۔ ان کی بات سنو اور ان کے ہر اس حکم کو جو حق کے مطابق ہو۔ مانو کیونکہ وہ اللہ کی تلواروں میں سے ایک تلوار ہیں کہ جس کی نہ دہار کند ہوتی ہے اور نہ اس کا وار خالی جاتا ہے اگر وہ تمہیں دشمنوں کی طرف کہیں تو بڑھو اور ٹھہرنے کے لیے کہیں تو ٹھہرے رہو۔ کیونکہ وہ میرے حکم کے بغیر نہ آگے بڑھیں گے نہ پیچھے ہٹیں گے، نہ کسی کو پیچھے ہٹاتے ہیں۔ اور نہ کسی کو آگے بڑھاتے ہیں۔ میں نے ان کے بارے میں تمہیں خود اپنے اوپر ترجیح دی ہے۔ اس خیال سے کہ تمہارے خیر خواہ اور دشمنوں کے لیے سخت گیر ثابت ہوں گے۔

39 مکتوب عمرو ابن عاص کے نام :

تم نے اپنے دین کو ایک ایسے شخص کی دنیا کے پیچھے لگا دیا ہے جس کی گمراہی ڈھکی چھپی ہوئی نہیں ہے جس کا پردہ چاک ہے جو اپنے پاس بٹھا کر شریف انسان کو بھی داغدار اور سنجیدہ اور برد بار شخص کو بیوقوف بنا تا ہے۔ تم اس کے پیچھے لگ گئے اور بچے کھچے ٹکڑوں کے خواہش مند ہو گئے جس طرح کتا شیر کے پیچھے ہو لیتا ہے اس کے پنجوں کو امید بھری نظروں سے دیکھتا ہو اور اس انتظار میں کہ اس کے شکار کے بچے کھچے حصہ میں سے کچھ آگے پڑ جائے۔ اسی طرح تم نے اپنی دنیا و آخرت دونوں کو گنوا یا۔ حالانکہ اگر حق کے پابند رہتے تو بھی تم اپنی مراد کو پالیتے۔ اب اگر اللہ نے مجھے تم پر اور فرزند ابو سفیان پر غلبہ دیا تو میں تم دونوں کو تمہارے کرتوتوں کا مزہ چکھادوں گا اور اگر تم میری گرفت میں نہ آئے اور میرے بعد زندہ رہے تو جو تمہیں اس کے بعد درپیش ہو گا وہ تمہارے لیے بہت برا ہو گا۔ والسلام

40 مکتوب ایک عامل کے نام :

مجھے تمہارے متعلق ایک ایسے امر کی اطلاع ملی ہے کہ اگر تم اس کے مرتکب ہوئے ہو تو تم نے اپنے پروردگار کو ناراض کیا، اپنے امام کی نافرمانی کی اور اپنی امانت داری کو بھی ذلیل و رسوا کیا۔ مجھے معلوم ہوا ہے کہ تم نے بیت المال کی زمین کو صفا چٹ

میدان کر دیا ہے اور جو کچھ تمہارے ہاتھوں میں تھا اسے نوش جان کر لیا ہے تو تم ذرا اپنا حساب مجھے بھیج دو اور یقین رکھو کہ انسانوں کی حساب فہمی سے اللہ کا حساب کہیں زیادہ سخت ہوگا۔ والسلام

41 مکتوب ایک عامل کے نام :

میں نے تمہیں اپنی امانت میں شریک کیا تھا اور تمہیں اپنا بالکل مخصوص آدمی قرار دیا تھا اور تم سے زیادہ ہمدردی مددگاری اور امانت داری کے لحاظ سے میرے قوم قبیلہ میں میرے بھروسے کا کوئی آدمی نہ تھا۔ لیکن جب تم نے دیکھا کہ زمانہ تمہارے چچا زاد بھائی کے خلاف حملہ آور ہے اور دشمن پیہرا ہوا ہے۔ امانتیں الٹ رہی ہیں اور امت بے راہ راور منتشر و پراگندہ ہو چکی ہے تو تم نے بھی اپنے ابن عم سے رخ موڑ لیا اور ساتھ چھوڑ دینے والوں کے ساتھ تم نے بھی ساتھ چھوڑ دیا اور خیانت کرنے والوں میں داخل ہو کر تم بھی خائن ہو گئے۔ اس طرح نہ تم نے اپنے چچا زاد بھائی کے ساتھ ہمدردی ہی کا خیال کیا، نہ امانت داری کے فرض کا احساس کیا۔ گویا اپنے جہاد سے تمہارا مدعا خدا کی رضا مندی نہ تھا اور گویا اپنے پروردگار کی طرف سے کوئی روشن دلیل نہ رکھتے تھے اور اس کی امت کے ساتھ اس کی دنیا بٹورنے کے لیے چال چل رہے تھے اور اس کا مال چھین لینے کے لیے غفلت کا موقع تاک رہے تھے چنانچہ جب امت کے مال میں بھرپور خیانت کرنے کا موقع تمہیں ملا، تو جھٹ سے دھاوا بول دیا اور جلدی سے کود پڑے اور جتنا بن پڑا اس

مال پر جو بیواؤں اور یتیموں کے لیے محفوظ رکھا گیا تھا یوں جھپٹ پڑے جس طرح پھرتیلا بھیڑیا زخمی اور لاچار بکری کو اچک لیتا ہے اور تم نے بڑے خوش خوش اسے حجاز روانہ کر دیا اور اسے لے جانے میں گناہ کا احساس تمہارے لیے سد راہ اور نہ ہوا، خدا تمہارے دشمنوں کا برا کرے، گویا یہ تمہارے لیے سد راہ نہ ہوا، خدا تمہارے ماں باپ کا ترکہ تھا جسے لے کر تم نے اپنے گھر والوں کی طرف روانہ کر دیا، اللہ اکبر! کیا تمہارا قیامت پر ایمان نہیں؟ کیا حساب کتاب کی چھان بین کا ذرا ابھی ڈر نہیں؟ اے وہ شخص جسے ہم ہوشمندوں میں شمار کرتے تھے، کیونکر وہ کھانا اور پیناتمہیں خوش گوار معلوم ہوتا ہے جس کے متعلق جانتے ہو کہ حرام کھا رہے ہو اور حرام پی رہے ہو تم ان یتیموں، مسکینوں، مومنوں اور مجاہدوں کے مال سے جسے اللہ نے ان کا حق قرار دیا تھا اور ان کے ذریعہ سے ان شہروں کی حفاظت کی تھی، کنیزیں خریدتے ہو عورتوں سے بیاہ رچاتے ہو، اب اللہ سے ڈرو اور ان لوگوں کا مال انہیں واپس کرو، اگر تم نے ایسا نہ کیا اور پھر اللہ نے مجھے تم پر قابو دے دیا تو میں تمہارے بارے میں اللہ کے سامنے اپنے کو سرخرو کروں گا اور اپنی تلوار سے تمہیں ضرب لگاؤں گا، جس کا وار میں نے جس کسی پر بھی لگایا، وہ سیدھا دوزخ میں گیا، خدا کی قسم اگر حسن علیہ السلام و حسین علیہ السلام بھی وہ کرتے جو تم نے کیا ہے، تو میں ان سے بھی کوئی رعایت نہ کرتا اور نہ وہ مجھ سے اپنی کوئی خواہش منوا سکتے، یہاں تک کہ میں ان سے حق کو پلٹا لیتا اور ان کے ظلم سے پیدا ہونے والے غلط نتائج کو مٹا دیتا میں رب العالمین کی قسم کھاتا ہوں کہ میرے لیے حلال ہوتا، اور میں اسے بعد والوں کے لیے بطور ترکہ چھوڑ جاتا، ذرا سنبھلو اور سمجھو

کہ تم عمر کی آخری حد تک پہنچ چکے ہو اور مٹی کے نیچے
سونپ دیئے گئے ہو، اور تمہارے تمام اعمال تمہارے سامنے پیش ہیں،
اس مقام پر کہ جہاں ظالم و احسرتا کی صدا بلند کرتا ہوگا، اور عمر
کو برباد کرنے والے دنیا کی طرف پلٹنے کی آرزو کر رہے ہوں گے۔
حالانکہ اب گریز کا کوئی موقع نہ ہوگا۔

42 مکتوب حاکم بحرین عمر ابن ابی سلمہ مخزومی کے نام جب انہیں معزول کر کے نعمان
ابن عجلان رزقی کو ان کی جگہ پر مقرر فرمایا !

میں نے نعمان ابن عجلان رزقی کو بحرین کی حکومت دی ہے،
اور تمہیں اس سے بے دخل کر دیا ہے۔ مگر یہ اس لیے نہیں کہ تمہیں
نااہل سمجھا گیا ہو اور تم پر کوئی الزام عائد ہوتا ہو۔ حقیقت یہ
ہے کہ تم نے حکومت کو بڑے اچھے اسلوب سے چلایا، اور امانت کو
پورا پورا ادا کیا لہذا تم میرے پاس چلے آؤ۔ نہ تم سے کوئی بدگمانی ہے
نہ ملامت کی جاسکتی ہے۔ واقعہ یہ ہے کہ میں نے شام کے
ستمگاریوں کی طرف قدم بڑھانے کا ارادہ کیا ہے، اور چاہا ہے کہ تم
میرے ساتھ رہو۔ کیونکہ تم ان لوگوں میں سے ہو جن سے دشمن
سے لڑنے اور دین کا ستون گاڑنے میں مدد لے سکتا ہوں۔ انشاء اللہ۔

43 مکتوب مصقلہ ابن شیبانی کے نام جو آپ علیہ السلام کی طرف سے ارد کا شیر خرہ حاکم
تھا۔

مجھے تمہارے متعلق ایک ایسے امر کی خبر ملی ہے۔ جو اگر تم نے

کیا ہے تو اپنے خدا کو ناراض کیا ہے اور اپنے امام کو بھی غضبناک کیا۔ وہ یہ ہے کہ مسلمانوں کے اس مال غنیمت کو کہ جسے ان کے نیزوں (کی انیوں) اور گھوڑوں (کی ٹاپوں) نے جمع کیا تھا، اور جس پر ان کے خون بہائے گئے تھے، تم اپنی قوم کے ان بدؤں میں بانٹ رہے ہو جو تمہارے ہوا خواہ ہیں اس ذات کی قسم جس نے دانے کو چیرا اور جاندار چیزوں کو پیدا کیا ہے، اگر یہ صحیح ثابت ہوا تو تم میری نظروں میں ذلیل ہو جاؤ گے اور تمہارا پلہ ہلکا ہو جائے گا۔ اپنے پروردگار کے حق کو سبک نہ سمجھو، اور دین کو بگاڑ کر دنیا نہ سنوارو ورنہ عمل کے اعتبار سے خسارہ اٹھانے والوں میں سے ہو گے دیکھو! وہ مسلمان جو میرے اور تمہارے پاس ہیں اس مال کی تقسیم کے برابر کے حصہ دار ہیں اسی اصول پر وہ اس مال کو میرے پاس لینے کے لیے آتے ہیں اور لے کر چلے جاتے ہیں۔

44 مکتوب زیاد ابن ابیہ کے نام:

جب حضرت کو یہ معلوم ہوا کہ معاویہ نے زیاد کو خط لکھ کر اپنے خاندان میں منسلک کر لینے سے اسے چکمہ دینا چاہا ہے تو آپ نے زیاد کو تحریر کیا۔

مجھے معلوم ہوا ہے کہ معاویہ نے تمہاری طرف خط لکھ کر تمہاری عقل کو پھسلانا چاہا ہے تم اس سے ہو شیار رہو، کیونکہ وہ شیطان ہے جو مومن کے آگے پیچھے اور داہنی بائیں جانب سے آتا ہے تاکہ

اسے غافل پاکر اس پر ٹوٹ پڑے۔ اور اس کی عقل پر چھاپہ مارے واقعہ یہ ہے کہ عمر (ابن خطاب) کے زمانہ میں ابو سفیان کے منہ سے بے سوچے سمجھے ایک بات نکل گئی تھی جو شیطانی وسوسوں سے ایک وسوسہ تھی، جس سے نہ نسب ثابت ہوتا ہے اور نہ وارث ہونے کا حق پہنچتا ہے تو جو شخص اس بات کا سہارا کر بیٹھے وہ ایسا ہے جیسے بزمِ نوشی میں بن بلائے آنے والا اسے دھکے دے کر نکال باہر کیا جاتا ہے یازین فرس میں لٹکے ہو اس پیالے کے مانند کہ جو ادھر سے ادھر تھرکتا رہتا ہے۔

(سید رضی کہتے ہیں کہ زیاد نے جب یہ خط پڑھا تو کہنے لگا کہ رب گعہ کی قسم انہوں نے اس بات کی گواہی دے دی۔ چنانچہ یہ چیز اس کے دل میں رہی یہاں تک کہ معاویہ نے اس کے اپنے بھائی ہونے کا ادعا کر دیا) امیر المومنین علیہ السلام نے جو لفظ «الواغل» فرمائی ہے تو یہ اس شخص کو کہتے ہیں جو مے خواروں کی مجلس میں بن بلائے پہنچ جائے تاکہ ان کے ساتھ پی سکے، حالانکہ وہ ان میں سے نہیں ہوتا۔ جس کی وجہ سے ایسا شخص ہمیشہ دھتکارا اور روکا جاتا ہے اور لکڑی کے پیالہ یا جام یا اس سے ملتے جلتے ظرف کو کہا جاتا ہے کہ جو مسافر کے سامان سے بندھا رہتا ہے اور جب سوار سواری کو چلاتا اور تیز ہنکاتا ہے تو وہ برابر ادھر سے ادھر جنبش کھاتا رہتا ہے۔

#1 حضرت عمر نے زیاد کو یمن کی ایک مہم پر روانہ کیا۔ جب وہ اس مہم کو سر کرنے کے بعد پلٹا، تو ایک اجتماع میں (کہ جس میں امیر المومنین علیہ السلام حضرت عمر، عمر و ابن عاص اور ابو سفیان بھی موجود تھے) ایک خطبہ دیا جس سے متاثر ہو کر عمرو نے کہا۔

اس جوان کا کیا کہنا اگر یہ قریش میں سے ہوتا تمام عرب کو اپنے عصا سے ہنکا لے جاتا۔

جس پر ابوسفیان نے کہا کہ یہ قریش کا ہی ایک فرد ہے اور میں جانتا ہوں کہ اس کا باپ کون ہے۔ عمرو ابن عاص نے پوچھا کہ وہ کون ہے؟ کہا کہ وہ میں بہوں چنانچہ تاریخ اس پر متفق ہے کہ زیاد کی ماں جو سمیہ جو حارث ابن کلدہ کی کنیز اور عبید نامی ایک غلام کے نکاح میں تھی۔ طائف کے محلہ حارہ البغایا میں بدنام زندگی گزارتی تھی اور اخلاق باحتہ لوگ اس کے ہاں آیا جایا کرتے تھے۔ چنانچہ ایک مرتبہ ابوسفیان بھی ابو مریم سلولی کے ذریعہ وہاں پہنچ گیا۔ جس کے نتیجہ میں زیاد کی ولادت ہوئی بہر حال جب عمرو نے ابو سفیان کی زبانی یہ سنا تو اس نے کہا کہ پھر اسے ظاہر کیوں نہیں کرتے؟ اس نے حضرت عمر کی طرف اشارہ کرتے ہوئے کہا کہ مجھے ان کا ڈر ہے۔ ورنہ آج اسے اپنا بیٹا قرار دے دیتا۔ اگرچہ اسے یہ جرات نہ ہوئی، مگر معاویہ کو جب اقتدار حاصل ہوا تو اس نے اس سے خط و کتابت کا سلسلہ شروع کر دیا۔ کیونکہ معاویہ کو تو ایسے لوگوں کی ضرورت تھی ہی کہ جو ہوشیار و زیرک اور جوڑ و توڑ کرنے میں ماہر ہوں۔ بہر صورت جب امیر المومنین علیہ السلام کو اس خط و کتابت کی اطلاع ہوئی تو آپ نے زیاد کو یہ خط لکھا جس میں اسے معاویہ کے ورغلانے سے خبردار کیا ہے تاکہ وہ اس فریب میں نہ آئے۔ مگر وہ اس کے بیکانے میں آگیا۔ اور معاویہ سے جاکر مل گیا اور اس نے اسے اپنا بھائی قرار دے کر نسبی اعتبار سے ملحق کر لیا۔ پیغمبر اکرم صلی اللہ علیہ وآلہ وسلم کا ارشاد ہے۔

بچہ شوہر کا متصور ہوگا اور زانی کے لیے سنگساری و محرومی ہے۔

45 مکتوب جب حضرت کو یہ خبر پہنچی کہ والی بصرہ عثمان ابن حنیف کو وہاں کے لوگوں نے کھانے کی دعوت دی ہے اور وہ س میں شریک ہوئے ہیں تو انہیں تحریر فرمایا۔

اے ابن حنیف! مجھے یہ اطلاع ملی ہے کہ بصرہ کے جوانوں میں سے ایک شخص نے تمہیں کھانے پر بلایا اور تم لپک کر پہنچ گئے کہ رنگا رنگ کے عمدہ عمدہ کھانے تمہارے لیے چن چن کر لائے جارہے تھے، اور بڑے بڑے پیالے تمہاری طرف بڑھائے جارہے تھے مجھے امید نہ تھی کہ تم ان لوگوں کی دعوت قبول کر لو گے کہ جن کے یہاں سے فقیر و نادار دھتکارے گئے ہوں۔ اور دولت مند مدعو ہوں جو لقمے چباتے ہو انہیں دیکھ لیا کرو اور جس کے متعلق شبہ بھی ہو اسے چھوڑ دیا کرو اور جس کے پاک و پاکیزہ طریق سے حاصل ہونے کا یقین ہو وہاں سے کھاؤ۔

تمہیں معلوم ہونا چاہیے کہ ہر مقتدی کا ایک پیشوا ہوتا ہے جس کی وہ پیروی کرتا ہے اور جس کے نور علم سے کسب ضیا کرتا ہے دیکھو تمہارے امام کی حالت تو یہ ہے کہ اس نے دنیا کے ساز و سامان میں سے دو پھٹی پرانی چادروں اور کھانے میں سے دو روٹیوں پر قناعت کر لی ہے۔ میں مانتا ہوں کہ تمہارے بس کی یہ بات نہیں لیکن اتنا تو کرو کہ پریز گاری سعی و کوشش پاکدامانی اور سلامت روی میں میرا ساتھ دو خدا کی قسم میں نے تمہاری دنیا سے سونا سمیٹ کر نہیں رکھا اور نہ اس کے مال و متاع میں سے انبار جمع کر کے رکھے ہیں اور نہ ان پرانے کپڑوں کے بدلہ میں (جو پہنے ہوئے ہوں) اور کوئی پرانا کپڑا میں نے مہیا کیا ہے۔ بے شک اس آسمان کے سایہ تلے دے کر ایک فداک ہمارے ہاتھوں میں تھا اس پر بھی کچھ لوگوں کے منہ سے رال ٹپکی اور دوسرے فریق نے اس کے جانے کی پروا نہ کی اور بہترین فیصلہ کرنے والا اللہ ہے۔ بھلا میں فداک یا فداک کے علاوہ کسی اور چیز کو لے کر کروں ہی گا کیا جب کہ نفس کی منزل کل قبر قرار پانے والی ہے کہ جس کی اندھیاریوں میں اس کے نشانات مٹ جائیں گے اور اس کی خبریں ناپید ہو جائیں گی۔ وہ تو ایک ایسا گڑھا ہے کہ اگر اس کا پھیلاؤ بڑھا بھی دیا جائے اور گورکن کے ہاتھ اسے کشادہ بھی رکھیں، جب بھی پتھر اور کنکر اس کو تنگ کر دیں گے اور مسلسل مٹی کے ڈالے جانے سے اس کی دراڑیں بند ہو جائیں گی۔ میری توجہ تو صرف اس طرف ہے کہ میں تقویٰ الہی کے ذریعہ اپنے نفس کو بے قابو نہ ہونے دوں تاکہ اس دن کہ جب خوف حد سے بڑھ جائے گا، وہ مطمئن رہے اور پھسلنے والی جگہوں پر مضبوطی سے جمارے۔ اگر میں چاہتا تو صاف ستھرے

شہدِ عمدہ گیوں اور ریشم کے بنے ہوئے کپڑوں کے ذرائع مہیا کر سکتا تھا۔ لیکن ایسا کہاں ہو سکتا ہے کہ خواہشیں مجھے مغلوب بنالیں۔ اور حرص مجھے اچھے اچھے کھانوں کے چن لینے کی دعوت دے جبکہ حجاز و یمامہ میں شاید ایسے لوگ ہوں جنہیں ایک روٹی کے ملنے کی بھی آس نہ ہو، اور انہیں پیٹ بھر کر کھانا کبھی نصیب نہ ہوا ہو۔ کیا میں شکم سیر ہو کر پڑا رہا کروں؟ درآنحالانکہ میرے گرد و پیش بھوکے پیٹ اور پیاسے جگر تڑپتے ہوں یا میں ویسا ہو جاؤں جیسا کہنے والے نے کہا ہے کہ تمہاری بیماری یہ کیا کم ہے کہ تم پیٹ بھر کر لمبی تان لو اور تمہارے گرد کچھ ایسے جگر ہوں جو سوکھے چمڑے کو ترس رہے ہوں، کیا میں اسی میں مگن رہوں کہ مجھے امیر المومنین علیہ السلام کہا جاتا ہے۔ مگر میں زمانہ کی سختیوں میں مومنوں کا شریک و ہمدم اور زندگی کی بد مزگیوں میں ان کے لیے نمونہ نہ بنوں۔ میں اس لیے تو پیدا نہیں ہوا ہوں کہ اچھے اچھے کھانوں کی فکر میں لگا رہوں۔ اس بندھے ہوئے چوپائے کی طرح جسے صرف اپنے چارے ہی کی فکر لگی رہتی ہے یا اس کھلے ہوئے جانور کی طرح جس کا کام منہ مارنا ہوتا ہے۔ وہ گھاس سے پیٹ بھر لیتا ہے اور جو اس سے مقصد پیش نظر ہوتا ہے اس سے غافل رہتا ہے کیا میں بے قید و بند چھوڑ دیا گیا ہوں کہ گمراہی کی رسیوں کو کھینچتا رہوں اور بھٹکنے کی جگہوں میں منہ اٹھائے پھرتا رہوں۔

میں سمجھتا ہوں تم میں سے کوئی آکر کہے گا کہ جب ابن ابی طالب علیہ السلام کی خوراک یہ ہے، تو ضعف و ناتوانائی نے اسے

حریفوں سے بھڑنے اور دلپروں سے ٹکرانے سے بیٹھا دیا ہوگا مگر یاد رکھو کہ جنگل کے درخت کی لکڑی مضبوط ہوتی ہے اور ترو تازہ پیڑوں کی چھال کمزور ہوتی ہے اور صحرائی جھاڑ کا ایندھن زیادہ بھڑکتا ہے اور دیر میں بجھتا ہے مجھے رسول سے وہی نسبت ہے جو ایک ہی جڑ سے پھوٹنے والی دو شاخوں کو ایک دوسرے سے اور کلائی کو بازو سے ہوتی ہے۔ خدا کی قسم اگر تمام عرب ایک کر کے مجھ سے بھڑنا چاہیں تو میدان چھوڑ کر پیٹھ نہ دکھاؤں گا اور موقع پاتے ہی ان کی گردنیں دبوچ لینے کے لیے لپک کر آگے بڑھوں گا اور کوشش کروں گا کہ اس الٹی کھوپڑی والے بے ہنگم ڈھانچے (معاویہ) سے زمین کو پاک کردوں تاکہ کھلیان کے دانوں سے کنکر نکل جائے۔

اے دنیا میرا پیچھا چھوڑ دے تیری باگ دوڑ تیرے کاندھے پر ہے۔ میں تیرے پنجوں سے نکل چکا ہوں تیرے پھندوں سے باہر ہو چکا ہوں اور تیری پھسلنے کی جگہوں میں بڑھنے سے قدم روک رکھے ہیں۔ کہاں ہیں وہ لوگ جنہیں تو نے کھیل تفریح کی باتوں سے چکے دیئے کدھر ہیں وہ جماعتیں جنہیں تو نے اپنی آرائشوں سے ورغلائے رکھا؟ وہ قبروں میں جکڑے ہوئے اور خاک لحد میں دبکے پڑے ہیں اگر تو دکھائی دینے والا مجسمہ اور سامنے آنے والا ڈھانچہ ہوتی تو بخدا امیں تجھ پر اللہ کی مقرر کی ہوا حدیں جاری کرتا کہ تو نے بندوں کو امیدیں لادلا کر بیکایا قوموں کو (ہلاکت کے) گڑھوں میں لاپہینکا اور تاجداروں کو تباہیوں کے حوالے کر دیا اور سختیوں کے گھاٹ پر لاتارا جن پر اس کے بعد نہ سیراب ہونے کے لیے اترا جائے گا اور نہ سیراب ہونے کے بعد پلٹا جائے گا۔ پناہ بخدا جو تیری

پہسلن پر قدم رکھے گا وہ ضرور پہسلے گا جو تیری موجوں پر سوار
 بہو گا وہ ضرور ڈوبے گا اور جو تیرے پھندوں سے بچ کر رہے گا وہ
 توفیق سے ہمکنار بہو گا۔ تجھ سے دامن چھڑا لینے والا پروا نہیں کرتا۔
 اگرچہ دنیا کی وسعتیں اس کے لیے تنگ بہو جائیں اس کے نزدیک تو
 دنیا ایک دن کے برابر ہے جو ختم ہوا چاہتا ہے میں تیرے قابو میں آنے
 والا نہیں کہ تو مجھے ذلتوں میں جھونک دے اور نہ میں تیرے سامنے
 اپنی باگ ڈھیلی چھوڑنے والا ہوں کہ تو مجھے ہنکا لے جائے میں
 اللہ کی قسم کھاتا ہوں ایسی قسم جس میں اللہ کی مشیت کے
 علاوہ کسی چیز کا استثناء نہیں کرتا کہ میں نے اپنے نفس کو
 سدھاؤں گا کہ وہ کھانے میں ایک روٹی کے ملنے پر خوش بہو جائے
 اور اس کے ساتھ صرف نمک پر قناعت کر لے اور اپنی آنکھوں کا
 سوتا اس طرح خالی کر دوں گا جس طرح وہ چشمہ ئی آب جس کا
 پانی تہ نشین بہو چکا ہو۔ کیا جس طرح بکریاں پیٹ بھر لینے کے بعد
 سینہ کے بل بیٹھ جاتی ہیں اور سیر بہو کر اپنے باڑے میں گھس جاتی
 ہیں اسی طرح علی بھی اپنے پاس کا کھانا کھالے اور بس سو جائے ا
 س کی آنکھیں بے نور بہو جائیں۔ اگر وہ زندگی کے طویل سال
 گزارنے کے بعد کھلے ہوئے چوپاؤں اور چرنے والے جانوروں کی
 پیروی کرنے لگے۔

خو شا نصیب اس شخص کا کہ جس نے اللہ کے فرائض کو پورا کیا۔
 سختی اور مصیبت میں صبر کئے پڑا رہا، راتوں کو اپنی آنکھوں کو
 بیدار رکھا کرو اور جب نیند کا غلبہ ہوا، تو تاتھ کو تکیہ بنا کر ان
 لوگوں کے ساتھ فرش خاک پر لڑ رہا کہ جن کی آنکھیں خوف حشر
 سے بیدار پہلو بچھونوں سے الگ اور ہونٹ یاد خدا میں زمزمہ سنج

رہتے ہیں اور کثرت استغفار سے جن کے گناہ چھٹ گئے ہیں یہی اللہ کا گروہ ہے اور بیشک اللہ کا گروہ ہی کا مران ہونے والا ہے ۔
اے ابن حنیف ! اللہ سے ڈرو اور اپنی ہی روٹیوں پر قناعت کرو تاکہ جہنم کی آگ سے چھٹکارا پاسکو۔

#1 فدک مدینہ سے دو منزل کے فاصلہ پر ایک سر سبز و شاداب مقام تھا جو یہودیوں کی ملکیت تھا اور انہی سے 7 ہج میں یہ علاقہ پیغمبر اسلام صلح کے طور پر حاصل ہوا۔ اس مصالحت کی وجہ یہ ہوئی کہ جب انہیں فتح خیبر کے بعد مسلمانوں کی طاقت کا صحیح اندازہ ہوا تو ان کے جنگجو یا نہ حوصلے پست ہو گئے اور یہ دیکھتے ہوئے کہ پیغمبر خدا نے کچھ یہودیوں کو پناہ طلب کرنے پر چھوڑ دیا ہے انہوں نے بھی رسول خدا کو پیغام صلح بھیج کر خواہش کی کہ ان سے فدک کا علاقہ لے لیا جائے۔ اور ان کی سرزمین کو جنگ کی آماجگاہ نہ بنا یا جائے۔ چنانچہ پیغمبر اکرم نے ان کی درخواست منظور کرتے ہوئے انہیں امان دے دی۔ اور یہ علاقہ آپ کی خصوصی ملکیت قرار پا گیا جس میں کسی اور کا دخل نہ تھا، اور نہ ہو سکتا تھا۔ کیونکہ دوسرے مسلمانوں کا انہی اموال میں حصہ ہوتا ہے کہ جنہیں جہاد کے نتیجہ میں بطور غنیمت انہوں نے حاصل کیا ہو اور جو مال بغیر کسی فوج کشی کے حاصل ہوا ہو، وہ مال نے کہلاتا ہے جو صرف پیغمبر کا حق ہوتا ہے جس میں کسی اور کا حصہ نہیں ہوتا۔ چنانچہ خداوند عالم کا ارشاد ہے ۔

جو مال اللہ نے اپنے رسول کو ان لوگوں سے بغیر جنگ کے دلویا کہ جس کے لیے نہ تم نے گھوڑے دوڑائے نہ اونٹ (اس میں تمہارا کوئی حق نہیں) بلکہ اللہ اپنے پیغمبروں کو جس پر چاہتا ہے تسلط عطا کرتا ہے ۔

اور اس بارے میں کسی ایک نے بھی اختلاف نہیں کیا کہ فدک فوج کشی کے بغیر حاصل ہوا اس لیے یہ آنحضرت کی ذاتی جائیداد تھی۔ جس میں کسی دوسرے کا استحقاق نہیں تھا۔ چنانچہ مورخ طبری تحریر کرتا ہیں۔

فدک رسول اللہ صلی اللہ علیہ وآلہ وسلم سے مخصوص تھا کیونکہ اس پر مسلمانوں نے نہ گھوڑے دوڑائے نہ اونٹ ۔ اور امام بلاذری تحریر کرتے ہیں کہ۔

فدک رسول اللہ صلی اللہ علیہ وآلہ وسلم کی خصوصی ملکیت تھا۔ کیونکہ اس پر مسلمانوں نے نہ گھوڑے دوڑائے نہ اونٹ۔

اور یہ بھی مسلم حیثیت سے ثابت ہے کہ آنحضرت نے اپنی زندگی میں یہ علاقہ جناب سیدہ کو بطور ہبہ عطا کر دیا تھا چنانچہ ملا علی مقفی تحریر کرتے ہیں کہ :

ابو سعید حذری سے روایت ہے کہ جب آیہ وات ذا القربیٰ حقہ نازل ہوا، تو پیغمبر نے فرمایا کہ اے فاطمہ فدک تمہارا

حصہ ہے ۔

جب حضرت ابو بکر بر سر اقتدار آئے تو انہوں نے حکومت کی بعض مصلحتوں کے پیش نظر جناب سیدہ کو بے دخل کر دیا، اور فدک ان کے قبضہ سے نکال لیا۔ چنانچہ ابن حجر تحریر کرتے ہیں ۔

ابو بکر نے جناب فاطمہ علیہ السلام کے ہاتھ سے فدک چھین لیا ۔

جناب سیدہ نے اس کے خلاف آواز بلند کی اور حضرت ابوبکر سے احتجاج کرتے ہوئے فرمایا کہ تم نے فدک پر قبضہ کر لیا ہے حالانکہ رسول اللہ اپنی زندگی میں مجھے بیہ فرما چکے تھے۔ جس پر ابوبکر نے جناب سیدہ سے بیہ کے گواہ طلب کئے۔ چنانچہ امیر المومنین علیہ السلام اور ام ایمن نے ان کے حق میں گواہی دی۔ مگر حضرت ابو بکر کے نزدیک یہ شہادت قابل تسلیم نہیں سمجھی گئی اور جناب سیدہ کے دعویٰ کو غلط بیانی پر محمول کرتے ہوئے خارج کر دیا گیا۔ چنانچہ امام بلا ذری تحریر فرماتے ہیں ۔

حضرت فاطمہ نے ابو بکر سے کہا کہ رسول اللہ صلی اللہ علیہ وآلہ وسلم نے فدک مجھے دیا تھا۔ لہذا وہ میرے حوالے کرو۔ اور امیر المومنین علیہ السلام نے ان کے حق میں گواہی دی۔ حضرت ابوبکر نے دوسرے گواہ کا مطالبہ کیا۔ چنانچہ دوسری گواہی ام ایمن نے دی جس پر ابوبکر نے کہا۔ اے دختر رسول تم جانتی ہو کہ اگر گواہی کے لیے دو مرد یا ایک مرد اور دو عورتیں ہونا چاہئیں ۔

ان شواہد کے بعد ان میں قطعاً گنجائش انکار نہیں رہتی کہ فدک پیغمبر کی مخصوص ملکیت تھا اور انہوں نے اپنی زندگی میں جناب سیدہ کو قبضہ دلا کر بیہ کی تکمیل کر دی تھی۔ لیکن حضرت ابو بکر نے اس کا قبضہ چھین کر آپ کو بے دخل کر دیا اور اسی سلسلہ میں حضرت علی اور ام ایمن کی گواہی اس وجہ سے مسترد کر دی کہ ایک مرد اور ایک عورت سے نصاب شہادت پورا نہیں ہوتا۔ اس مقام پر یہ سوال پیدا ہوتا ہے کہ جب فدک پر جناب سیدہ کا قبضہ مسلم ہے جیسا کہ حضرت نے بھی اس مکتوب میں بلی کانت فی ایدینا فدک سے اس کی صراحت کی ہے۔ تو حضرت فاطمہ صلوٰۃ اللہ وسلامہ علیہا سے ان کے دعویٰ پر ثبوت طلب کرنے کے کیا معنی ہوتے ہیں جب کہ بار ثبوت کے ذمہ نہیں ہوتا جس کا قبضہ ہو؟ بلکہ جو اس کے خلاف دعویٰ پر ثبوت کا بہم پہنچانا بھی اس کے ذمہ ہوتا ہے کیونکہ قبضہ خود ایک دلیل کی حیثیت رکھتا ہے۔ لہذا حضرت ابو بکر پر یہ امر عائد ہوتا تھا۔ کہ وہ اپنے تصرف کے جواز پر کوئی ثبوت پیش کرتے اور در صورتیکہ وہ اپنے دعویٰ پر کوئی دلیل نہ لاسکے، جناب سیدہ کا قبضہ ان کی صحیح ملکیت کا ثبوت ہوگا اور اس صورت میں ان سے کسی اور ثبوت اور مشاہدہ کا مطالبہ کرنا بنیادی طور پر غلط ہو گا۔

حیرت اس پر ہوتی ہے کہ جب حضرت ابو بکر کے سامنے اسی نوعیت کے اور قضا یا پیش ہو تے ہیں تو وہ محض دعوے کی بنا پر مدعی کے حق میں فیصلہ کر دیتے ہیں نہ اس سے ثبوت طلب کیا جاتا ہے اور نہ گواہیوں کا مطالبہ ہوتا ہے چنانچہ امام بخاری تحریر کرتے ہیں ۔

جابر ابن عبد اللہ سے روایت ہے کہ انہوں نے کہا کہ مجھ سے رسول اللہ نے فرمایا تھا کہ اگر بحرین کا مال آیا تو میں

تمہیں اتنا اور اتنا دوں گا۔ مگر وفات پیغمبر تک وہ مال نہ آیا، اور جب ابوبکر کے زمانہ میں آیا تو وہ ان کے پاس گئے اور ابو بکر نے اعلان کرایا کہ جس کا رسول اللہ پر قرض ہو یا انہوں نے کسی سے وعدہ کیا ہو تو وہ ہمارے پاس آئے۔ چنانچہ میں ان کے پاس گیا اور ان سے واقعہ بیان کیا کہ پیغمبر نے بحرین کا مال آنے پر مجھے اتنا اور اتنا دینے کا وعدہ کیا تھا جس پر انہوں نے عطا کر دیا۔

اسی حدیث کی شرح میں ابن حجر عسقلانی نے تحریر کیا ہے :

یہ خبر اس امر پر دلالت کرتی ہے کہ صحابہ میں سے ایک عادل کی بھی خبر قبول کی جاسکتی ہے اگرچہ وہ خود اسی کے فائدے کے لیے کیوں نہ ہو کیونکہ ابوبکر نے جابر سے ان کے دعویٰ کی صحت پر کوئی گواہ طلب نہیں کیا۔

اگر حسن ظن پر بنا کرتے ہوئے بغیر کسی شاہد اور بینہ کے جابر کو مال دے دینا جائز تھا تو اسی حسن ظن کی بنا پر جناب سیدہ کے دعویٰ کی تصدیق کرنے میں کیا چیز مانع تھی جب کہ جابر کے متعلق یہ خوش اعتمادی کیوں نہیں پیدا ہو سکتی ہے کہ وہ غلط بیانی سے کام نہیں لے سکتے۔ تو جناب سیدہ کے متعلق یہ خوش اعتمادی کیوں نہیں ہو سکتی کہ وہ ایک قطعہ زمین کی خاطر رسول اللہ پر افترا نہیں باندھ سکتیں۔ اولاً آپ کی مسلمہ صداقت و دیانت ہی اس کے لیے کافی تھی کہ آپ کو ان دعویٰ میں سچا سمجھا جاتا چہ جائیکہ حضرت علی علیہ السلام اور ام ایمن کی گواہی بھی ان کے حق میں موجود ہو اور یہ کہنا کہ ان دو گواہیوں سے جناب سیدہ کے حق میں فیصلہ نہیں ہو سکتا تھا۔ کیونکہ قرآن نے شہادت کا اصول مقرر کیا ہے کہ :

اپنے مردوں میں سے دو کی گواہی لیا کرو اور اگر دو مرد نہ ہوں تو ایک مرد اور دو عورتیں ہوں۔

اگر یہ اصول ہمہ گیر تھا تو ہر موقع پر اس کا لحاظ ہونا چاہیے تھا۔ حالانکہ بعض موارد پر اس کی پابندی نظر نہیں آتی چنانچہ جب ایک اعرابی ناقہ کے معاملہ میں آنحضرت سے جھگڑا کیا، تو خزیمہ ابن ثابت نے پیغمبر کے حق میں گواہی دی اور اس ایک گواہی کو دو گواہیوں کے برابر قرار دیا گیا۔ کیونکہ جن کے حق میں یہ گواہی تھی۔ ان کی دیانت و صداقت میں کوئی شبہ نہ تھا اس لیے نہ آیہ شہادت کے عموم پر کچھ رخنہ پڑا، اور نہ اسے آئین شہادت کے خلاف سمجھا گیا۔ تو اگر یہاں پیغمبر کی صداقت کے پیش نظر ان کے حق میں ایک گواہی کافی سمجھی گئی، تو کیا جناب سیدہ کی اخلاقی عظمت اور راست گفتاری کی بناء پر حضرت علی و ام ایمن کی گواہی کو ان کے حق میں کافی نہیں سمجھا جاسکتا ہے۔ اس کے علاوہ اس آیت میں حصر نہیں کیا گیا کہ ان دو صورتوں کے علاوہ اور کوئی صورت اثبات مدعا کے لیے نہیں ہو سکتی۔ چنانچہ قاضی نور اللہ شوستری علیہ الرحمۃ نے احقاق الحق باب المطاعن میں تحریر کیا ہے :

«معارض کا یہ کہنا کہ ام ایمن کی گواہی سے نصاب شہادت نامکمل رہتا ہے یہ اس بنا پر غلط ہے کہ بعض احادیث سے یہ ثابت ہوتا ہے کہ ایک گواہ اور حلف سے بھی حکم لگانا جائز ہے اور اس سے یہ لازم نہیں آتا کہ قرآن کا حکم منسوخ قرار پائے کیونکہ اس آیت کا مطلب یہ ہے کہ دو مردوں یا ایک مرد اور دو عورتوں کی گواہی سے حکم لگایا جاسکتا ہے اور ان کی گواہی سند و حجت ہے۔ مگر اس سے یہ ظاہر نہیں ہوتا کہ اگر شہادت کے علاوہ کوئی اور دلیل

ہو تو وہ قبول نہیں ہے اور نہ اس بنا پر حکم لگایا جا سکتا ہے۔ مگر یہ کہا جائے کہ اس کا مفہوم (لازمی معنی) یہی نکلتا ہے۔ لیکن (ہرمورد میں) مفہوم حجت نہیں ہوتا۔ لہذا اس مفہوم کو برطرف کیا جاسکتا ہے جبکہ حدیث میں اس مفہوم کے خلاف صراحت موجود ہے اور مفہوم کو برطرف کرنے سے یہ لازم نہیں آتا کہ آیت منسوخ ہو جائے دوسرے یہ کہ آیت میں دو مردوں یا ایک مرد اور دو عورتوں کی گواہی میں اختیار دیا گیا ہے اور اگر ارزوئے حدیث ان دو شقوں میں ایک شق کا اور اضافہ ہو جائے اور وہ یہ کہ ایک گواہی اور قسم سے بھی فیصلہ ہو سکتا ہے تو اس سے یہ کہاں لازم آتا ہے کہ قرآنی آیت کا حکم منسوخ ہو جائے۔

بہر حال اس جو اب سے یہ امر واضح ہے کہ مدعی اپنے دعویٰ کے اثبات کے لیے اس کا محتاج نہیں کہ دو مردوں یا ایک مرد اور دو عورتوں کی گواہی پیش کرے۔ بلکہ اگر ایک شاہد کے ساتھ کے ساتھ حلف اٹھائے تو اسے اس دعویٰ میں سچا سمجھتے ہوئے اس کے حق میں فیصلہ ہو سکتا ہے۔ چنانچہ ملا علی متقی تحریر کرتے ہیں۔

رسول اللہ صلی اللہ علیہ وآلہ وسلم، ابوبکر، عمر اور عثمان ایک گواہی اور مدعی کی قسم پر فیصلہ کر دیا کرتے تھے۔ جب ایک گواہ اور قسم پر فیصلہ ہوتے تھے تو اگر حضرت ابوبکر کی نظر میں نصاب شہادت نامکمل تھا، تو وہ جناب سیدہ سے قسم لے لیتے اور ان کے حق میں فیصلہ کر دیتے مگر بیان تو مقصد ہی یہ تھا کہ جناب سیدہ کی صداقت کو مجروح کیا جائے تاکہ آئندہ کسی منزل پر ان کی تصدیق کا سوال ہی پیدا نہ ہو۔

بہر صورت جب اس طرح جناب فاطمہ کا دعویٰ مسترد کر دیا گیا اور فدک کو بہ رسول نہ سمجھا گیا تو آپ نے میراث کی رو سے اس کا مطالبہ کیا کہ اگر تم یہ نہیں مانتے کہ پیغمبر نے مجھے بہ کیا تھا، تو اس سے تو انکار نہیں کر سکتے کہ فدک پیغمبر کی مخصوص ملکیت تھا اور میں ان کی تنہا وارث ہوں۔ چنانچہ عبدالکریم شہرستانی تحریر کرتے ہیں۔

جناب فاطمہ علیہا السلام نے ایک دفعہ وراثت کی رو سے دعویٰ کیا اور ایک دفعہ ملکیت کی رو سے مگر آپ کو اس سے محروم کر دیا گیا اس مشہور روایت کی وجہ سے جو پیغمبر سے مروی ہے کہ «آپ نے فرمایا کہ ہم گروہ انبیاء کسی کو اپنا وارث نہیں بناتے۔ بلکہ جو چھوڑ جاتے ہیں وہ صدقہ ہوتا ہے»۔

اس قول کا جسے حدیث رسول کہہ کر پیش کیا گیا، حضرت ابوبکر کے علاوہ کسی کو علم نہ تھا اور نہ صحابہ میں سے کسی اور نے اسے سنا تھا چنانچہ جلال الدین سیوطی نے تحریر کیا ہے کہ :

آنحضرت کی وفات کے بعد آپ کی میراث کے بارے میں اختلاف پیدا ہوا۔ اور کسی کے پاس اس کے متعلق کوئی اطلاع نہ تھی۔ البتہ ابوبکر نے کہا کہ میں نے رسول اللہ صلی اللہ علیہ وآلہ وسلم کو فرماتے ہوئے سنا ہے کہ ہم گروہ انبیاء کسی کو اپنا وارث نہیں بناتے بلکہ جو چھوڑ جاتے ہیں وہ صدقہ ہوتا ہے۔

عقل یہ تسلیم کرنے سے انکاری ہے کہ پیغمبر ان افراد کو جو آپ کے وارث سمجھے جاسکتے تھے یہ تک نہ بتائیں کہ وہ وارث نہیں ہوں گے اور ایک اجنبی کو کہ جسے آنحضرت کی وراثت سے دور کا بھی لگاؤ نہ تھا یہ بتا جائیں کہ ان کا کوئی وارث نہیں ہے پھر یہ روایت اس وقت منظر عام پر لائی جاتی ہے جب کہ فدک کا مقدمہ آپ کی عدالت

میں دائر ہو چکا تھا اور وہ خود اس میں ایک فریق کے مخالف کی حیثیت رکھتے تھے تو ایسی صورت میں ان کا اپنی تائید میں ایسی روایت پیش کرنا جو صرف انہی سے سنی گئی ہو، کیونکر قابل تسلیم ہو سکتی ہے۔ اور اگر یہ کہا جائے کہ حضرت ابوبکر کی جلالت قدر کے پیش نظر اس روایت پر اعتماد کرنا چاہیے تو اگر ان کی عظمت و منزلت کی بنا پر اس روایت پر وثوق کیا جا سکتا ہے تو کیا جناب سیدہ کی دیانت و راست بازی کے پیش نظر ان کے دعویٰ پر اعتماد نہیں کیا جاسکتا تھا۔ جب امیر المومنین علیہ السلام اور ام ایمن کی شہادت طلب کی جاسکتی ہے۔ جب کہ یہ روایت قرآن کے عمومی حکم وراثت کے بھی خلاف ہے اور ایسی روایت جو روایتہ کمزور اور درایتہ مقدوح و مجروح ہو، قرآن کے عمومی حکم وراثت کی مخصص کیونکر قرار پاسکتی ہے جب کہ قرآن میں انبیاء کی وراثت کا صراحتاً تذکرہ موجود ہے۔ چنانچہ ارشاد الہی ہے :

سلیمان داؤد کے وارث ہوئے۔

دوسرے موقع پر جناب ذکرِ علیٰ نبینا و علیہ الصلوٰۃ و السلام کی زبانی ارشاد ہے :

میں اپنے بعد اپنے بنی اعمام سے ڈرتا ہوں۔ اس لیے کہ میری بیوی بے اولاد ہے (اے اللہ!) تو مجھ کو اپنی طرف سے ایک ولی عطا فرما جو میرا اور اولاد یعقوب کا وارث ہو، اور اے اللہ تو اسے پسندیدہ قرار دے۔

ان آیات میں ورثہ سے مال ہی کا ورثہ مراد ہے۔ اور اسے معنی مجازی پر محمول کرتے ہوئے علم و نبوت کا ورثہ مراد لینا نہ صرف بعید بلکہ واقعیت کے بھی خلاف ہے۔ کیونکہ علم و نبوت کا ورثہ میں ملنے والی چیزیں نہیں ہیں اور نہ ان میں بطور ورثہ منتقل ہوا کرتیں۔ تو پھر تمام انبیاء کی اولاد کو نبی ہونا چاہیے تھا۔ اس تفریق کے کوئی معنی نہیں کہ بعض انبیاء کی اولاد کو ورثہ نبوت ملے اور بعض کو اس سے محروم کر دیا جائے حیرت ہے کہ نبوت کے بطور ورثہ منتقل ہونے کا نظریہ ان لوگوں کی طرف سے پیش ہوتا ہے جو ہمیشہ سے شیعوں پر اعتراض کرتے چلے آئے ہیں کہ انہوں نے امامت و خلافت کو ایک موروثی چیز قرار دے کر اسے ایک بی خاندان میں منحصر کر دیا ہے تو کیا یہاں ورثہ نبوت ایک موروثی چیز بن کر نہ رہ جائے گی۔

اگر حضرت ابو بکر کی نظر میں اس حدیث کی رو سے پیغمبر کا کوئی وارث نہیں ہو سکتا تھا تو اس وقت یہ حدیث کہاں تھی کہ جب حضرت فاطمہ علیہ السلام کا حق وراثت تسلیم کرتے ہوئے دستاویز تحریر کردی تھی۔ چنانچہ صاحب سیرۃ حلبیہ سبط ابن جوزی سے نقل کرتے ہیں۔

حضرت ابو بکر منبر پر تھے کہ جناب فاطمہ تشریف لائیں اور فرمایا کہ قرآن میں یہ تو ہو کہ تمہاری بیٹی تمہاری وارث بنے اور میں اپنے باپ کا ورثہ نہ پاؤں اس پر حضرت ابو بکر رونے لگے اور منبر سے نیچے اتر آئے اور حضرت فاطمہ کو دستاویز لکھ دی۔ اتنے میں حضرت عمر آئے اور پوچھا کیا ہے؟ حضرت ابو بکر نے کہا میں نے حضرت فاطمہ علیہ السلام کے لیے میراث کا نوشتہ لکھ دیا ہے کہ جو انہیں ان کے باپ کی طرف سے پہنچتی ہے۔ حضرت عمر نے کہا کہ پھر مسلمانوں پر کیا صرف کرو گے جب کہ تم عرب تم سے جنگ کے لیے آمادہ ہیں، اور یہ کہہ کر حضرت عمر نے وہ تحریر چاک کر ڈالی اس طرز عمل کو دیکھنے کے بعد ہر صاحب بصیرت بآسانی اس نتیجہ پر پہنچ سکتا

ہے کہ یہ روایت خود ساختہ اور غلط ہے اور صرف فدک پر تصرف حاصل کرنے کے لیے گڑھ لی گئی ہے تھی۔ چنانچہ جناب سیدہ نے اسے تسلیم کرنے سے انکار کر دیا اور اس طرح اپنے غم و غصہ کا اظہار کیا کہ حضرت ابوبکر و عمر کے بارے میں وصیت فرمادی کہ یہ دونوں ان کی نماز جنازہ میں شریک نہ ہوں۔ جناب سیدہ کی اس ناراضگی کو جذبات پر محمول کرتے ہوئے اس کی اہمیت کو کم کرنا کسی صحیح جذبہ کی بنا پر نہیں ہے۔ کیونکہ اگر یہ ناراضگی جذبات کے ماتحت ہوتی۔ تو امیر المومنین علیہ السلام حضرت زہر اعلیہ السلام کی اس بے محل ناراضگی کو روکتے۔ مگر کوئی تاریخ یہ نہیں بتاتی کہ جناب امیر علیہ السلام نے اس ناراضگی کو بے محل سمجھا ہو۔ اور پھر آپ کی ناراضگی ذاتی رنجش اور جذبات کے نتیجہ میں ہو کیسے سکتی تھی۔ جب کہ ان کی خوشنودی و ناخشنودی عین منشائے الہی کے مطابق ہوتی تھی۔ چنانچہ پیغمبر اکرم صلی اللہ علیہ وآلہ وسلم کا یہ ارشاد اس کا شاہد ہے۔

اے فاطمہ (صلوٰۃ اللہ و سلامہ علیہا) اللہ تمہارے غضب سے غضبناک اور تمہاری خوشنودی سے خوشنود ہوتا ہے۔

46 مکتوب ایک عامل کے نام :

تم ان لوگوں میں سے ہو جن سے دین کے قیام میں مدد لیتا ہوں۔ اور گنہگاروں کی نخوت توڑتا ہوں۔ اور خطرناک سرحدوں کی حفاظت کرتا ہوں۔ پیش آنے والی مہمات میں اللہ سے مدد مانگو۔ (رعیت کے بارے میں) سختی کے ساتھ کچھ نرمی کی آمیزش کئے رہو۔ جہاں تک مناسب ہو نرمی برتو۔ اور جب سختی کے بغیر کوئی چارہ نہ ہو تو سختی کرو۔ رعیت سے خوش خلقی اور کشادہ روئی سے پیش آؤ۔ ان سے اپنا رویہ نرم رکھو۔ اور کنکھیوں اور نظر بھر کر دیکھنے اور اشارہ اور سلام کرنے میں برابری کرو تاکہ بڑے لوگ تم سے بے راہ روی کی توقع نہ رکھیں اور کمزور تمہارے انصاف سے مایوس نہ ہوں۔ والسلام۔

47 وصیت جب آپ کو ابن ملجم لعنہ اللہ ضربت لگا چکا تو آپ نے حسن و حسین علیہما السلام سے فرمایا:

میں تم دونوں کو وصیت کرتا ہوں کہ اللہ سے ڈرتے رہنا، دنیا کے خواہشمند نہ ہونا، اگرچہ وہ تمہارے پیچھے لگے اور دنیا کی کسی ایسی چیز پر نہ کڑھنا جو تم سے روک لی جائے جو کہنا حق کے لیے کہنا اور جو کرنا ثواب کے لیے کرنا۔ ظالم کے دشمن اور مظلوم کے مددگار بنے رہنا۔

میں تم کو اپنی تمام اولاد کو، اپنے کنبہ کو اور جن جن تک میرا یہ نوشتہ پہنچے سب کو وصیت کرتا ہوں کہ اللہ سے ڈرتے رہنا اپنے معاملات درست اور آپس کے تعلقات کو سلجھائے رکھنا، کیونکہ میں نے تمہارے نانا رسول اللہ صلی اللہ علیہ وآلہ وسلم کو فرماتے سنا ہے کہ آپس کی کشیدگیوں کو مٹانا، عام نماز روزے سے افضل ہے۔ (دیکھو) یتیموں کے بارے میں اللہ سے ڈرتے رہنا ان کے کام و دہن کے لیے فاقہ کی نوبت نہ آئے اور تمہاری موجودگی میں وہ تباہ برباد نہ ہو جائیں اپنے ہمسایوں کے بارے میں اللہ سے ڈرتے رہنا کیونکہ ان کے بارے میں تمہارے پیغمبر نے برابر ہدایت کی ہے اور آپ اس حد تک ان کے لیے سفارش فرماتے رہے کہ ہم لوگوں کو یہ گمان ہونے لگا کہ آپ انہیں بھی ورثہ دلائیں گے۔ قرآن کے بارے میں اللہ سے ڈرتے رہنا ایسا نہ ہو کہ دوسرے اس پر عمل کرنے میں تم پر سبقت لے جائیں۔ نماز کے بارے میں اللہ سے ڈرنا کیونکہ وہ تمہارے دین کا ستون ہے اپنے پروردگار کے گھر کے بارے میں اللہ سے ڈرنا اپنے جیتے جی اسے خالی نہ چھوڑنا کیونکہ اگر یہ خالی چھوڑ دیا گیا تو پھر (عذاب سے

(مہلت نہ پاؤ گے، جان، مال اور زبان سے راہ خدا میں جہاد کرنے کے بارے میں اللہ کو نہ بھولنا اور تم کو لازم ہے کہ آپس میں میل ملاپ رکھنا اور ایک دوسرے کی اعانت کرنا۔ اور خبردار ایک دوسرے کی طرف سے پیٹھ پھیرنے اور تعلقات توڑنے سے پرہیز کرنانیکی کا حکم دینے اور برائی سے منع کرنے سے کبھی ہاتھ نہ اٹھانا ورنہ بدکردار تم پر مسلط ہو جائیں گے۔ پھر دعا مانگو گے تو قبول نہیں ہو گی۔

(پھر ارشاد فرمایا) اے عبد المطلب کے بیٹو! ایسا نہ ہونے پائے کہ تم امیر المومنین علیہ السلام قتل ہو گئے، امیر المومنین علیہ السلام قتل ہو گئے کے نعرے لگاتے ہوئے مسلمانوں کے خون سے ہولی کھیلنا شروع کر دو۔

دیکھو! میرے بدلے میں صرف میرا قاتل ہی قتل کیا جائے اور دیکھو! جب میں اس ضرب سے مرجاؤں تو اس کے ایک ضرب کے بدلے میں ایک ہی ضرب لگانا اور اس شخص کے ہاتھ پیر نہ کاٹنا کیونکہ میں نے رسول اللہ صلی اللہ علیہ وآلہ وسلم کو فرماتے ہوئے سنا ہے کہ خبردار! کسی کے بھی ہاتھ پیر نہ کاٹو، اگرچہ وہ کائنات والا کتابی ہو۔

48 مکتوب معاویہ ابن ابی سفیان کے نام :

یا درکھو! سرکشی اور دروغ گوئی انسان کو دین و دنیا میں رسوا کر دیتی ہے اور نکتہ چینی کرنے والے کے سامنے اس کی خامیاں کھول دیتی ہے تم جانتے ہو کہ جس چیز کا ہاتھ سے جانا ہی طے ہے، اسے تم پانہیں سکتے۔ بیت سے لوگوں نے بغیر کسی حق کے کسی مقصد کو

چاہا اور منشاء الہی کے خلاف تاویلیں کرنے لگے، تو اللہ نے انہیں جھٹلا دیا۔ لہذا تم بھی اس دن سے ڈور جس میں وہی شخص خوش ہوگا جس نے اپنے اعمال کے نتیجہ کو بہتر بنالیا ہو اور وہ شخص نادم و شرمسار ہوگا جس نے اپنی باگ ڈور شیطان کو تھمادی اور اس کے ہاتھ سے اسے نہ چھیننا چاہا اور تم نے ہمیں قرآن کے فیصلہ کی دعوت دی۔ حالانکہ تم قرآن کے اہل نہیں تھے تو ہم نے تمہاری آواز پر لبیک نہیں کہی بلکہ قرآن کے حکم پر لبیک کہی۔ والسلام!

49 مکتوب معاویہ کے نام:

دنیا آخرت سے روگرداں کر دینے والی ہے اور جب دنیا دار اس سے کچھ تھوڑا بہت پالیتا ہے تو وہ اس کے لیے اپنی حرص و شیفگی کے دروازے کھول دیتی ہے اور یہ نہیں ہوتا کہ اب جتنی دولت مل گئی اس پر اکتفا کرے، اور جو ہاتھ نہیں آیا اس سے بے نیاز رہے۔ حالانکہ نتیجہ میں جو کچھ جمع کیا ہے اس سے جدائی اور کچھ بندوبست کیا ہے اس کی شکست لازمی ہے اور اگر تم گزشتہ حالات سے عبرت حاصل کرو تو باقی عمر کی حفاظت کر سکو گے۔ والسلام!

50 مکتوب جو مدینہ سے بصرہ کی جانب روانہ ہوئے اہل کوفہ کے نام تحریر فرمایا:

خدا کے بندے علی امیر المومنین علیہ السلام کے نام جو مددگاروں میں سربرآوردہ، اور قوم عرب میں بلند نام ہیں۔ میں عثمان کے معاملہ سے تمہیں اس طرح آگاہ کئے دیتا ہوں، کہ سننے اور دیکھنے

میں کوئی فرق نہ رہے۔ لوگوں نے ان پر اعتراضات کئے تو مہاجرین میں سے ایک میں ایسا تھا جو زیادہ سے زیادہ کوشش کرتا تھا کہ ان کی مرضی کے خلاف کوئی بات نہ ہو، اور شکوہ شکایت بہت کم کرتا تھا۔ البتہ ان کے بارے میں طلحہ و زبیر کی ہلکی سے ہلکی رفتار بھی تند و تیز تھی اور نرم سے نرم آواز بھی سختی و درشتی لیے ہوئے تھی اور ان پر عائشہ کو بھی بے تحاشہ غصہ تھا۔ چنانچہ ایک گروہ آمادہ ہو گیا اور اس نے انہیں قتل کر دیا اور لوگوں نے میری بیعت کر لی۔ اس طرح کہ نہ ان پر کوئی زور زبردستی تھی اور نہ انہیں مجبور کیا گیا تھا، بلکہ انہوں نے رغبت و اختیار سے ایسا کیا۔ اور تمہیں معلوم ہونا چاہیے کہ دارالبجرت (مدینہ) اپنے رہنے والوں سے خالی ہو گیا ہے۔ اور اس کے باشندوں کے قدم وہاں سے اکھڑ چکے ہیں۔ اور وہ دیگ کی طرح ابل رہا ہے اور فتنہ کی چکی چلنے لگی ہے لہذا اپنے امیر کی طرف تیزی سے بڑھو اور اپنے دشمنوں سے جہاد کرنے کے لیے جلدی سے نکل کھڑے ہو۔

ابن میثم نے تحریر کیا ہے کہ جب امیر المومنین علیہ السلام طلحہ و زبیر کی شورش انگیزیوں کی خبر سن کر بصرہ کی جانب روانہ ہوئے تو مقام مائ العذیب سے امام حسن علیہ السلام اور عمار یاسر کے ہاتھ یہ خط اہل کوفہ کے نام بھیجا اور ابن ابی الحدید نے یہ روایت لکھی ہے کہ جب حضرت نے زبذہ میں منزل کی تو محمد ابن جعفر اور محمد ابن ابی بکر کے ذریعہ اسے روانہ کیا۔

حضرت علیہ السلام نے اس مکتوب میں واضح طور پر اس امر پر روشنی ڈالی ہے کہ حضرت عثمان کا قتل ام المومنین اور طلحہ و زبیر کی کوششوں کا نتیجہ تھا اور وہی اس میں بڑھ چڑھ کر حصہ لینے والے تھے اور حضرت عائشہ تو اپنے حدود کا رکھنا ملحوظ رکھنے بغیر عام اجتماعات میں ان کی بے عنوانیوں کو بے نقاب کر کے ان کے قتل کا حکم دیا کرتی تھیں۔ چنانچہ شیخ محمد عبدہ نے تحریر کیا ہے کہ:

حضرت عائشہ نے جب کہ حضرت عثمان منبر پر تھے رسول کی جوتیاں اور قمیض نکالی اور ان سے کہا کہ یہ رسول اللہ کی جوتیاں اور ان کی قمیض ہے۔ ابھی یہ چیزیں پرانی بھی نہیں ہوئیں کہ تم نے ان کے دین کو بدل دیا۔ اور سنت کو

مسخ کر دیا۔ پھر دونوں میں بیت زیادہ تلخ کلامی ہوئی۔ اور حضرت عائشہ انہیں ایک مشہور آدمی سے تشبیہ دیتے ہوئے نعتل کہا کرتی تھیں۔

لوگ حضرت عثمان کے ہاتھوں نالاں تھے ہی ان باتوں سے ان کی ہمت بندھی اور انہوں نے ان کو محاصرہ میں لے لیا تاکہ وہ اپنی روش میں ترمیم کریں یا خلافت سے کنارہ کش ہو جائیں اور ان حالات میں یہ قوی اندیشہ تھا کہ اگر انہوں نے ان دو میں سے ایک بات تسلیم نہ کی تو قتل کر دیئے جائیں گے اور یہ سب کچھ حضرت عائشہ کی نظروں کے سامنے تھا۔ مگر انہوں نے اس کی طرف کوئی توجہ نہ کی اور انہیں محاصرہ میں چھوڑ کر مکہ جانے کا تہیہ کر لیا۔ حالانکہ اس موقع پر مروان اور عتاب ابن اسید نے ان سے کہا بھی کہ اگر آپ اپنا سفر ملتوی کر دیں تو ممکن ہے کہ ان کی جان بچ جائے اور یہ ہجوم چھٹ جائے مگر آپ نے فرمایا میں نے حج کا ارادہ مصمم کر لیا ہے۔ جسے بدلا نہیں جاسکتا جس پر مروان نے بطور تمثیل یہ شعر پڑھا۔

حرق قیس علی البلاد حتی اذا اضطربت اجذما

(ترجمہ) قیس نے میرے خلاف شہروں میں آگ لگا لی اور جب وہ شعلہ در ہوئے تو دامن بچا کر چلتا ہوا۔

اسی طرح طلحہ و زبیر کے غصہ کا پارہ بھی ان کے خلاف چڑھا رہتا تھا اور وہ اس آگ کو بھڑکانے اور مخالفت کو بھڑکانے میں پیش پیش رہتے تھے اور اس لحاظ سے بڑی حد تک قتل عثمان میں شریک اور ان کے خون کے ذمہ دار تھے۔ اور دوسرے لوگ بھی ان کو اسی حیثیت سے جانتے اور انہی کو قاتل ٹھہراتے تھے اور ان کے بھوا خواہ بھی صفائی پیش کرنے سے قاصر رہتے تھے۔ چنانچہ ابن قتیبہ تحریر کرتے ہیں کہ جب مقام اوطاس میں حضرت عائشہ سے مغیرہ ابن شعبہ کی ملاقات ہوئی تو اس نے آپ سے دریافت کیا کہ:

اے ام المومنین کہاں کا ارادہ ہے؟ فرمایا بصرہ کا کہا کہ وہاں کیا کام ہے؟ فرمایا خون عثمان کا قصاص لینا ہے اس نے کہا کہ عثمان کے قاتل تو آپ کے ہمراہ ہیں۔ پھر مروان کی طرف متوجہ ہوا اور پوچھا کہ تمہارا کہاں کا ارادہ ہے؟ اس نے کہا کہ میں بھی بصرہ جا رہا ہوں کہا کس مقصد کے لیے؟ کہا کہ عثمان کے قاتلوں سے بدلہ لینا ہے اس نے کہا کہ عثمان کے قاتل تو تمہارے ساتھ ہی ہیں اور انہی طلحہ و زبیر نے تو انہیں قتل کیا تھا۔

بہر صورت جب یہ قاتلین عثمان کی جماعت امیر المومنین علیہ السلام کو مورد الزام ٹھہرا کر بصرہ میں ہنگامہ آرائی کے لیے پہنچ گئی تو امیر المومنین علیہ السلام بھی اس فتنہ کو دبانے کے لیے اٹھ کھڑے ہوئے اور اہل کوفہ کا تعاون حاصل کرنے کے لیے یہ خط لکھا جن پر وہاں کے جانبازوں اور جانثاروں کی ایک عظیم جماعت اٹھ کھڑی ہوئی اور آپ کی فوج میں آکر شامل ہو گئی اور پوری ہمت و جوانمردی سے دشمن کا مقابلہ کیا جس میں امیر المومنین علیہ السلام نے بھی اعتراف کیا ہے، چنانچہ اس کے بعد کا مکتوب اسی اعتراف حقیقت کے سلسلہ میں ہے۔

51 مکتوب خراج کے تحصیلداروں کے نام:

خدا کے بند ے علی امیرالمومنین علیہ السلام کا خط خراج وصول کرنے والوں کی طرف .

جو شخص اپنے انجام کار سے خائف نہیں ہوتا وہ اپنے نفس کے بچاؤ کے لیے کوئی سروسامان فراہم نہیں کر سکتا . تمہیں معلوم ہونا چاہیے کہ جو فرائض تم پر عائد کئے گئے ہیں وہ کم ہیں اور ان کا ثواب زیادہ ہے . خدا نے ظلم و شرکشی سے جو روکا ہے اس پر سزا کا خوف نہ بھی ہوتا جب بھی اس سے بچنے کا ثواب ایسا ہے کہ اس کی طلب سے بے نیاز ہونے میں کوئی عذر نہیں کیا جاسکتا . لوگوں سے عدل و انصاف کا رویہ اختیار کرو . اور ان کی خواہشوں پر صبر و تحمل سے کام لو اور اس لیے کہ تم رعیت کے خزینه دار امت کے نمائندے اور اقتدار اعلیٰ کے فرستادہ ہو . کسی سے اس کی ضرورت کو قطع نہ کرو اور اس کے مقصد میں روڑے نہ اٹکاؤ اور لوگوں سے خراج وصول کرنے کے لیے ان کے جاڑے یا گرمی کے کپڑوں اور مویشیوں کو جن سے وہ کام لیتے ہوں ، اور ان کے غلاموں کو فروخت نہ کرو ، اور کسی کو پیسہ کی خاطر کوڑے نہ لگاؤ ، اور کسی مسلمان یا ذمی کے مال کو ہاتھ نہ لگاؤ . مگر یہ کہ اس کے پاس گھوڑا یا ہتھیار ہو کہ جو اسلام کے خلاف استعمال ہونے والا ہو اس لیے کہ یہ ایسی چیز ہے کہ کسی مسلمان کے لیے یہ مناسب نہیں کہ وہ اسکو دشمنان اسلام کے ہاتھوں میں رہنے دے کہ جو مسلمانوں پر غلبہ کا سبب بن جائے اور اپنوں کی خیر خوبی فوج سے نیک برتاؤ رعیت کی امداد اور دین خدا کو مضبوط کرنے میں

کوئی دقیقہ اٹھا نہ رکھو۔ اللہ کی راہ میں جو تمہارا فرض ہے اسے سرانجام دو۔ کیونکہ اللہ سبحانہ اپنے احسانات کے بدلہ میں ہم سے اور تم سے یہ چاہا ہے کہ مقدور بھرا س کالشکر اور طاقت بھی اس کی نصرت کریں اور ہماری قوت و طاقت بھی تو خدا ہی کی طرف سے ہے۔

52 مکتوب نماز کے بارے میں مختلف شہروں کے حکمرانوں کے نام :

ظہر کی نماز پڑھاؤ اس وقت تک کہ سورج اتنا جھک جائے کہ بکریوں کے بازے کی دیوار کا سایہ اس کے برابر ہو جائے اور عصر کی نماز اس وقت تک پڑھ لینا چاہیے ابھی روشن زندہ ہو اور دن ابھی اتنا باقی ہو کہ چھ میل کی مسافت طے کی جاسکے اور مغرب کی نماز اس وقت پڑھاؤ جب روزہ دار روزہ افطار کرتا ہے اور حاجی عرفات سے واپس جاتے ہیں اور عشاء کی نماز مغرب کی سرخی غائب ہونے سے رات کے ایک تہائی حصہ تک پڑھا دو اور صبح کی نماز اس وقت پڑھاؤ جب آدمی اپنے ہمراہی کا چہرہ پہچان لے اور نماز اتنی مختصر پڑھاؤ جو ان میں سے سب سے کمزور آدمی پر بھی باز نہ ہو اور لوگوں کے لیے صبر آزمانہ بن جاؤ۔

53 عہد نامہ اس دستاویز کو (مالک) اشتر نخعی رحمۃ اللہ کے لیے تحریر فرمایا۔

جب کہ محمد ابن ابی بکر کے حالات بگڑ جانے پر انہیں مصر اور اس کے اطراف کی حکومت سپرد کی۔ یہ سب سے طویل عہد نامہ اور

امیر المومنین علیہ السلام کے توقیعات میں سب سے زیادہ محاسن پر مشتمل ہے ۔

بِسْمِ اللّٰهِ الرَّحْمٰنِ الرَّحِیْمِ ہ ط

یہ ہے وہ فرمان جس پر کاربند رہنے کا حکم دیا ہے خدا کے بندے علی امیر المومنین علیہ السلام نے مالک ابن حارث اشتر کو جب مصر کا انہیں والی بنا یا تاکہ وہ خراج میں جمع کریں دشمنوں سے لڑیں رعایا کی فلاح و بیبود اور شہروں کی آبادی کا انتظام کریں ۔

انہیں حکم ہے کہ اللہ کا خوف کریں اس کی اطاعت کو مقدم سمجھیں اور جن فرائض و سنن کا اس نے اپنی کتاب میں حکم دیا ہے ان کا اتباع کریں کہ انہی پیروی سے سعادت اور انہی کے ٹھکرانے اور برباد کرنے سے بدبختی و امنگیر ہوتی ہے اور یہ کہ اپنے دل اپنے ہاتھ اور اپنی زبان سے اللہ کی نصرت میں لگے رہیں کیونکہ خدائے بزرگ و برتر نے ذمہ لیا ہے کہ جو اس کی نصرت کرے گا وہ اس کی مدد کرے گا اور جو اس کی حمایت کے لیے کھڑا ہوگا وہ اسے عزت و سرفرازی بخشے گا ۔

اس کے علاوہ انہیں حکم ہے کہ وہ نفسانی خواہشوں کے وقت اپنے نفس کو کچلیں اور اس کی منہ زوریوں کے وقت اسے روکیں کیونکہ نفس برائیوں ہی کی طرف لے جانے والا ہے مگر یہ کہ خدا کا لطف و کرم شامل حال ہو ۔

اے مالک! اس بات کو جانے رہو کہ تمہیں ان علاقوں میں بھیج رہا ہوں کہ جہاں تم سے پہلے عادل اور ظالم کئی حکومتیں گزر چکی ہیں اور لوگ تمہارے طرز عمل کو اسی نظر سے دیکھیں گے جس

نظر سے تم اپنے اگلے حکمرانوں کے طور طریقے کو دیکھتے رہے ہو
 اور تمہارے بارے میں بھی وہی کہیں گے جو تم ان حکمرانوں کے
 بارے میں کہتے ہو۔ یہ یاد رکھو کہ خدا کے نیک بندوں کا پتہ چلتا
 ہے اسی نیک نامی سے جو ان پیدبندگان الہی میں خدا نے دے رکھی ہے
 لہذا ہر ذخیرے سے زیادہ پسند تمہیں نیک اعمال کا ذخیرہ ہونا
 چاہیے۔ تم اپنی خواہشوں پر قابو رکھو اور جو مشاغل تمہارے لیے حلا
 ل نہیں ہیں ان میں سے صرف کرنے سے اپنے نفس کے ساتھ بخل کرو
 کیونکہ نفس کے ساتھ بخل کرنا ہی اس کے حق کو ادا کرنا ہے۔ چاہے
 وہ خود اسے پسند کرے یا ناپسند۔ رعایا کے لیے اپنے دل کے اندر رحم
 و رافت اور لطف و محبت کو جگہ دو۔ ان کے لیے پہاڑ کھانے والا
 درندہ نہ بن جاؤ کہ انہیں نگل جانا غنیمت سمجھتے ہو۔ اس لیے کہ
 رعایا میں دو قسم کے لوگ ہیں۔ ایک تو تمہارے دینی بھائی اور
 دوسرے تمہارے جیسی مخلوق خدا۔ ان کی لغزشیں بھی ہوں گی۔
 خطاؤں سے بھی انہیں سابقہ پڑے گا اور ان کے ہاتھوں سے جان بوجھ
 کر یا بھولے چوکے سے غلطیاں بھی ہوں گی۔ تم ان سے اسی طرح عفو
 و درگزر سے کام لینا جس طرح اللہ سے اپنے لیے عفو و درگزر کو
 پسند کرتے ہو۔ اس لیے کہ تم ان پر حاکم ہو اور تمہارے اوپر تمہارا
 امام حاکم ہے اور جس (امام) نے تمہیں والی بنا یا ہے اس کے اوپر اللہ
 ہے۔ اس اور اس نے تم سے ان لوگوں کے معاملات کی انجام دہی چاہی
 ہے اور ان کے ذریعہ تمہاری آزمائش کی ہے اور دیکھو خبردار! اللہ
 سے مقابلہ کے لیے نہ اترنا۔ اس لیے کہ اس کے غضب کے سامنے تم بے
 بس ہو اور اس کے عفو و رحمت سے بے نیاز نہیں ہو سکتے۔ تمہیں
 کسی کو معاف کر دینے پر پچھتانا اور سزا دینے پر اترانا نہ چاہیے۔ غصہ
 میں جلد بازی سے کام نہ لو۔ جب کہ اس کے ٹال دینے کی گنجائش

ہو کبھی یہ نہ کہنا کہ میں حاکم بنایا گیا ہوں۔ لہذا میرے حکم کے آگے سر تسلیم خم ہو نا چاہیے۔ کیونکہ یہ دل میں فساد پیدا کرنے دین کو کمزور بنانے میں اور بردباریوں کو قریب لانے کا سبب ہے اور کبھی حکومت کی وجہ سے تم میں تمکنت یا غرور پیدا ہو تو اپنے سے بالاتر اللہ کے مالک کی عظمت کو دیکھو! اور خیال کرو کہ وہ تم پر وہ قدرت رکھتا ہے کہ جو خود تم اپنے آپ پر نہیں رکھتے۔ یہ چیز تمہاری رعونت و سرکشی کو دبا دے گی، اور تمہاری طغیانی کو روک دے گی اور تمہاری کھوئی ہوئی عقل کو پلٹا دے گی۔

خبردار! کبھی اللہ کے ساتھ اس کی عظمت میں ٹکراؤ اور اس کی شان و جبروت سے ملنے کی کوشش نہ کرو کیونکہ اللہ ہر جبار و سرکش کو نیچا دکھاتا ہے اور ہر معزور کے سر کو جھکا دیتا ہے۔

اپنی ذات کے بارے میں اور اپنے خاص عزیزوں اور رعایا میں سے اپنے دل پسند افراد کے معاملے میں حقوق اللہ اور حقوق الناس کے متعلق بھی انصاف کرنا۔ کیونکہ اگر تم نے ایسا نہ کیا تو ظالم ٹھہراؤ گے۔ اور جو خدا کے بندوں پر ظلم کرتا ہے۔ تو بندوں کی بجائے اللہ اس کا حریف و دشمن بن جاتا ہے اور جس کا وہ حریف و دشمن ہو۔ اس کی ہر دلیل کو کچل دے گا، اور وہ اللہ سے برسر پیکار رہے گا۔ یہاں تک کہ باز آئے اور توبہ کر لے۔ اور اللہ کی نعمتوں کو سلب کرنے والی اس کی عقوبتوں کو جلد بلاوا دینے والی کوئی چیز اس سے بڑھ کر نہیں ہے کہ ظلم پر باقی رہا جائے کیونکہ اللہ مظلوموں کی پکار سنتا ہے اور ظالموں کے لیے موقع کا منتظر رہتا ہے۔

تمہیں سب طریقوں سے زیادہ وہ طریقہ پسند ہونا چاہیے جو حق کے اعتبار سے بہترین، انصاف کے لحاظ سے سب کو شامل اور رعایا کے

زیادہ سے زیادہ افراد کی مرضی کے مطابق ہو، کیونکہ عوام کی ناراضگی خاص کی رضا مندی کو بے اثر بنا دیتی ہے۔ اور خاص کی ناراضگی عوام کی رضامندی کے ہوتے ہوئے نظر انداز کی جاسکتی ہے۔ اور یہ یاد رکھو! کہ رعیت میں خاص سے زیادہ کوئی ایسا نہیں کہ جو خوش حالی کے وقت حاکم پر بوجھ بننے والا، مصیبت کے وقت امداد سے کترا جانے والا، انصاف پر نازک بھوں پڑنے سے چڑھانے والا، طلب و سوال کے موقع پر پنچے جھاڑ کر پیچھے کرنے والا، بخشش پر کم شکر گزار ہو نہ والا محروم کر دیئے جانے پر بمشکل عذر سننے والا اور زمانہ کی ابتلاؤں پر بے صبری دکھانے والا ہو اور دین کا مضبوط سہارا مسلمانوں کی قوت اور دشمن کے مقابلے میں سامان دفاع یہی امت کے عوام ہوتے ہیں لہذا تمہاری پوری توجہ اور تمہارا پورا رخ انہی کی جانب ہونا چاہیے۔

اور تمہاری رعایا میں تم سے سب سے زیادہ دور اور سب سے زیادہ تمہیں ناپسند وہ ہونا چاہیے جو لوگوں کی عیب جوئی میں زیادہ لگا رہتا ہو۔ کیونکہ لوگوں میں عیب تو ہوتے ہی ہیں۔ حاکم کے لیے انتہائی شایان یہ ہے کہ ان پر پردہ ڈالے۔ لہذا جو عیب تمہاری نظروں سے اوجھل ہوں انہیں نہ اچھالنا۔ کیونکہ تمہارا کام انہی عیبوں کو مٹا نا ہے کہ جو تمہارے اوپر ظاہر ہوں اور جو چھپے ڈھکے ہوں۔ ان کا فیصلہ اللہ کے ہاتھ ہے اس لیے جہاں تک بن پڑے عیبوں کو چھپاؤ تاکہ اللہ بھی تمہارے ان عیوب کی پردہ پوشی کرے جنہیں تم رعیت سے پوشیدہ رکھنا چاہتے ہو لوگوں سے کینہ کی ہر گرہ کو کھول دو اور دشمنی کی ہر رسی کاٹ دو اور ہر ایسے رویہ سے جو تمہارے لیے مناسب نہیں ہے خبر بن جاؤ اور چغل خور کی جھٹ سے ہاں میں

ہاں نہ ملاؤ۔ کیونکہ وہ فریب کا رہتا ہے۔ اگرچہ خیر خواہوں کی صورت میں سامنے آتا ہے۔

اپنے مشورہ میں کسی بخیل کو شریک نہ کرو تاکہ وہ تمہیں دوسروں کے ساتھ بھلائی کرنے سے روکے گا، اور فقر و افلاس کا خطرہ دلائے گا۔ اور نہ کسی بزدل سے مہمات میں مشورہ لینا کہ وہ تمہاری ہمت پست کر دے گا۔ اور نہ کسی لالچی سے مشورہ کرنا کہ وہ ظلم کی راہ سے مال بٹورنے کو تمہاری نظروں میں سجا دے گا۔ یاد رکھو! کہ بخل، بزدلی اور حرص اگرچہ الگ الگ خصلتیں ہیں، مگر اللہ سے بدگمانی ان سب میں شریک ہے تمہارے لیے سب سے بدتر و زیروہ ہو گا۔ جو تم سے پہلے بدکرداروں کا وزیر اور گناہوں میں ان کا شریک رہ چکا ہے اس قسم کے لوگوں کو تمہارے مخصوصین میں سے نہ ہونا چاہیے کیونکہ وہ گنہگاروں کے معاون اور ظالموں کے ساتھی ہوتے ہیں۔ ان کی جگہ تمہیں ایسے لوگ مل سکتے ہیں جو تدبیر و رائے اور کارکردگی کے اعتبار سے ان کے مثل ہوں گے مگر ان کی طرح گناہوں کی گرانبازیوں میں دیے ہوئے نہ ہوں جنہوں نے نہ کسی ظالم کی اس کے ظلم میں مدد کی ہو۔ اور نہ کسی گنہگار کا اس کے گناہ میں ہاتھ بٹایا ہو، ان کا بوجھ تم پر ہلکا ہو گا اور یہ تمہارے بہترین معاون ثابت ہوں گے اور تمہارے علاوہ دوسروں سے ربط ضبط نہ رکھیں گے۔ انہی کو تم خلوت و جلوت میں اپنا مصاحب خاص ٹھہرا نا پھر تمہارے نزدیک ان میں زیادہ ترجیح ان لوگوں کو ہونا چاہیے کہ جو حق کی کڑوی باتیں تم سے کھل کر کہنے والے ہوں اور ان چیزوں میں کہ جنہیں اللہ اپنے مخصوص بندوں کے لیے پسند کرتا ہے تمہاری بہت کم مدد کرنے والے

ہوں چاہے وہ تمہاری خواہشوں سے کتنی ہی میل کھاتی ہوں۔ پرہیز گاروں اور راست بازوں سے اپنے کو وابستہ رکھنا۔ پھر انہیں اس کا عادی بنانا کہ وہ تمہارے کسی کارنامہ کے بغیر تمہاری تعریف کر کے تمہیں خوش نہ کریں۔ کیونکہ زیادہ مداح سرائی غرور پیدا کرتی ہے۔ اور سرکشی کی منزل سے قریب کر دیتی ہے اور تمہارے نزدیک نیکو کار اور بدکردار دونوں برابر نہ ہوں اس لیے کہ ایسا کرنے سے نیکوں کی نیکی سے رغبت کرنا اور بدوں کو بدی پر آمادہ کرنا ہے ہر شخص کو اسی کی منزلت پر رکھو کہ حاکم اپنی رعایا پر پورا اعتماد اسی وقت کرنا چاہیے جب کہ وہ ان سے حسن سلوک کرتا ہو اور ان پر بوجھ نہ لادے اور انہیں ایسی ناگوار چیزوں پر مجبور نہ کرے جو ان کے بس میں نہ ہوں۔ تمہیں ایسا رویہ اختیار کرنا چاہیے کہ اس حسن سلوک سے تمہیں رعیت پر پورا اعتماد ہو سکے۔ کیونکہ یہ اعتماد تمہاری طویل اندرونی الجھنوں کو ختم کر دے گا اور سب سے زیادہ تمہارے اعتماد کے وہ مستحق ہیں جن کے ساتھ تم نے اچھا سلوک کیا ہو، اور سب سے زیادہ بے اعتمادی کے مستحق وہ ہیں جن سے تمہارا برتاؤ اچھا نہ رہا ہو۔

اور دیکھو! اس اچھے طور طریقے کو ختم نہ کرنا کہ جس پر اس امت کے بزرگ چلتے رہے ہیں اور جس سے اتحاد و یک جہتی پیدا اور رعیت کی اصلاح ہوئی ہے اور ایسے طریقے ایجاد نہ کرنا کہ جو پہلے طریقوں کو کچھ ضرر پہنچائیں اگر ایسا کیا تو نیک روش کے قائم کرجانے والوں کو ثواب تو ملتار ہے گا، مگر انہیں ختم کر دینے کا گناہ تمہاری گردن پر ہو گا اور اپنے شہروں کے اصلاحی امور کو مستحکم کرنے اور ان چیزوں کے قائم کرنے میں کہ جن سے اگلے

لوگوں کے حالات مضبوط رہے تھے علمائے و حکما کے ساتھ باہمی مشورہ اور بات چیت کرتے رہنا۔

اور تمہیں معلوم ہونا چاہیے کہ رعایا میں کئی طبقے ہوتے ہیں جن کی سود و بیبود ایک دوسرے سے وابستہ ہوتی ہیں اور وہ ایک دوسرے سے بے نیاز نہیں ہو سکتے ان میں سے ایک طبقہ وہ ہے جو اللہ کی راہ میں کام آنے والے فوجیوں کا ہے دوسرا طبقہ وہ ہے جو عمومی و خصوصی تحریروں کا کام انجام دیتا ہے تیسرا انصاف کرنے والے قضا کا ہے چوتھا حکومت کے وہ اعمال جن سے امن اور انصاف قائم ہوتا ہے پانچواں خراج دینے والے مسلمان اور جزیہ دینے والے ذمیوں کا چھٹا تجارت پیشہ و اہل حرفہ کا ساتواں فقرا و مساکین کا وہ طبقہ ہے کہ جو سب سے پست ہے اور اللہ نے ہر ایک کا حق معین کر دیا ہے اور اپنی کتاب یا سنت نبویمیں اس کی حد بندی کر دی اور یہ وہ مکمل دستور ہمارے پاس محفوظ ہے۔

(پہلا طبقہ) فوجی دستے یہ بحکم خدا رعیت کی حفاظت کا قلعہ فرمانرواؤں کی زینت دین و مذہب کی قوت اور امن کی راہ ہیں رعیت کا نظم و نسق انہی سے قائم رہ سکتا ہے اور فوج کی زندگی کا سہارا وہ خراج ہے جو اللہ نے اس کے لیے معین کیا ہے کہ جس سے وہ دشمنوں سے جہاد کرنے میں تقویت حاصل کرتے اور اپنی حالت کو درست بناتے اور ضروریات کو بہم پہنچاتے ہیں پھر ان دونوں طبقوں کے نظم و بقا کے لیے تیسرے طبقے کی ضروریات ہے کہ جو قضاۃ اعمال اور منشیان دفاتر کا ہے کہ جن کے ذریعے باہمی معاہدوں کی مضبوطی اور خراج اور دیگر منافع کی جمع آوری ہوتی ہے اور معمولی اور غیر معمولی معاملوں میں ان کے ذریعہ وثوق و اطمینان

حاصل کیا جاتا ہے۔ اور سب کا دار و مدار سوداگروں اور صناعتوں پر ہے کہ وہ ان کی ضروریات کو فراہم کرتے ہیں بازار لگاتے ہیں اور اپنی کاوشوں سے ان کی ضروریات کو مہیا کر کے انہیں خود مہیا کرنے سے آسودہ کر دیتے ہیں اس کے بعد پھر فقیروں اور باداروں کا طبقہ ہے جن کی اعانت و دستگیری ضروری ہے۔ اللہ تعالیٰ نے ان سب کے گزارے کی صورتیں پیدا کر رکھی ہیں اور ہر طبقے کا حاکم پر حق قائم ہے کہ وہ ان کے لیے اتنا مہیا کرے جو ان کی حالت درست کر سکے اور حاکم خدا کے ان تمام ضروری حقوق سے عہدہ برآ نہیں ہو سکتا مگر اسی صورت میں کہ پوری طرح کوشش کرے اور اللہ سے مدد مانگے اور اپنے کو حق پر ثابت و برقرار رکھے اور چاہے کہ اس کی آسان ہو کہ دشوار بہر حال اس کو برداشت کرے فوج کا سردار اس کو بنا نا جو اللہ کا اور اپنے رسول کا اور تمہارے امام کا سب سے زیادہ خیر خواہ ہو سب سے زیادہ پاک دامن ہو اور بردباری میں نمایاں ہو۔ جلد غصہ میں نہ آجاتا ہو۔ عذر معذرت پر مطمئن ہو جاتا ہو۔ کمزوروں پر رحم کھاتا ہو۔ اور طاقتوروں کے سامنے اکڑ جاتا ہو۔ نہ بد خوئی اسے جوش میں لے آتی ہو اور نہ پست ہمتی اسے ہٹھا دیتی ہو۔ پھر ایسا ہو نا چاہیے کہ تم بلند خاندان نیک گھرانے اور عمدہ روایات رکھنے والوں اور ہمت و شجاعت اور جود و سخاوت کے مالکوں سے اپنا ربط و ضبط بڑھاؤ کیونکہ یہی لوگ بزرگیوں کا سرمایہ اور نیکیوں کا سرچشمہ ہوتے ہیں۔ پھر ان کے حالات کی اس طرح دیکھ بھال کرنا جس طرح ماں باپ اپنی اولاد کی دیکھ بھال کرتے ہیں۔ اگر ان کے ساتھ کوئی ایسا سلوک کرو کہ جو ان کی تقویت کا سبب ہو تو اسے بڑا نہ سمجھنا، اور اپنے کسی معمولی سلوک کو بھی غیر اہم نہ سمجھ لینا

(کہ اسے چھوڑ بیٹھو) کیونکہ اس حسن سلوک سے ان کی خیر خواہی کا جذبہ ابھر آئے گا اور حسن اعتماد میں اضافہ ہوگا اور اس خیال سے کہ تم نے ان کی بڑی ضرورتوں کو پورا کر دیا ہے کہیں ان کی چھوٹی ضرورتوں سے آنکھ بند نہ کر لینا۔ کیونکہ یہ چھوٹی قسم کی مہربانی کی بات بھی اپنی جگہ فائدہ بخش ہوتی ہے۔ اور وہ بڑی ضرورتیں اپنی جگہ اہمیت رکھتی ہیں۔ اور فوجی سرداروں میں تمہارے بیاں وہ بلند منزلت سمجھا جائے جو فوجیوں کی اعانت میں برابر کا حصہ لیتا ہو۔ اور اپنے روپے پیسے سے اتنا سلوک کرتا ہو کہ جس سے ان کا اور ان کے پیچھے رہ جانے والے بال بچوں کا بخوبی گزارا ہو سکتا ہو تاکہ وہ ساری فکروں سے بے فکر ہو کر پوری یکسوئی کے ساتھ دشمن سے جہاد کریں۔ اس لیے کہ فوجی سرداروں کے ساتھ تمہارا مہربانی سے پیش آنا ان کے دلوں کو تمہاری طرف موڑ دے گا۔

حکمرانوں کے لیے سب سے بڑی آنکھوں کی ٹھنڈک اس میں ہے کہ شہروں میں عدل و انصاف برقرار رہے اور رعایا کی محبت ظاہر ہوتی رہے اور ان کی محبت اسی وقت ظاہر ہوا کرتی ہے کہ جب ان کے دلوں میں میل نہ ہو اور ان کی خیر خواہی اسی صورت میں ثابت ہوتی ہے کہ وہ اپنے حکمرانوں کے گرد حفاظت کے لیے گھیرے ڈالے رہیں۔ ان کا اقتدار سر پڑا بوجھ نہ سمجھیں اور نہ ان کی حکومت کے خاتمہ کے لیے گھڑیاں گنیں لہذا ان کی امیدوں میں وسعت و کشائش رکھنا انہیں اچھے لفظوں سے سراہتے رہنا اور ان کے کارناموں کا تذکرہ کرتے رہنا اس لیے کہ ان کے اچھے کارناموں کا ذکر بہاروں کو جوش میں لے آتا ہے اور پست ہمتوں کو ابھارتا ہے۔

انشاء اللہ جو شخص جس کارنامے کو انجام دے اسے پہچانتے رہنا اور ایک کا کارنامہ دوسرے کی طرف منسوب نہ کر دینا اور اس حسن کارکردگی کا صلہ دینے میں کمی نہ کرنا اور کبھی ایسا نہ کرنا کہ کسی شخص کی بلندی و رفعت کی وجہ سے اس کے معمولی کام ہو بڑا سمجھ لو اور کسی بڑے کام کو اس کے خود پست ہونے کی وجہ سے معمولی قرار دے لو۔

جب ایسی مشکلیں تمہیں پیش آئیں کہ جن کا حل نہ ہو سکے اور ایسے معاملات کہ جو مشتبہ ہو جائیں تو ان میں اللہ اور رسول کی طرف رجوع کرو، کیونکہ خدانے جن لوگوں کو ہدایت کرنا چاہی ہے ان کے لیے فرمایا ہے «اے ایمان داروں! اللہ کی اطاعت کرو اور اس کے رسول کی اور ان کی جو تم میں صاحبان امر ہوں اور اگر تم میں کسی بات پر اختلاف ہو جائے تو اللہ اور اس کے رسول کی طرف رجوع کرو تو اللہ کی طرف رجوع کرنے کا مطلب یہ ہے کہ اس کی کتاب کی محکم آیتوں پر عمل کیا جائے اور رسول کی طرف رجوع کرنے کا مطلب یہ ہے کہ آپ کے ان متفق علیہ ارشادات پر عمل کیا جائے جن میں کوئی اختلاف نہیں۔

پھر یہ لوگوں کے معاملات کا فیصلہ کرنے کے لیے ایسے شخص کو منتخب کرو جو تمہارے نزدیک تمہاری رعایا میں سب سے بہتر ہو، جو واقعات کی پیچیدگیوں سے ضیق میں نہ پڑ جاتا ہو اور نہ جھگڑنے والوں کے رویہ سے غصہ میں آتا ہو۔ نہ اپنے کسی غلط نقطہ نظر پر اڑتا ہو، نہ حق کو پہچان کر اس کے اختیار کرنے میں طبیعت پر بار محسوس کرتا ہو، نہ اس کا نفس ذاتی طمع پر جھک پڑتا ہو اور نہ بغیر پوری طرح چھان بین کئے ہوئے سرسری طور پر

کسی معاملہ کو سمجھ لینے پر اکتفا کرتا ہو۔ شک و شبہ کے موقعہ پر قدم روک لیتا ہو، اور دلیل و حجت کو سب سے زیادہ اہمیت دیتا ہو فریقین کی بخشا بخشی سے اکتانہ جاتا ہو۔ معاملات کی تحقیق میں بڑے صبر و ضبط سے کام لیتا ہو۔ اور جب حقیقت آئینہ ہو جاتی ہو تو بے دھڑک فیصلہ کر دیتا ہو۔ وہ ایسا ہو جسے سراہنا مغرور نہ بنائے اور تاننا جنبہ داری پر آمادہ نہ کرے۔ اگرچہ ایسے لوگ کم ہی ملتے ہیں۔ پھر یہ کہ تم خود ان کے فیصلوں کا بار بار جائزہ لیتے رہنا۔ دل کھول کر انہیں اتنا دینا کہ جوان کے پر عذر کو غیر مسموع بنا دے اور لوگوں کی انہیں کوئی احتیاج نہ رہے۔ اپنے ہاں انہیں ایسے باعزت مرتبہ پر رکھو کہ تمہارے دربار رس لوگ انہیں ضرر پہنچانے کا کوئی خیال نہ کر سکیں تاکہ وہ تمہارے التفات کی وجہ سے لوگ کی سازش سے محفوظ رہیں اس بارے میں انتہائی بالغ نظری سے کام لینا۔ کیونکہ (اس سے پہلے) یہ دین بدکرداروں کے پنجے میں اسیر رہ چکا ہے جس میں نفسانی خواہشوں کی کار فرمائی تھی اور اسے دنیا طلبی کا ایک ذریعہ بنا لیا گیا تھا۔

پھر اپنے عہدہ داروں کے بارے میں نظر رکھنا ان کو خوب آزمائش کے بعد منصب دینا کبھی صرف رعایت اور جانب داری کی بناؤں پر انہیں منصب عطا کر نہ کرنا۔ اس لیے کہ یہ باتیں ناانصافی اور بے ایمانی کا سرچشمہ ہیں اور ایسے لوگوں کو منتخب کرنا جو آزمودہ و غیرت مند ہوں۔ ایسے خاندانوں میں سے جو اچھے ہوں۔ اور جن کی خدمات اسلام کے سلسلہ میں پہلے سے ہوں کیونکہ ایسے لوگ بلند اخلاق اور بے داغ عزت والے ہوتے ہیں۔ حرص و طمع کی طرف کم جھکتے ہیں اور عواقب و نتائج پر زیادہ نظر رکھتے ہیں۔ پھر ان

کی تنخواہوں کا معیار بلند رکھنا، کیونکہ اس سے انہیں اپنے نفوس کے درست رکھنے میں مدد ملے گی، اور اس مال سے بے نیاز رہیں گے جو ان ہاتھوں میں بطور امانت ہو گا۔ اس کے بعد بھی وہ تمہارے حکم کی خلاف ورزی یا امانت میں رخنہ اندازی کریں۔ تو تمہاری حجت ان پر قائم ہو گی۔ پھر ان کے کاموں کو دیکھتے بھالتے رہنا اور سچے اور وفادار مخبروں کو ان پر چھوڑ دینا کیونکہ خفیہ طور پر ان کے امور کی نگرانی انہیں امانت کے برتنے اور رعیت کے ساتھ نرم رویہ رکھنے کا باعث ہو گی۔ خائن مدد گاروں سے اپنا بچاؤ کرتے رہنا۔ اگر ان میں سے کوئی خیانت کی طرف ہاتھ بڑھائے اور متفقہ طور پر جاسوسوں کی اطلاعات تم تک پہنچ جائیں تو شہادت کے لیے بس اسے کافی سمجھنا اسے جسمانی طور پر سزا دینا اور جو کچھ اس نے اپنے عہدہ سے فائدہ اٹھاتے ہوئے سمیٹا ہے، اسے واپس لینا اور اسے ذلت کی منزل پر کھڑا کر دینا، اور خیانت کی رسوائیوں کے ساتھ اسے روشناس کرانا اور ننگ و رسوائی کا طوق اس کے گلے میں ڈال دینا۔

مالگذاری کے معاملہ میں مالگذاری ادا کرنے والوں کا معاذ پیش نظر رکھنا، کیونکہ باج اور یا جگزاروں کی بدولت ہی دوسروں کے حالات درست کئے جاسکتے ہیں سب اسی خراج اور خراج دینے والوں کے سہارے پر جیتے ہیں۔ اور خراج کی جمع آوری سے زیادہ زمین کی آبادی کا خیال رکھنا کیونکہ خراج بھی تو زمین کی آبادی ہی سے حاصل ہو سکتا ہے اور جو آباد کئے بغیر خراج چاہتا ہے وہ ملک کی بربادی اور بندگان خدا کی تباہی کا سامان کرتا ہے اور اس کی حکومت تھوڑے دنوں سے زیادہ نہیں رہ سکتی۔

اب اگر وہ خراج کی گرانبازی یا کسی آفت ناگہانی یا نہری و بارانی علاقوں میں ذرائع آب پاشی یا ختم ہونے یا زمین کے سیلاب میں گھر جانے یا سیرابی نہ ہونے کے باعث اس کے تباہ ہونے کی شکایت کریں تو خراج میں اتنی کمی کر دو جس سے تمہیں ان کے حالات کے سدھرنے کی توقع ہو اور ان کے بوجھ کو ہلکا کرنے سے تمہیں گرانی نہ محسوس ہو۔ کیونکہ انہیں زیر باری سے بچانا ایک ایسا ذخیرہ ہے کہ جو تمہارے ملک کی آبادی اور تمہارے قلم و حکومت کی زیب و زینت کی صورت تمہیں پلٹا دیں گے اور اس کے ساتھ تم ان سے خراج تحسین اور عدل قائم کرنے کی وجہ سے مسرت بے پایاں بھی حاصل کر سکو گے اور اپنے اس حسن سلوک کی وجہ سے تم (آڑے وقت) میں ان کی قوت کے بل بوتے پر بھروسہ کر سکو گے اور رحم و رافت کے جلو میں جس سیرت عادلانہ کا تم نے انہیں خو گر بنایا ہے، اس کے سبب سے تمہیدان پر وثوق و اعتماد ہو سکے گا۔ اس کے بعد ممکن ہے کہ ایسے حالات بھی پیش آئیں کہ جن میں تمہیں ان پر اعتماد کرنے کی ضرورت ہو تو وہ انہیں بطیب خاطر جھیل لے جائیں گے۔ کیونکہ ملک آباد ہے تو جیسا بوجھ اس پر لادو گے، وہ اٹھا لے گا، اور زمین کی تباہی تو اس سے آتی ہے کہ کاشتکاروں کے ہاتھ تنگ ہو جائیں اور ان کی تنگ دستی اس وجہ سے ہوتی ہے کہ حکام مال و دولت کے سمیٹنے پر تل جاتے ہیں اور انہیں اپنے اقتدار کے ختم ہونے کا کھٹکا لگا رہتا ہے اور عبرتوں سے بہت کم فائدہ اٹھا نا چاہتے ہیں۔

پھر یہ کہ اپنے منشیان دفاتر کی اہمیت پر نظر رکھنا اپنے معاملات ان کے سپرد کرنا جو ان میں بہتر ہوں اور اپنے ان فرامین کو جن میں

مخفی تدابیر اور (مملکت کے) رموز و اسرار درج ہوتے ہیں۔
 خصوصیت کے ساتھ ان کے حوالے کرنا جو سب سے زیادہ اچھے
 اخلاق کے مالک ہوں۔ جنہیں اعزاز کا حاصل ہو نا سرکش نہ بنائے
 کہ وہ بھری محفلوں میں تمہارے خلاف کچھ کہنے کی جرات
 کرنے لگیں اور ایسے بے پروا نہ ہوں کہ لین دین کے بارے میں جو تم
 سے متعلق ہوں تمہارے کارندوں کے خطوط تمہارے سامنے پیش کرنے
 اور ان کے مناسب جوابات روانہ کرنے میں کوتاہی کرتے ہوں اور وہ
 تمہارے حق میں جو معاہدہ کریں اس میں کوئی خامی نہ رہنے دیں
 اور نہ تمہارے خلاف کسی ساز باز کا توڑ کرنے اور مقام سے نا آشنا
 نہ ہوں کیونکہ جو اپنا صحیح مقام نہیں پہچانتا وہ دوسروں کے
 قدروں مقام سے اور بھی زیادہ ناواقف ہو گا۔ پھر یہ کہ ان کا انتخاب
 تمہیں اپنی فراست، خوش اعتمادی اور حسن ظن کی بنا ہی پر نہ
 کرنا چاہیے کیونکہ لوگ تصنع اور حسن خدمات کے ذریعہ حکمرانوں
 کی نظروں میں سما کر تعارف کی راہیں نکال لیا کرتے ہیں۔
 حالانکہ ان میں ذرا بھی خیر خواہی اور امانت داری کا جذبہ نہیں
 ہوتا۔ لیکن تم انہیں ان خدمات سے پرکھو۔ جو تم سے پہلے وہ نیک
 حاکموں کے ماتحت رہ کر انجام دے چکے ہوں تو جو عوام میں
 نیک نام اور امانت داری کے اعتبار سے زیادہ مشہور ہوں ان کی
 طرف خصوصیت کے ساتھ توجہ کرو۔ اس لیے کہ ایسا کرنا اس کی
 دلیل ہو گا کہ تم اللہ کے مخلص بندے اور اپنے امام کے خیر خواہ
 ہو۔ تمہیں محکمہ تحریر کے ہر شعبہ پر ایک ایک افسر مقرر کرنا
 چاہیے۔ جو اس شعبہ کے بڑے سے بڑے کام سے عاجز نہ ہو اور کام
 کی زیادتی سے بوکھلا نہ اٹھے۔ یاد رکھو! کہ ان مشینوں میں بھی
 جو عیب ہو گا۔ اور تم اس سے آنکھ بند رکھو گے۔ اس کی ذمہ داری

تم پر ہوگی۔

پھر تمہید تاجروں اور صناعتوں کے خیال اور ان کے ساتھ اچھے برتاؤ کی ہدایت کی جاتی ہے اور تمہیں دوسروں کو ان کے متعلق ہدایت کرنا ہے خواہ وہ ایک جگہ رہ کر بیوپار کرنے والے ہوں یا پھیری لگا کر بیچنے والے ہوں یا جسمانی مشقت (مزدوری یا دستکاری) سے کمانے والے ہوں، کیونکہ یہی لوگ منافع کا سرچشمہ اور ضروریات کے مہیا کرنے کا ذریعہ ہوتے ہیں۔ یہ لوگ ان ضروریات کو خشکیوں، تریوں، میدانی علاقوں اور پہاڑوں ایسے دور افتادہ مقامات سے درآمد کرتے ہیں اور ایسی جگہوں سے کہ جہاں لوگ پہنچ نہیں سکتے اور نہ وہاں جانے کی ہمت کر سکتے ہیں۔ یہ لوگ امن پسند اور صلح جو ہوتے ہیں۔ ان سے کسی فساد اور شورش کا اندیشہ نہیں ہوتا۔ یہ لوگ تمہارے سامنے ہوں یا جہاں جہاں دوسرے شہروں میں پھیلے ہوئے ہوں۔ تم ان کی خبر گیری کرتے رہنا۔ ہاں! اس کے ساتھ یہ بھی یاد رکھو کہ ان میں ایسے بھی ہوتے ہیں جو انتہائی تنگ نظر اور بڑے کنجوس ہیں جو نفع کے لیے مال روک رکھتے ہیں اور اونچے نرخ معین کر لیتے ہیں۔ یہ چیز عوام کے لیے نقصان دہ اور حکام کی بدنامی کا باعث ہوتی ہے۔ لہذا ذخیرہ اندوزی سے منع کرنا، کیونکہ رسول اللہ صلی اللہ علیہ وآلہ وسلم نے اس سے ممانعت فرمائی ہے اور خرید و فروخت صحیح ترازوؤں اور مناسب نرخوں کے ساتھ بسہولت ہونا چاہیے کہ نہ بیچنے والے کو نقصان ہو اور نہ خریدنے والے کو خسارہ ہو اس کے بعد بھی کوئی ذخیرہ اندوزی کے جرم کا مرتکب نہ ہو تو اس کو مناسب حد تک سزا دینا۔ پھر خصوصیت کے ساتھ اللہ کا خوف کرنا پسماندہ و افتادہ طبقہ کے بارے میں جن کا

کوئی سہارا نہیں ہوتا۔ وہ مسکینوں، محتاجوں، فقیروں اور معذوروں کا طبقہ ہے ان میں سے کچھ تو ہاتھ پھیلا کر مانگنے والے ہوتے ہیں اور کچھ کی صورت حال سوال ہوتی ہے۔ اللہ کی خاطر ان بے کسوں کے بارے میں اس کے حق کی حفاظت کرنا جس کا اس نے تمہیں ذمہ دار بنایا ہے۔ ان کے لیے ایک حصہ ہر شہر کے اس غلہ میں سے دینا جو اسلامی غنیمت کی زمینوں سے حاصل ہوا ہو، کیونکہ اس میں دور والوں کا اتنا ہی حصہ ہے جتنا نزدیک والوں کا ہے اور تم ان سب کے حقوق کی نگہداشت کے ذمہ دار بنائے گئے ہو۔ لہذا تمہیں دولت کی سرمستی ان سے غافل نہ کر دے کیونکہ کسی معمولی بات کو اس لیے نظر انداز نہیں کیا جائے گا کہ تم نے بہت سے اہم کاموں کو پورا کر دیا ہے۔ لہذا اپنی توجہ ان سے نہ ہٹانا اور نہ تکبر کے ساتھ ان کی طرف سے اپنا رخ پھیرنا اور خصوصیت کے ساتھ خبر رکھو۔ ایسے افراد کی جو تم تک پہنچ نہیں سکتے۔ جنہیں دیکھنے سے کراہت کرتی ہوں گی اور لوگ انہیں حقارت سے ٹھکراتے ہوں گے۔ تم ان کے لیے اپنے کسی بھروسے کے آدمی کو جو خوف خدا رکھنے والا اور متواضع ہو مقرر کر دینا کہ وہ ان کے ساتھ وہ طرز عمل اختیار کرنا جس سے کہ قیامت کے روز اللہ کے سامنے حجت پیش کر سکو کیونکہ رعیت میں دوسروں سے زیادہ یہ انصاف کے محتاج ہیں اور یوں تو سب ہی ایسے ہیں کہ تمہیں ان کے حقوق سے عہدہ برآہو کہ اللہ کے سامنے سرخرو ہونا ہے اور دیکھو یتیموں اور سال خوردہ بوڑھوں کا خیال رکھنا، کہ جو کوئی سہارا رکھتے ہیں اور نہ سوال کے لیے اٹھتے ہیں اور یہی وہ کام ہے جو حکام پر گراں گزرا کرتا ہے۔

ہاں خدا ان لوگوں کے لیے جو عقبیٰ کے طلب گار رہتے ہیں۔ اس کی گرائیوں کو ہلکا کر دیتا ہے وہ اسے اپنی ذات پر جھیل لے جاتے ہیں اور اللہ نے جو ان سے وعدہ کیا ہے اس کی سچائی پر بھروسہ رکھتے ہیں۔

اور تم اپنے اوقات کا ایک حصہ حاجتمندوں کے لیے معین بنا دینا جس میں سب کام چھوڑ کر انہی کے لیے مخصوص ہو جانا اور ان کے لیے ایک عام دربار کرنا اور اس میں اپنے پیدا کرنے والے اللہ کے لیے تواضع و انکساری سے کام لینا اور فوجیوں، نگہبانوں اور پولیس والوں کو ہٹا دینا تاکہ کہنے والے بے دھڑک کہہ سکیں۔ کیونکہ میں نے رسول اللہ صلی اللہ علیہ وآلہ وسلم کو کئی موقعوں پر فرماتے سنا ہے کہ اس قوم میں پاکیزگی نہیں آسکتی جس میں کمزوروں کو کھل کر طاقتوروں سے حق نہیں دلایا جاتا، پھر یہ کہ اگر ان کے تیور بگڑیں یا صاف صاف مطلب نہ کہہ سکیں، تو اسے برداشت کرنا اور تنگ دلی اور نخوت کو ان کے مقابلہ میں پاس نہ آنے دینا۔ اس کی وجہ سے اللہ تم پر رحمت کے دامنوں کو پھیلا دے گا، اور اپنی فرماں برداری کا تمہیں ضرور اجر دے گا اور جو حسن سلوک کرنا اس طرح کہ چہرے پر شکن نہ آئے اور نہ دینا تو اچھے طریقے سے عذر خواہی کر لینا۔

پھر کچھ امور ایسے ہیں کہ جنہیں خود تم ہی کو انجام دینا چاہئیں۔ ان میں سے ایک حکام کے ان مراسلات کا جواب دینا ہے جو تمہارے منشیوں کے بس میں نہ ہوں اور ایک لوگوں کی حاجتیں جب تمہارے سامنے پیش ہوں اور تمہارے عملہ کے ارکان ان سے جی چرائیں تو خود انہیں انجام دینا ہے۔ روز کا کام اسی روز ختم کر

دیا کرو، کیونکہ ہر دن اپنے ہی کام کے لیے مخصوص ہوتا ہے اور اپنے اوقات کا بہتر و افضل حصہ اللہ کی عبادت کے لیے خاص کر دینا۔ اگرچہ وہ تمام کام بھی اللہ ہی کے لیے ہیں جب نیت بخیر ہو اور ان سے رعیت کی خوش حالی ہو۔

ان مخصوص اشغال میں سے کہ جن کے ساتھ تم خلوص کے ساتھ اللہ کے لیے اپنے دینی فریضہ کو ادا کرتے ہو ان واجبات کی انجام دہی ہونا چاہیے جو اس کی ذات سے مخصوص ہیں تم شب و روز کے اوقات میں اپنی جسمانی طاقتوں کا کچھ حصہ اللہ کے سپرد کر دو اور جو عبادت بھی تقریب الہی کی غرض سے بجا لانا ایسی ہو کہ نہ اس میں کو خلل ہو اور نہ کوئی نقص چاہے اس میں تمہیں کتنی جسمانی زحمت اٹھانا پڑے اور دیکھو! جب لوگوں کو نماز پڑھانا تو ایسی نہیں کہ (طول دے کر) لوگوں کو بے زار کر دو، اور نہ ایسی مختصر کہ نماز برباد ہو جائے اس لیے کہ نمازیوں میں بیمار بھی ہوتے ہیں اور ایسے بھی جنہیں ضرورت درپیش ہوتی ہے۔ چنانچہ جب مجھے رسول اللہ صلی اللہ علیہ وآلہ وسلم نے یمن کی طرف روانہ کیا تو میں نے آپ سے دریافت کیا کہ انہیں نماز کس طرح پڑھاؤں تو فرمایا کہ جیسی ان میں سب سے زیادہ کمزور و ناتوان کی نماز ہو سکتی ہے، اور تمہیں مومنوں کے حال پر مہربان ہونا چاہیے۔

اس کے بعد یہ خیال رہے کہ رعایا سے عرصہ تک روپوشی اختیار نہ کرنا کیونکہ حکمرانوں کا رعایا سے چھپ کر رہنا ایک طرح کی تنگ دلی اور معاملات سے بے خبر رہنے کا سبب ہے اور یہ روپوشی انہیں بھی ان امور پر مطلع ہونے سے روکتی ہے کہ جن سے وہ

ناواقف ہیں جس کی وجہ سے بڑی چیزان کی نگاہ میں چھوٹی اور چھوٹی چیز بڑی، اچھائی برائی اور برائی اچھائی ہو جایا کرتی ہے اور حق باطل کے ساتھ مل جل جاتا ہے اور حکمران بھی ایسا ہی بشر ہوتا ہے۔ جو ناواقف رہے گا ان معاملات سے جو لوگ اس سے پوشیدہ کریں، اور حق کی پیشانی پر کوئی نشان نہیں ہوا کرتے کہ جس کے ذریعے جھوٹ سے سچ کی قسموں کو الگ کر کے پہچان لیا جائے۔ اور پھر تم دو ہی طرح کے آدمی ہو سکتے ہو۔ یا تو تم ایسے ہو کہ تمہارا نفس حق کی ادائیگی کے لیے آمادہ ہے تو پھر واجب حقوق ادا کرنے اور اچھے کام کر گزرنے سے منہ چھپانے کی ضرورت کیا؟

اور یا تم ایسے لوگوں کو تم سے کورا جواب ہی ملنا ہے تو جب لوگ تمہاری عطا سے مایوس ہو جائیں گے تو خود ہی بہت جلد تم سے مانگنا چھوڑ دیں گے اور پھر یہ کہ لوگوں کی اکثر ضرورتیں ایسی ہوں گی جن سے تمہاری جیب پر کوئی بار نہیں پڑتا جیسے کسی کے ظلم کی شکایت یا کسی معاملہ میں انصاف کا مطالبہ۔

اس کے بعد معلوم ہونا چاہیے کہ حکام کے کچھ خواص اور سر چڑھے لوگ ہو ا کرتے ہیں جن میں خود غرضی دست درازی اور بد معاملگی ہو ا کرتی ہے۔ تم کو ان حالات کے پیدا ہونے کی وجوہ ختم کر کے اس گندے مواد کو ختم کر دینا چاہیے اور دیکھو! اپنے کسی حاشیہ نشین اور قرابت دار کو جاگیر نہ دینا اور اسے تم سے توقع نہ بندھانا چاہیے۔ کسی ایسی زمین پر قبضہ کرنے کی جو آبپاشی یا کسی مشترکہ معاملہ میں اس کے آس پاس کے لوگوں کے لیے ضرر کی باعث ہو۔ یوں کہ اس کا بوجھ دوسرے پر ڈال دے اس صورت میں ا

س کے خوش گوار مزے تو اس کے لیے ہوں گے نہ تمہارے لیے مگر اس کا بدنما دھبہ دنیا و آخرت میں تمہارے دامن پر رہ جائے گا۔

اور جس پر جو حق عائد ہوتا ہو اس پر اس حق کو نافذ کرنا چاہیے وہ تمہارا اپنا ہو یا بیگانہ ہو اور اس کے بارے میں تحمل سے کام لینا اور ثواب کے امیدوار رہنا چاہیے اور اس کی زد تمہارے کسی قریبی عزیز یا کسی مصاحب خاص پر کیسی ہی پڑتی ہو اور اس میں تمہاری طبیعت کو جو گرانی محسوس ہو اور اس کے اخروی نتیجہ کو پیش نظر رکھنا کہ اس کا انجام بہر حال اچھا ہوگا۔

اور اگر رعیت کو تمہارے بارے میں کبھی یہ بد گمانی ہو جائے کہ تم نے اس پر ظلم و زیادتی کی ہے تو اپنے عذر کو واضح طور سے پیش کردو، اور عذر واضح کر کے ان کے خیالات کو بدل دو، اس سے تمہارے نفس کی تربیت ہوگی اور رعایا پر مہر بانی ثابت ہوگی اور اس عذر آوری سے ان کو حق پر استوار کرنے کا مقصد تمہارا پورا ہوگا۔

اگر دشمن ایسی صلح کی تمہیں دعوت دے کہ جس میں اللہ کی رضا مند ی ہو، تو اسے کبھی ٹھکرا نہ دینا۔ کیونکہ صلح میں تمہارے لشکر کے لیے آرام و راحت خود تمہارے لیے فکروں سے نجات اور شہروں کے لیے امن کا سامان ہے۔ لیکن صلح کے بعد دشمن سے چوکنا اور خوب ہوشیار رہنے کی ضرورت ہے کیونکہ اکثر ایسا ہوتا ہے کہ دشمن قرب حاصل کرتا ہے تاکہ تمہاری غفلت سے فائدہ اٹھائے لہذا احتیاط کو ملحوظ رکھو، اور اس بارے میں حسن ظن سے کام نہ لو۔ اور اگر اپنے دشمن کے درمیان کوئی معاہدہ کرو، یا اسے اپنے دامن میں پناہ دو، تو پھر عہد کی پابندی کرو، وعدہ کا لحاظ

رکھو۔ اور اپنے قول و قرار کی حفاظت کے لیے اپنی جان کو سپر
 بنادو۔ کیونکہ اللہ فرائض میں سے ایفائے عہد کی ایسی کوئی چیز
 نہیں کہ جس کی اہمیت پر دنیا اپنے الگ الگ نظریوں اور مختلف
 رایوں کے باوجود یکجہتی سے متفق ہو، اور مسلمانوں کے علاوہ
 مشرکوں تک نے اپنے درمیان معاہدوں کی پابندی کی ہے۔ اس لیے کہ
 عہد شکنی کے نتیجہ میں انہوں نے تباہیوں کا اندازہ کیا تھا لہذا اپنے
 عہد و پیمان میں غداری اور قول و قرار میں بد عہدی نہ کرنا اور
 اپنے دشمن پر اچانک حملہ نہ کرنا۔ کیونکہ اللہ پر جرات جاہل
 بدبخت کے علاوہ دوسرا نہیں کر سکتا، اور اللہ نے عہد و پیمان کی
 پابندی کو امن کا پیغام قرار دیا ہے کہ جسے اپنی رحمت سے بندوں
 میں عام کر دیا ہے، اور ایسی پناہ گاہ بنا یا ہے کہ جس کے دامن
 حفاظت میں پناہ لیتے اور اس کے جوار میں منزل کرنے کے لیے وہ
 تیزی سے بڑھتے ہیں لہذا اس میں کوئی جعل سازی، فریب کاری اور
 مکاری نہ ہونا چاہیے اور ایسا معاہدہ کرو ہی نہ جس میں تاویلوں
 کی ضرورت پڑنے کا امکان ہو، اور معاہدہ کے پختہ اور طے ہو جانے
 کے بعد اس کے کسی مبہم لفظ کے دوسرے معنی نکال کر فائدہ اٹھانے
 کی کوشش نہ کرو، اور اس عہد و پیمان خداوندی میں کسی
 دشواری کا محسوس ہونا تمہارے لیے اس کا باعث نہ ہونا چاہیے کہ
 تم اسے ناحق منسوخ کرنے کی کوشش کرو۔ کیونکہ ایسی دشواریوں
 کو جھیل لے جانا کہ جن سے چھٹکارے کی اور انجام بخیر ہونے کی
 امید ہو۔ اس بد عہدی کرنے سے بہتر ہے جس کے برے انجام کا تمہیں
 خوف اور اس کا اندیشہ ہو کہ اللہ کے یہاں تم سے اس پر کوئی
 جواب دہی ہوگی اور اس طرح تمہاری دنیا اور آخرت دونوں کی
 تباہی ہوگی۔

دیکھو! ناحق خونریزوں سے دامن بچائے رکھنا کیونکہ عذاب الہی سے قریب اور پاداش کے لحاظ سے سخت اور نعمتوں کے سلب بہونے اور عمر کے خاتمہ کا سبب ناحق خونریزی سے زیادہ کوئی شے نہیں ہے۔ اور قیامت کے دن اللہ سبحانہ سب سے پہلے جو فیصلہ کرے گا، وہ انہیں خونوں کا جو بندگان خدا نے ایک دوسرے کے بہائے ہیں۔ لہذا ناحق خون بہا کر اپنے اقتدار کو مضبوط کرنے کی کبھی کوشش نہ کرنا کیونکہ یہ چیز اقتدار کو کمزور اور کھوکھلا کر دینے والی ہوتی ہے۔ بلکہ اس کی بنیادوں سے ہلا کر سوئپ دینے والی اور جان بوجھ کر قتل کے جرم میں اللہ کے سامنے تمہارا کوئی عذر چل سکے گا، نہ میرے سامنے کیونکہ اس میں قصاص ضروری ہے اور اگر غلطی سے تم اس کے مرتکب ہو جاؤ، اور سزا دینے میں تمہارا کوڑا یا تلوار یا ہاتھ حد سے بڑھ جائے اس لیے کہ کبھی گھونسا اور اس سے بھی چھوٹی ضرب ہلاکت کا سبب ہو جا یا کرتی ہے تو ایسی صورت میں اقتدار کے نشہ میں بے خود ہو کر مقتول کا خون بہا اس کے وارثوں تک پہنچانے میں کوتاہی نہ کرنا۔

اور دیکھو خود پسندی سے بچتے رہنا اور اپنی جو باتیں اچھی معلوم ہوں ان پر اترانا نہیں اور نہ لوگوں کے بڑھا چڑھا کر سراہنے کو پسند کرنا، کیونکہ شیطان کو جو مواقع ملا کرتے ہیں ان میں یہ سب سے زیادہ اس کے نزدیک بھروسے کا ذریعہ ہے کہ وہ اس طرح نیکیوں کی نیکیوں پر پانی پھیر دے۔

اور رعایا کے ساتھ نیکی کر کے کبھی احسان نہ جتاننا اور جوان کے ساتھ حسن سلوک کرنا اسے زیادہ نہ سمجھنا اور ان سے وعدہ کر کے بعد میں وعدہ خلافی نہ کرنا، کیونکہ احسان جتاننا نیکی کو

اکارت کر دیتا ہے اور اپنی بھلائی کو زیادہ خیال کرنا حق کی روشنی کو ختم کر دینا ہے اور وعدہ خلافی سے اللہ بھی ناراض ہوتا ہے اور بندے بھی چنانچہ اللہ سبحانہ خود فرماتا ہے «خدا کے نزدیک یہ بڑی ناراضگی کی چیز ہے کہ تم جو کہو اسے کرو نہیں»۔

اور دیکھو! وقت سے پہلے کسی کام میں جلد بازی نہ کرنا۔ اور جب اس کا موقع آجائے تو پھر کمزوری نہ دکھانا اور جب صحیح صورت سمجھ میں نہ آئے تو پھر سستی نہ کرنا مطلب یہ ہے کہ ہر چیز کو اس کی جگہ پر رکھو، اور ہر کام کو اس کے موقع پر انجام دو۔

اور دیکھو! جن چیزوں میں سب لوگوں کا حق برابر ہوتا ہے اسے اپنے لیے مخصوص نہ کر لینا اور قابل لحاظ حقوق سے غفلت نہ برتنا جو نظروں کے سامنے نمایاں ہوں کیونکہ دوسروں کے لیے یہ ذمہ داری تم پر عائد ہے۔ اور مستقبل قریب میں تمام معاملات پر سے پردہ ہٹا دیا جائے گا اور تم سے مظلوم کی داد خواہی کر لی جائے گی۔ دیکھو! غضب کی تندی، سرکشی کے جوش ہاتھ کی جنبش اور زبان کی تیزی پر ہمیشہ قابو میں رکھو۔ اور ان چیزوں سے بچنے کی صورت یہ ہے کہ جلد بازی سے کام نہ لو اور سزا دینے میں دیر کرو، یہاں تک کہ تمہارا غصہ کم ہو جائے اور تم اپنے اوپر قابو پالو، اور کبھی یہ بات تم اپنے نفس میں پورے طور پر پیدا نہیں کر سکتے جب تک اللہ کی طرف اپنی باز گشت کو یاد کرتے ہوئے زیادہ سے زیادہ ان تصورات کو قائم نہ رکھو۔

اور تمہیں لازم ہے کہ گذشتہ زمانہ کی چیزوں کو یاد رکھو خواہ کسی عادل حکومت کا طریق کار ہو، یا کوئی اچھا عمل درآمد ہو، یا رسول صلعم کی کوئی حدیث ہو، یا کتاب اللہ میں درج شدہ

کوئی فریضہ ہو تو ان چیزوں کی پیروی کرو جن پر عمل کرتے ہوئے ہمیں دیکھا ہے اور ان ہدایات پر عمل کرتے رہنا جو میں نے اس عہد نامہ میں درج کی ہیں اور ان کے ذریعہ سے میں نے اپنی حجت تم پر قائم کر دی ہے تاکہ تمہارا نفس اپنی خواہشات کی طرف بڑھے تو تمہارے پاس کوئی عذر نہ ہو۔

اور میں اللہ تعالیٰ سے اس کی وسیع رحمت اور ہر حاجت کے پورا کرنے پر عظیم قدرت کا واسطہ دے کر اس سے سوال کرتا ہوں کہ وہ مجھے اور تمہیں اس کی توفیق بخشے جس میں اس کی رضا مند ی ہے کہ ہم اللہ کے سامنے اور اس کے بندوں کے سامنے ایک کھلا ہو ا عذر قائم کر کے سرخرو ہوں اور ساتھ ہی بندوں میں نیک نامی اور ملک میں اچھے اثرات اور اس کی نعمت میں فراوانی اور روز افزوں عزت کو قائم رکھیں اور یہ میرا اور تمہارا خاتمہ سعادت و شہادت پر ہو بیشک ہمیں اسی کی طرف پلٹنا ہے والسلام علیٰ رسولہ صلی اللہ علیہ وآلہ طہیین الطاہرین و سلم تسلیما کثیرا والسلام۔

#1 یہ عہد نامہ جسے اسلام کا دستور اساسی کہا جاسکتا ہے اس ہستی کا ترتیب دیا ہو ایہ جو قانون الہی کا سب سے بڑا واقف کار اور سب سے زیادہ اس پر عمل پیرا تھا ان اوراق سے امیر المومنین علیہ السلام کے طرز جہانبانی کا جائزہ لے کر یہ فیصلہ کیا جاسکتا ہے کہ ان کے پیش نظر صرف قانون الہی کا نفاذ اور اصلاح معاشرت تھا نہ امن عامہ میں خلل ڈالنا نہ لوٹ کھسوٹ سے خزانوں کا منہ بھرنا اور نہ توسیع سلطنت کے لیے جائز و ناجائز وسائل سے آنکھ بند کر کے سعی و کوشش کرنا دنیاوی حکومتیں عموماً اس طرح کا قانون بنایا کرتی ہیں جس سے زیادہ حکومت کو فائدہ پہنچے اور ہر ایسے قانون کو بدلنے کی کوشش کیا کرتی ہیں جو اس کے مفاد سے متصادم اور اس کے مقصد کے لیے نقصان رساں ہو مگر اس دستور و آئین کی ہر دفعہ مفاد عمومی کی نگہبان اور نظام اجتماعی کی محافظ ہے اس کے نفاذ و اجرا میں نہ خود غرضی کا لگاؤ ہے اور نہ مفاد پرستی کا شائبہ اس میں اللہ کے فرائض کی نگہداشت اور بلا تفریق مذہب و ملت حقوق انسانیت کی حفاظت اور شکستہ حال و فاقہ کش افراد کی خبر گیری اور پسماندہ و افتادہ طبقہ کے ساتھ حسن سلوک کی ہدایت ایسے بنیادی اصول ہیں جن سے حق و عدالت کے نشر امن و سلامتی کے

قیام اور رعیت کی فلاح بہبود کے سلسلہ میں پوری رہنمائی حاصل کی جاسکتی ہے ۔

جب 83ھ میں مالک ابن حارث اشتر رحمۃ اللہ مصر کی حکومت پر فائز ہوئے تو حضرت علیہ السلام نے یہ عہد نامہ ان کے لیے قلمبند فرمایا: مالک اشتر امیر المومنین علیہ السلام کے ان خواص اصحاب میں سے تھے جو استقلال و پامردی کے جوہر دکھا کر کامل وثوق و اعتماد اور اپنے اخلاق و کردار کو حضرت کے اخلاق و کردار کے سانچے میں ڈھال کر انتہائی قرب و اختصاص حاصل کر چکے تھے، جس کا اندازہ حضرت کے لحاظ الفاظ سے کیا ہے کہ «لقد کان لی مثل ما کنتم لرسول اللہ» (مالک میری نظروں میں ایسے تھے جیسا میں رسول اللہ کی نظر میں تھا چنانچہ انہوں نے بے لوث جذبہ خدمت سے متاثر ہو کر جنگی مہمات میں بڑھ چڑھ کر حصہ لیا اور تمام معرکوں اور مہموں میں حضرت علیہ السلام کے دست بازو ثابت ہوئے اور ہمت و جرات کے وہ جوہر دکھائے کہ تمام عرب پر ان کی شجاعت کی دھاک بندھ گئی۔ اس غیر معمولی شجاعت کے ساتھ حلم و بردباری میں بھی بلند امتیاز کے حامل تھے۔ چنانچہ ورام ابن ابی فراس نے اپنے مجموعہ میں تحریر کیا ہے کہ آپ ایک دفعہ ٹاٹ کا پیراہن پہنے اور ٹاٹ ہی کا عمامہ باندھے ہوئے بازار کوفہ سے گزر رہے تھے کہ ایک سرپھرے دوکاندار نے آپ کو اس وضع و لباس میں دیکھ کر کچھ گلے سڑے پتے اور شاخیں آپ کے اوپر پھینک دیں۔ مگر ناشائستہ حرکت سے آپ کی پیشانی پر نہ بل آیا اور نہ ہی نظر اٹھا کر اس کی طرف دیکھا بلکہ خاموشی کے ساتھ آگے بڑھ گئے کہ ایک شخص نے اس دوکاندار سے کہا کہ تمہیں معلوم ہے کہ یہ گستاخی تم نے کس کے ساتھ کی ہے۔ اس نے کہا مجھے معلوم نہیں کہ یہ کون تھے کہا کہ یہ مالک اشتر تھے یہ سن کر ہوش و حواس اڑ گئے اور اسی وقت ان کے پیچھے دوڑا تاکہ ان سے اس گستاخی و اہانت کی معافی مانگے، چنانچہ تلاش کرتا ہوا ایک مسجد میں پہنچا جہاں وہ نماز پڑھ رہے تھے۔ جب نماز سے فارغ ہوئے تو یہ آگے بڑھ کر ان کے قدموں پر گر پڑا اور نہایت الحاح و زاری سے عفو کا طالب ہوا۔ آپ نے اس کے سر کو اوپر اٹھایا اور فرمایا کہ خدا کی قسم میں مسجد میں اس غرض سے آیا ہوں کہ تمہارے لیے بارگاہ خداوندی میں دعائے مغفرت کروں، میں نے تو تمہیں اسی وقت معاف کر دیا تھا اور امید ہے کہ اللہ بھی تمہیں معاف کر دے گا۔ یہ ہے اس نبرد آزما کا عفو و درگزر جس کے نام سے بہادروں کے زہرے آب ہو جاتے تھے اور جس کی تلوار نے شجاعان عرب سے اپنا لوہا منوالیا تھا اور شجاعت کا اصلی جوہر یہی ہے کہ انسان غیظ و غضب کی تلخیوں میں ضبط سے کام لے اور ناگوار یوں کو صبر و سکون کے ساتھ جھیل لے جائے چنانچہ حضرت کا ارشاد ہے کہ ۔

لوگوں میں بڑھ چڑھ کر شجاع وہ ہے جو ہو انفس پر غلبہ پائے۔

بہر حال خصوصیات و اوصاف کے علاوہ وہ نظم و انصرام مملکت کی بھی پوری صلاحیت رکھتے تھے۔ چنانچہ جب مصر میں عثمانی گروہ نے تخریبی جراثیم پھیلانا شروع کئے اور شر و فساد سے ملک کے نظم و نسق کو درہم برہم کرنا چاہا، تو حضرت نے محمد ابن ابی بکر کو وہاں کی حکومت سے الگ کر کے آپ ہی کے تقرر کا فیصلہ کیا اگرچہ وہ اس وقت نصیبین میں گورنر کی حیثیت سے مقیم تھے۔ مگر حضرت نے انہیں طلب فرمایا کہ وہ نصیبین میں کسی کو اپنا نائب مقرر کر کے ان کے پاس پہنچیں۔ مالک نے اس فرمان کے بعد شبیبابن عامر ازدی کو اپنی جگہ پر متعین کیا اور خود امیر المومنین علیہ السلام کی خدمت میں پہنچ گئے۔ حضرت نے انہیں حکومت کا پروانہ لکھ کر مصر روانہ

کیا اور اہل مصر کو ان کی اطاعت فرمانبرداری کا تحریری حکم بھیجا۔ جب معاویہ کو اپنے جاسوسوں کے ذریعہ مالک اشتر کے تقرر کا علم ہوا تو وہ چکر ا سا گیا کیونکہ وہ عمرو ابن عاص سے یہ وعدہ کر چکا تھا کہ وہ اسے اس کی کارکردگیوں کے صلہ میں مصر کی حکومت دے گا۔ اور اسے یہ توقع تھی کہ عمرو ابن عاص محمد ابن ابی بکر کو باسانی شکست دے کر ان کے ہاتھ سے اقتدار چھین لے گا۔ مگر مالک اشتر کو مغلوب کر کے مصر کو فتح کرنے کا وہ تصور بھی نہ کر سکتا تھا۔ لہذا اس نے یہ تپیا کر لیا کہ قبل اس کے کہ ان کے ہاتھوں میں اقتدار منتقل ہو انہیں ٹھکانے لگا دے چنانچہ اس نے شہر عریش کے ایک تعلقہ دار سے یہ ساز باز کی کہ جب مالک مصر جاتے ہوئے عریش سے گزریں تو وہ کسی تدبیر سے انہیں ہلاک کر دے اور اس کے عوض اس کی جائیداد کا مالک ہو جائے گا۔ چنانچہ مالک اشتر جب اپنے لاؤ لشکر کے ساتھ عریش پہنچے۔ تو اس نے بڑی آؤ بھگت کی اور آپ کی مہمان ٹھہرانے پر مصر ہوا، آپ اس کی دعوت کو منظور فرماتے ہوئے اس کے ہاں فروکش ہوئے اور جب کھانے سے فارغ ہوئے تو اس نے شہد کے شربت میں زہر کی آمیزش کر کے آپ کے سامنے پیش کیا جس کے پیتے ہی زہر کا اثر شروع ہو گیا۔ اور دیکھتے ہی دیکھتے تلواروں کے سایہ میں کھیلنے والا اور دشمن کی صفوں کو الٹ دینے والا خاموشی سے موت کی آغوش میں سو گیا۔

جب معاویہ کو اپنی اس دسیسہ کاری میں کامیابی کی اطلاع ہوئی تو مسرت سے جھوم اٹھا اور خوشی کا نعرہ لگاتے ہوئے کہنے لگا۔ الا دان للہ جنودا من عسل شہد بھی اللہ کا ایک لشکر ہے۔ اور پھر ایک خطبہ کے دوران میں کہا کہ۔

علی ابن ابی طالب کے دودست راست ایک صفین کے دن کٹ گیا اور وہ عمار یاسر تھے، اور دوسرا بھی قطع ہو گیا۔ اور وہ مالک اشتر تھے۔

54 مکتوب جو عمر ان ابن حصین خزاعی کے ہاتھ طلحہ و زبیر کے پاس بھیجا

اس خط کو ابو جعفر اسکافی نے اپنی کتاب مقامات میں کہ امیرا لمو منین علیہ السلام علیہ السلام کے فضائل میں بے ذکر کیا ہے۔ چاہے تم کتنا ہی چھپاؤ مگر تم دونوں واقف ہو کہ میں لوگوں کی طرف نہیں بڑھا۔ بلکہ وہ بڑھ کر میری طرف آئے۔ میں نے اپنا ہاتھ بیعت لینے کے لیے نہیں بڑھایا، بلکہ انہوں نے خود میرے ہاتھ پر بیعت کی، اور تم دونوں بھی انہی لوگوں میں سے ہو کہ جو میری طرف بڑھ کر آئے

تھے اور بیعت تھی اور عوام نے میرے ہاتھ پر نہ تسلط و اقتدار (کے خوف) سے بیعت تھی اور نہ مال و دولت کے لالچ میں۔ اب اگر تم دونوں نے اپنی رضا مندی سے بیعت تھی تو اس (عہد شکنی) سے پلٹو اور جلد اللہ کی بارگاہ میں توبہ کرو اور اگر ناگواری کے ساتھ بیعت تھی تو اطاعت کو ظاہر کرے۔

اور نافرمانی کو چھپا کر تم نے اپنے خلاف میرے لیے حجت قائم کر دی ہے اور #2 مجھے اپنی زندگی کی قسم کہ تم قلبی کیفیت پر پردہ ڈالنے اور اسے چھپانے میں دوسرے مہاجرین سے زیادہ سزاوار نہ تھے اور بیعت کرنے سے پہلے اسے رد کرنے کی تمہاری لیے اس سے زیادہ گنجائش تھی کہ اب اقرار کے بعد اس سے نکلنے کی کوشش کرو اور تم نے یہ خیال ظاہر کیا ہے کہ میں نے عثمان کو قتل کیا ہے۔ ہمارے اور تمہارے درمیان مدینہ کے وہ لوگ جو تم سے بھی اور ہم سے بھی کنارہ کش ہیں گواہی دینے کو موجود ہیں۔ اس کے بعد جس نے جتنا حصہ لیا ہو اتنے کا اسے ذمہ دار سمجھا جائے گا۔ بزرگوار واپس اس رویہ سے باز آؤ۔ کیونکہ ابھی تم دونوں کے سامنے ننگ و عار ہی کا بڑا مرحلہ ہے۔ مگر اس کے بعد تو اس ننگ و عار کے ساتھ (دوزخ کی) آگ بھی جمع ہو جائے گی۔ والسلام۔

#1 عمران ابن حصین خزاعی بلند پایہ صحابی، علم و فضل میں ممتاز اور نقلی حدیث میں بہت محتاط تھے۔ خیر والے سال ایمان لائے اور پیغمبر کے ساتھ شریک جہاد رہے۔ کوفہ میں منصب قضا پر فائز ہوئے اور 25 ھ میں بصرہ میں رحلت فرمائی۔

#2 یعنی تم دونوں تو دولت و ثروت اور قوم و قبیلہ والے تھے تمہیں اس دوزخی کی کیا ضرورت تھی کہ قلبی کیفیت کو چھپاتے ہوئے اطاعت کا اظہار کرتے اور ناگواری و مجبوری سے بیعت کرتے۔ البتہ تمہارے علاوہ کوئی اور کمزور و ناتواں یہ کہتا کہ وہ بیعت پر مجبور تھا، تو کسی حد تک یہ بات تسلیم کی جاسکتی تھی، مگر جب کسی دوسرے نے

اپنے مجبور و بے بس ہونے کا اظہار نہیں کیا تو یہ مجبوری تمہارے ہی سر کیوں پڑی کہ اپنی بیعتکو مجبوری کا نتیجہ قرار دو۔

55 مکتوب معاویہ کے نام :

بعد حمد و صلوة معلوم ہونا چاہیے کہ خداوند عالم نے دنیا اس کے بعد کی منزل کے لیے بنائی ہے اور اس میں لوگوں کو آزمائش میں ڈالا ہے تاکہ یہ معلوم ہو کہ ان میں سے کس کے اعمال بہتر ہیں اور ہم دنیا کے لیے پیدا نہیں کئے گئے اور نہ اس میں تگ و دو کا ہمیں حکم دیا گیا ہے ہم تو یہاں اس لیے لائے گئے ہیں تاکہ اس کے ذریعے ہماری آزمائش ہو۔ چنانچہ اللہ نے تمہارے ذریعہ سے مجھے اور میرے ذریعہ سے تمہیں آزمائش میں ڈالا ہے اور ایک دوسرے پر حجت ٹھہرایا ہے مگر تم قرآن کی (غلط سلط) تاویلیں کر کے دنیا پر چھاپہ مارنے لگے اور مجھ سے اس چیز کا مواخذہ کرنے لگے جس میں میرا ہاتھ اور زبان دونوں بے گناہ تھے۔ مگر تم نے اور شامیوں نے مل کر اسے میرے سر منڈھ دیا تم میں کے واقف کاروں نے ناواقفوں کو اور کھڑے ہوؤں نے بیٹھے ہوؤں کو آمادہ پیکار کر دیا۔ اپنے دل میں کچھ اللہ کا خوف کرو۔ شیطان سے اپنی باگ چھڑانے کی کوشش کرو۔ اور آخرت کی طرف اپنا رخ موڑو۔ کیونکہ ہمارا اور تمہارا راستہ وہی ہے اور اس بات سے ڈرو کہ اللہ تمہیں کسی ایسی ناگہانی مصیبت میں نہ جکڑ لے کہ جس سے نہ تمہاری جڑیں نہ شاخ میں تم سے قسم کھا تا ہوں، ایسی قسم کہ جس کے ٹوٹنے کا سوال ہی پیدا نہیں ہوتا کہ اگر اسباب تقدیر نے مجھے اور تمہیں ایک جگہ جمع کر دیا تو اس وقت تک تمہارے مقابلہ میں میدان نہیں چھوڑوں

گا جب تک کہ خدا ہمارے درمیان فیصلہ نہ کر دے اور وہ بہترین فیصلہ کرنے والا ہے۔

56 مکتوب جب شریح ابن ہانی کو شام جانے والے لشکر کے آگے دستہ (مقدمتہ الجیش) کا سردار مقرر کیا، تو انہیں یہ ہدایت فرمائی۔

صبح و شام برابر اللہ کا خوف رکھنا اور اس فریب کار دنیا سے ڈرتے رہنا اور کسی حالت میں اس سے مطمئن نہ ہونا۔ اگر تم نے کسی ناگواری کے خوگ سے اپنے نفس کو بیت دل پسند باتوں سے نہ روکا تو تمہاری نفسانی خواہشیں تمہیں بہت سے نقصانات میں ڈال دیں گی۔ لہذا اپنے نفس کو روکتے ٹوکتے اور غصہ کے وقت اپنی جست و خیز کو دباتے کچلتے رہنا۔

57 مکتوب مدینہ سے بصرہ کی طرف روانہ ہوتے وقت اہل کوفہ کے نام:

بعد حمد و صلوة واضح ہو کہ د وہی صورتیں ہیں یا تو میں اپنے قوم قبیلے کے شہر سے نکلا ہوں یا ظالمانہ حیثیت سے مظلوم کی حیثیت سے ہیں باغی ہوں یا دوسروں نے میرے خلاف بغاوت کی ہے۔ بہر صورت جن جن کے پاس میرا یہ خط پہنچے انہیں اللہ کا واسطہ دیتا ہوں کہ وہ آئیں اور اگر میں صحیح راہ پر ہوں تو میری مدد کریں اور اگر میں غلط راستہ پر جا رہا ہوں تو مجھے اپنی مرضی کے مطابق چلانے کی کوشش کریں

58 مکتوب جو مختلف علاقوں کے باشندوں کو صفین کی روئداد سے مطلع کرنے کے لیے تحریر فرمایا۔

ابتدائی صورت حال یہ تھی کہ ہم اور شام والے آمنے سامنے آئے۔ اس حالت میں کہ ہمارا اللہ ایک نبی ایک اور دعوت اسلام ایک تھی۔ نہ ہم ایمان باللہ اور اس کے رسول کی تصدیق میں ان سے کچھ زیادتی چاہتے تھے اور نہ وہ ہم سے اضافہ لے طالب تھے بالکل اتحاد تھا سوا اس اختلاف کے جو ہم میں خون عثمان کے بارے میں ہو گیا تھا اور حقیقت یہ ہے کہ ہم اس سے بالکل بری الذمہ تھے تو ہم نے ان سے کہا کہ آؤفتنہ کی آگ بجھا کر اور لوگوں کا جوش ٹھنڈا کر کے اس مرض کا وقتی مداوا کریں جس کا پورا استیصال ابھی نہیں ہو سکتا تھا۔ یہاں تک کہ صورت حال استوار و ہموار ہو جائے اور سکون و اطمینان حاصل ہو جائے۔ اس وقت ہمیں اس کی قوت ہو گی کہ ہم حق کو اس کی جگہ پر رکھ سکیں لیکن ان لوگوں نے کہا کہ ہم اس کا علاج جنگ و جدل سے کریں گے اور جب انہوں نے ہماری بات ماننے سے انکار کر دیا تو جنگ نے اپنے پر پھیلا دیئے اور جم کر کھڑی ہو گئی سا کے شعلے بھڑک اٹھے اور شدت بڑھ گئی اب جب اس نے ہمیں اور انہیں دانتوں سے کاٹا اور اپنے پنجوں میں جکڑ لیا تو وہ اس بات پر اتر آئے جس کی طرف ہم خود انہیں بلا چکے تھے۔ چنانچہ ہم نے ان کی پیشکش کو مان لیا اور ان کی خواہش کو جلدی سے قبول کر لیا۔ اس طرح ان پر حجت پورے طور سے واضح ہو گئی اور ان کے لیے کسی عذر کی گنجائش نہ رہی۔ اب ان میں سے جو اپنے عہد پر جما رہے گا وہ وہ ہو گا جسے اللہ نے

ہلاکت سے بچایا ہے اور جو ہٹ دھرمی کرتے ہوئے گمراہی میں
دھنستا جائے گا، تو وہ عہد شکن ہوگا جس کے دل پر اللہ نے
مہر لگادی ہے اور زمانہ کے حوادث اس کے سر پر منڈلاتے رہیں گے۔

59 مکتوب اسودا ابن قطیبہ والی حلوان کے نام:

دیکھو! جب حاکم کے رجحانات (مختلف اشخاص کے لحاظ سے)
مختلف ہوں گے تو یہ امر اس کو اکثر انصاف پروری سے مائع ہوگا
لہذا حق کی رو سے سب لوگوں کا معاملہ تمہاری نظروں میں
برابر ہونا چاہیے کیونکہ ظلم انصاف کا قائم مقام کبھی نہیں ہو سکتا
اور دوسروں کے جن کاموں کو تم برا سمجھتے ہو ان سے اپنا دامن
بچا کر رکھو، اور جو کچھ خدانے تم پر واجب کیا ہے اسے انہماک
سے بحالات رہو، اور اس کے ثواب کی امید اور سزا کا خوف قائم
رکھو، یاد رکھو کہ دنیا آزمائش کا گھر ہے جو بھی اس میں اپنی کو
ئی گھڑی نے کاری میں گزارے گا تو قیامت کے دن وہ بے کاری
اس کے لیے حسرت کا سبب بن جائے گی اور دیکھو کوئی چیز
تمہیں حق سے بے نیاز بنا سکتی اور یہی بھی ایک حق ہے تم پر کہ تم
اپنے نفس کی حفاظت کرو اور مقدور بھر رعایا کی نگرانی رکھو
اس طرح جو فائدہ تم کو اس سے پہنچے گا وہ اس فائدہ سے کہیں بڑھ
چڑھ کر ہوگا جو تم سے پہلے پہنچے گا۔ والسلام۔

60 مکتوب ان اعمال حکومت کی طرف جن کا علاقہ فوج کی گزر گاہ میں پڑتا تھا۔

خدا کے بندے علی امیر المومنین علیہ السلام کی طرف سے ان خراج جمع کرنے والوں اور شہروں کے عاملوں کو جن کے علاقہ سے فوج گزرے گی۔

بعد حمد و صلوة معلوم ہو کہ میں نے کچھ فوجیں روانہ کی ہیں جو خدا نے چاہا تو عنقریب تمہارے علاقہ سے عبور کریں گی۔ میں نے انہیں ہدایت کردی ہے اس کی جو اللہ کی طرف سے ان پر لازم ہے کہ وہ کسی کو ستائیں نہیں اور کسی کو تکلیف نہ دیں اور میں تمہیں اور تمہارے اہل ذمہ کو بتانا چاہتا ہوں کہ فوج والے کوئی دست درازی کریں تو اس سے میں بے تعلق ہوں۔ سو اس صورت کے جب کہ کوئی بھوک سے حالت اضطراب میں ہو اور پیٹ بھرنے کی کوئی صورت اسے نظر نہ آئے اس کے علاوہ ان میں سے کوئی دراز دستی کرے تو تمہیں اس کی اسے سزا دینا چاہیے۔ لیکن اپنے سرپھروں کے ہاتھ بھی روکنا کہ وہ ان سے نہ ٹکرائیں اور جس چیز کی ہم نے اجازت دی ہے اس میں ان سے تعرض نہ کریں اور میں تو فوج کے اندر موجود ہی ہوں۔ لہذا جو زیادتیاں ہوں یا ایسی سختی تم پر ہو کہ جس کی روک تھام کے لیے تمہیں اللہ کی مدد اور میری طرف رجوع ہونے کی ضرورت ہو تو مجھے اطلاع دینا۔ میں انشاء اللہ تعالیٰ کی مدد سے ٹھیک کردوں گا۔

61 مکتوب والی بیت کمال ابن زیاد نحمی کے نام:

اس میں ان کے اس طرز عمل پر ناپسندیدگی کا اظہار فرمایا ہے کہ جب دشمن کی فوجیں لوٹ مار کے قصد سے ان کے علاقہ کی طرف سے گزریں، تو انہوں نے ان کو روکا نہیں۔ آدمی کا اس کام کو نظر انداز کر دینا کہ جو اسے سپرد کیا گیا ہے اور جو کام اس کے بجائے دوسروں سے متعلق ہے اس میں خواہ مخواہ کو گھسنا ایک کھلی بھوئی کمزوری اور تباہ کن فکر ہے۔ تمہارا اہل قریساد پر دھاوا بول دینا اور اپنی سرحدوں کو خالی چھوڑ دینا جب کہ وہاں نہ کوئی حفاظت کرنے والا ہے نہ دشمن کی سپاہ کو روکنے والا ہے، ایک پریشان خیالی کا مظاہرہ تھا۔ اس طرح تم اپنے دشمنوں کے لیے پل بن گئے جو تمہارے دوستوں پر حملہ آور ہونے کا ارادہ رکھتے ہوں۔ اس عالم میں کہ نہ تمہارے بازوؤں میں توانائی ہے نہ تمہارا کچھ رعب و دبدبہ ہے، نہ تم دشمن کا راستہ روکنے والے ہو، نہ اس کا زور توڑنے والے ہو، نہ اپنے شہر والوں کے کام آنے والے ہو اور نہ اپنے امیر کی طرف سے کوئی کام انجام دینے والے ہو۔

62 مکتوب جب مالک اشتر کو مصر کا حاکم تجویز فرمایا تو ان کے ہاتھ اہل مصر کو بھیجا:

اللہ سبحانہ نے محمد صلی اللہ علیہ وآلہ وسلم کو تمام جہانوں کا (ان) کی بد اعمالیوں کی پاداش سے) ڈرانے والا اور تمام رسولوں پر گواہ بنا کر بھیجا۔ پھر جب 1 رسول اللہ صلی اللہ علیہ وآلہ وسلم کی وفات ہو گئی تو ان کے بعد مسلمانوں نے خلافت کے بارے میں کھینچا

تانی شروع کردی اس موقع پر بخدا مجھے یہ کبھی تصور بھی نہیں
 ہوا تھا اور نہ میرے دل میں یہ خیال گزرا تھا کہ پیغمبر صلی اللہ
 علیہ وآلہ وسلم کے بعد عرب کا رخ ان کے اہل بیت سے موڑ دیں گے
 اور نہ یہ کہ ان کے بعد اسے مجھ سے ہٹا دیں گے۔ مگر ایک دم میرے
 سامنے یہ منظر آیا کہ لوگ فلاں شخص کے ہاتھ بیعت کرنے کے لیے
 دوڑ پڑے۔ ان حالات میں میں نے اپنا ہاتھ دوکے رکھا یہاں تک کہ میں
 نے دیکھا کہ مرتد ہونے والے اسلام سے مرتد ہو کر محمد صلی اللہ
 علیہ وآلہ وسلم کے دین کو مٹا ڈالنے کی دعوت دے رہے ہیں۔ اب میں
 ڈرا کہ اگر کوئی رخنہ یا خرابی دیکھتے ہوئے میں اسلام اور اہل
 اسلام کی مدد نہ کروں گا تو یہ میرے لیے اس سے بڑھ کر مصیبت
 ہوگی جتنی یہ مصیبت کہ تمہاری یہ حکومت میرے ہاتھ سے چلی
 جائے جو تھوڑے دنوں کا اثاثہ ہے اس میں کی ہر چیز زائل ہو جائے
 گی۔ اس طرح جیسے سراب ہے حقیقت ثابت ہوتا ہے یا جس طرح
 بدلی چھٹ جاتی ہے۔ چنانچہ میں ان بدعتوں کے ہجوم میں اٹھ کھڑا
 ہوا۔ یہاں تک کہ باطل دب کر فنا ہو گیا اور دین محفوظ ہو کر
 تباہی سے بچ گیا۔

اسی خط کا ایک حصہ یہ ہے: بخدا اگر میں تنہا ان سے مقابلہ کے
 لیے نکلوں اور زمین کی ساری وسعتیں ان سے چھلک رہی ہوں،
 جب بھی میں پروا نہ کروں اور نہ پریشان ہوں اور میں جس
 گمراہی میں وہ ہیں اور جس ہدایت پر میں ہوں۔ اس کے متعلق
 پوری بصیرت اور اپنے پروردگار کے فضل و کرم سے یقین
 رکھتا ہوں، اور میں اللہ کے حضور میں پہنچنے کا مشتاق اور اس کے
 حسن ثواب کے لیے دامن امید پھیلائے ہوئے منتظر ہوں۔ مگر مجھے

اس کی فکر ہے کہ اس قوم پر حکومت کریں بدمغز اور بد کردار لوگ اور وہ اللہ کے مال کو اپنی املاک اور اس کے بندوں کو غلام بنالیں نیکیوں سے ہر سر پیکار رہیں اور بد کرداروں کو اپنے جتھے میں رکھیں کیونکہ ان میں بعض #3 کا مشاہدہ تمہیں ہو چکا ہے کہ اس نے تمہارے امڈر شراب نوشی کی اور اسلامی حد کے سلسلہ میں اسے کوڑے لگائے گئے اور ان میں ایسا شخص بھی ہے جو اس وقت تک اسلام نہیں لایا، جب تک اسے آمدنیاں نہیں ہوئیں اگر اس کی فکر مجھے نہ بہوتی تو میں اس طرح تمہیں (جہاد پر) نہ آمادہ کرتا نہ اس طرح جھنجھوڑتا نہ تمہیں اکٹھا کرنے اور شوق دلانے کی کوشش کرتا بلکہ تم سرتابی اور کوتاہی کرتے تو تم کو تمہارے حال پر چھوڑ دیتا۔

کیا تم دیکھتے نہیں کہ تمہارے شہروں کے حدود (روز بروز) کم بہوتے جا رہے ہیں اور تمہارے ملک کے مختلف حصوں پر قبضہ کیا جا رہا ہے، تمہاری ملکیتیں چھن رہی ہیں اور تمہارے شہروں پر چڑھائیاں ہو رہی ہیں۔ خدا تم پر رحم کرے۔ اپنے دشمنوں سے لڑنے کے لیے چل پڑو اور سست ہو کر زمین سے چمٹے نہ رہو۔ ورنہ یاد رکھو کہ ظلم و ستم سہتے رہو گے اور ذلت میں پڑے رہو گے اور تمہارا حصہ انتہائی پست ہو گا۔ سنو! جنگ آزما ہوشیار و بیدار رہا کرتا ہے اور جو سو جاتا ہے دشمن اس سے غافل ہو کر سویا نہیں کرتا۔ والسلام۔

#1 پیغمبر اکرم نے امیر المومنین علیہ السلام کے بارے میں «ہذا اخي ووصي وخليفتي فيكم» (یہ میرا بھائی، میرا وصی اور تم لوگوں میں میرا جانشین ہے) اور حجتہ الوداع سے پلٹتے ہوئے غدیر خم کے مقام پر «من كنت مولاه فعلى مولاه» (فرما کر نیابت و جانشینی کا مسئلہ طے کر دیا تھا جس کے بعد کسی جدید انتخاب کی ضرورت ہی نہ تھی اور نہ یہ تصور و خیال کیا جاسکتا تھا کہ اہل مدینہ انتخاب کی ضرورت محسوس کریں گے۔ مگر کچھ اقتدار پرست افراد

نے ان واضح ارشادات کو اس طرح نظر انداز کر دیا کہ گویا ان کے کان کبھی ان سے آشنا ہوئے ہی نہ تھے اور انتخاب کو اس درجہ ضروری سمجھا کہ تجبیز و تکفین پیغمبر کو چھوڑ چھاڑ کر سقیفہ بنی ساعدہ میں جمع ہو گئے اور جمہوریت کے نام پر حضرت ابو بکر کو خلیفہ منتخب کر لیا۔ یہ موقع امیر المومنین علیہ السلام کے لیے انتہائی کشمکش کا تھا کیونکہ ایک طرف کچھ مفاد پرست لوگ یہ چاہ رہے تھے کہ آپ شمشیر بکف میدان میں اتر آئیں اور اور دوسری طرف آپ یہ دیکھ رہے تھے کہ وہ عرب جو اسلام کی طاقت سے مرعوب ہو کر اسلام لائے تھے، مرتد ہوتے جارہے تھے اور مسیلمہ کذاب و طلیحہ ابن خویلد قبیلوں کے قبیلوں کو گمراہی کی طرف جھونک رہے ہیں۔ ان حالات میں اگر خانہ جنگی شروع ہو گئی اور مسلمانوں کی تلواریں مسلمانوں کے مقابلے میں بے نیام ترجیح دی اور وحدت اسلامی کو برقرار رکھنے کے لیے تلوار کا سہارا لینے کے بجائے خاموشی کے ساتھ احتجاج کا فی سمجھا، کیونکہ آپ کو ظاہری اقتدار اتنا عزیز نہ تھا۔ جتنی ملت کی فلاح و بیبود عزیز تھی اور منافقین کی ریشہ دوانیوں کے سدباب اور فتنہ پروازوں کے عزائم کو ناکام بنانے کے سوا چارہ نہ تھا کہ آپ اپنے حق سے دستبردار ہو کر جنگ کو ہوا نہ دیں اور یہ بقاء ملت و اسلام کے سلسلہ میں اتنا بڑا کارنامہ ہے جس کا تمام فرق اسلامیہ کو اعتراف ہے۔

#2 میں شراب نوشی کرنے والے سے مراد ولید ابن عقبیٰ ہے۔ جس نے کوفہ میں شراب پی اور نشہ کی حالت میں نماز پڑھائی اور اس کی پاداش میں اسے کوڑے لگائے گئے۔ چنانچہ ابن ابی الحدید نے ابو الفرج اصفہانی سے نقل کیا ہے۔ ولید بدکار اور شراب خوار تھا۔ اس نے کوفہ میں شراب پی، اور مسجد جامع میں لوگوں کو صبح کی نماز دو رکعت کے بجائے چار رکعت پڑھادی۔ پھر ان کی طرف توجہ ہوا اور کہا کہ اگر تم چاہو تو کچھ اور بڑھا دو اور مالی انتفاع کی وجہ سے ایمان لانے والے سے مراد معاویہ ہے کہ جو صرف دنیاوی انتفاعات کی وجہ سے اپنا رشتہ اسلام سے جوڑے ہوئے تھا۔

63 مکتوب عامل کوفہ ابو موسیٰ اشعری کے نام:

جب حضرت کو خبر پہنچی کہ وہ اہل کوفہ کو جنگ کے سلسلہ میں جب آپ نے انہیں مدد کے لیے بلایا تھا، روک رہا ہے۔

خدا کے بندے علی امیر المومنین علیہ السلام کی طرف سے عبداللہ ابن قیس (ابو موسیٰ) کے نام:

مجھے تمہاری طرف سے ایسی بات کی خبر ملی ہے۔ جو تمہارے حق میں بھی ہو سکتی ہے۔ اور تمہارے خلاف بھی پڑ سکتی ہے۔ جب میرا

قاصد تمہارے پاس پہنچے تو جہاد کے لیے دامن گردان لو، کمر کس لو، اور اپنے بل سے باہر نکل آؤ، اور اپنے ساتھ والوں کو بھی دعوت دو، اور اگر حق تمہارے نزدیک ثابت ہے تو کھڑے ہو، اور اگر بودا پن دکھانا ہے تو (ہماری نظروں سے) دور ہو جاؤ، خدا کی قسم تم گھیر گھار کر لائے جاؤ گے خواہ کہیں بھی ہو اور چھوڑے نہیں جاؤ گے یہاں تک کہ تم اپنی دو عملی کی وجہ سے بوکھلا اٹھو گے اور تمہارا سارا تار پود بکھر جائے گا یہاں تک کہ تم میدانِ طمینان سے بیٹھنا بھی نصیب نہ ہو گا اور سامنے سے بھی اسی طرح ڈرو گے جس طرح اپنے پیچھے سے ڈرتے ہو جیسا تم نے سمجھ رکھا ہے یہ کوئی آسان بات نہیں ہے بلکہ یہ ایک بڑی مصیبت ہے جس کے اونٹ پر بہر حال سوار ہونا پڑے گا، اور اس کی دشواریوں کو ہموار کیا جائے گا اور اس پہاڑ کو سر کیا جائے گا لہذا اپنی عقل کو ٹھکانے پر لاؤ اپنے حالات پر قابو حاصل کرو اور اپنا خط و نصیب لےنے کی کوشش کرو، اور اگر یہ ناگوار ہے تو ادھر دفن ہو جہاں نہ تمہارے لیے آؤ بھگت ہے، نہ تمہارے لیے چھٹکارے کی کوئی صورت، اب یہی مناسب ہے کہ تمہیں بے ضرورت سمجھ کر نظر انداز کیا جائے، مزے سے سوئے پڑے رہو کوئی یہ بھی تو نہ پوچھے گا کہ فلاں ہے کہاں، خدا کی قسم یہ حق پرست کا صحیح اقدام ہے اور ہمیں بے دینوں کے کرتوتوں کی کوئی پروا نہیں ہو سکتی، والسلام۔

#1 جب امیر المومنین علیہ السلام نے اہل بصرہ کی فتنہ انگیزی کو دبانے کے لیے قدم اٹھا نا چاہا تو امام حسن علیہ السلام کے ہاتھ یہ مکتوب عامل کوفہ ابو موسیٰ اشعری کے نام بھیجا جس میں اس کی دورنگی اور متضاد روشن پر تہدید و سرزنش کرتے ہوئے اسے آمادہ جہاد کرنا چاہا ہے۔ کیونکہ وہ ایک طرف تو ی کہتا تھا کہ امیر المومنین علیہ السلام امام برحق ہیں اور ان کی بیعت صحیح ہے اور دوسری طرف یہ کہتا تھا کہ ان کے ساتھ ہو کر اہل قبلہ سے

جنگ کرنا درست نہیں ہے بلکہ یہ ایک فتنہ ہے اور اس فتنہ سے الگ تھلگ رہنا چاہیے چنانچہ اس متضاد قول کی طرف حضرت علیہ السلام نے ہولک وعلیک سے اشارہ کیا ہے مطلب یہ ہے کہ جب وہ حضرت کو امام برحق سمجھتا ہے تو پھر ان کے ساتھ ہو کر جنگ کرنا صحیح نہیں ہے، تو آپ علیہ السلام کو امام برحق سمجھنے کے کیا معنی .

بہر حال اس کے جنگ سے روکنے اور قدم قدم پر رکاوٹیں کھڑی کرنے کے باوجود اہل کوفہ جو ق درجہ اٹھ کھڑے ہوئے اور حضرت کی سپاہ میں شامل ہو کر جنگ میں پورا حصہ لیا اور اہل بصرہ کو ایسی شکست دی کہ وہ پھر فتنہ انگیزی کے لیے کھڑے ہونے کی جرات نہ کر سکے .

64 مکتوب بحواب معاویہ :

جیسا کہ تم نے لکھا ہے (اسلام سے پہلے) ہمارے اور تمہارے درمیان اتفاق و اتحاد تھا لیکن کل ہم اور تم قریش میں تفرقہ یہ پڑا کہ ہم ایمان لائے اور تم نے کفر اختیار کیا اور آج یہ ہے کہ ہم حق پر مضبوطی سے جمے ہوئے ہیں اور تم فتنوں میں پڑ گئے ہو اور تم میں سے جو بھی اسلام لایا تھا وہ مجبوری کے سے اور وہ اس وقت کہ جب تمام (اشراف عرب) اسلام لا کر رسول اللہ صلی علیہ وآلہ وسلم کے ساتھ ہو چکے تھے تم نے (اپنے خط میں) ذکر کیا ہے کہ میں نے طلحہ و زبیر کو قتل کیا اور عائشہ کو گھر سے نکالا اور مدینہ چھوڑ کر کوفہ و بصرہ میں قیام کیا مگر یہ وہ باتیں ہیں جن کا تم سے کوئی واسطہ نہیں نہ تم پر کوئی زیادتی ہے نہ کوئی عذر خواہی کی اس میں ضرورت ہے .

اور تم نے یہ بھی ذکر کیا ہے کہ تم مہاجرین و انصار کے جتھے کے ساتھ مجھ سے ملنے (مقابلہ) کو نکلنے والے ہو لیکن ہجرت کا دروازہ تو اسی روز بند ہو گیا تھا جس دن تمہارا بھائی گرفتار کر لیا گیا تھا اگر جنگ کی تمہیں اتنی ہی جلدی ہے تو ذرا دم لو ہو سکتا ہے کہ

میں خود تم سے ملنے آجاؤں اور یہ ٹھیک ہو گا اس اعتبار سے کہ
اللہ نے تمہیں سزا دینے کے لیے مجھے مقرر کیا ہو گا اور اگر تم مجھ
سے ملنے کو آئے، تو وہ ہو گا جو شاعر بنیاسد نے کہا۔

«وہ موسم گرما کی ایسی ہواؤں کا سامنا کر رہے ہیں جو نشیبوں
اور چٹانوں میں ان سنگریزوں کی بارش کر رہی ہیں»۔

میرے ہاتھ میں وہی تلوار ہے جس کی گزند سے تمہارے نانا، تمہارے
ماموں اور تمہارے بھائی کو ایک ہی جگہ پہنچا چکا ہوں، خدا کی
قسم تم جیسا میں جانتا ہوں ایسے ہو جس کے دل پر تیل چڑھی
ہوئی ہیں۔ اور جس کی عقل بہت محدود ہے۔ تمہارے بارے میں یہی
کہنا زیادہ مناسب ہے کہ تم ایک ایسی سیڑھی پر چڑھ گئے ہو جہاں
پر سے تمہارے لیے برا منظر پیش نظر ہو سکتا ہے جس میں تمہارا برا
بی ہو گا۔ بھلا نہیں ہو گا۔ کیونکہ غیر کی کھوئی ہوئی چیز کی
جستجو میں ہو اور دوقسرے کے چوپائے چرانے لگے ہو، اور ایسی
چیز کے لیے ہاتھ پیر مار رہے ہو جس کے نہ تم اہل ہو اور نہ تمہارا
اس سے کوئی بنیادی لگاؤ ہے۔ تمہارے قول و فعل میں کتنا فرق ہے
اور تمہیں اپنے ان چچاؤں اور ماموؤں سے کتنی قریبی شبہات ہے۔
جنہیں بدبختیو آرزوئے باطل نے محمد صلی اللہ علیہ وآلہ وسلم کے
انکار پر ابھار اتھا۔ جس کے انجام میں وہ قتل ہو ہو کر گرے۔ اور
جیسا تمہیں معلوم ہے کہ نہ کسی بلا کو وہ ٹال سکے اور نہ اپنے
محفوظ احاطہ کی حفاظت کر سکے ان تلواروں کی مار سے جن سے
میدان و غا خالی نہیں ہوتا اور جن میں سستی کا گزر نہیں۔

اور تم نے عثمان کے قاتلوں کے بارے میں بہت کچھ لکھا ہے تو پہلے
میری بیعت میں داخل ہو جاؤ جس میں سب داخل ہو چکے ہیں۔

پھر میری عدالت میں ان لوگوں پر مقدمہ دائر کرنا. تو میں کتاب
خدا کی رو سے تمہارا اور ان کا فیصلہ کر دوں گا. لیکن یہ جو تم
چاہ رہے ہو تو یہ وہ دھوکا ہے جو بچہ کو دودھ سے روکنے کے لیے
دیاجاتا ہے. سلام ان پر جو اس کا اہل ہو.

#1 معاویہ نے امیر المومنین علیہ السلام کو ایک خط تحریر کیا تھا. جس میں باہمی یکجہتی و اتفاق کا تذکرہ کرنے کے
بعد آپ پر طلحہ و زبیر کے قتل اور امیر المومنین علیہ السلام عائشہ کو گھر سے بے گھر کرنے کا الزام لگا یا، اور مدینہ
کو چھوڑ کر کوفہ کو مرکز قرار دینے پر اعتراض کیا اور آخر میں جنگ کی دھمکی دیتے ہوئے لکھا کہ میں انصار و
مہاجرین کے جتھے کے ساتھ جنگ کے لیے نکلنے والا ہوں. حضرت علیہ السلام نے اس کے جواب میں یہ مکتوب اس
کے نام لکھا جس میں یہ دعویٰ اتحاد و یک جہتی پر تبصرہ کرتے فرماتے ہیں کہ یہ مانا کہ ہم میں اور تم میں اتحاد
بہوگا. مگر اسلام کے بعد ہم میں اور تم میں ایسی خلیج حائل ہو چکی ہے جسے پاٹنا نہیں جاسکتا، اور ایسا تفرقہ
پڑ گیا ہے جسے مٹایا نہیں جاسکتا وہ اس طرح کہ ہم نے پیغمبر کی آواز پر لبیک کہتے ہوئے اسلام میں سبقت کی اور
تمہاری حالت یہ تھی کہ تم اس وقت کفر و جہالت میں پڑے ہوئے تھے جس سے ہماری راہیں الگ الگ ہو گئیں. البتہ
جب اسلام کے قدم جم گئے اور اشراف عرب حلقہ بگوش اسلام ہو چکے، تم نے مجبوری کے عالم میں اطاعت قبول
کر لی، اور چہروں پر اسلام کی نقاب ڈال کر اپنی جانوں کا تحفظ کر لیا. مگر درپردہ اس کی بنیاد کو کھوکھلا
کرنے کے لیے فتنوں کو بھرا دیتے رہے اور ہم نے چونکہ رضا و رغبت سے اسلام قبول کیا تھا اس لیے راہ حق پر جمے رہے
اور کسی مرحلہ پر ہمارے ثابت قدم میں جنبش نہ آئی لہذا تمہارا اسلام لانا بھی ہمیں تمہارا ہمنوا نہ بنا سکا.

اب رہا اس کا یہ الزام کہ حضرت علیہ السلام نے طلحہ و زبیر کے قتل کا سروسامان کیا تو اگر اس الزام کو صحیح
تسلیم کر لیا جائے تو کیا یہ حقیقت نہیں کہ انہوں نے حضرت کے خلاف کھلم کھلا بغاوت کی تھی اور بیعت توڑ کر
جنگ کے لیے اٹھ کھڑے ہوئے تھے. لہذا اگر وہ بغاوت کے سلسلہ میں مارے گئے تو ان کا خون رائیگاں سمجھا جائے گا
اور قتل کرنے والے پر یہ الزام عائد نہ ہوگا. کیونکہ امام برحق کے خلاف بغاوت کرنے والے کی سزا قتل اور اس سے
جنگ و قتال بلاشبہ جائز ہے اور اصل واقعہ یہ ہے کہ اس الزام کی کوئی اصلیت ہی نہیں ہے کیونکہ اپنے ہی گروہ کے
ایک فرد کے ہاتھ سے مارے گئے تھے. چنانچہ صاحب استیعاب تحریر فرماتے ہیں.

مروان نے طلحہ کو تیر سے مارا اور پھر ابان ابن عثمان سے کہا کہ ہم تمہارے باپ کے بعض قاتلوں سے بدلہ لے کر
تمہیں اس مہم سے سبکدوش کر دیا ہے.

اور زبیر بصرہ سے پلٹتے ہوئے وادی السباع میں عمرو ابن عاص ابن جرموز کے ہاتھ سے قتل ہوئے تھے. جس میں امیر
المومنین علیہ السلام کا کوئی ایمانہ تھا. اسی طرح حضرت عائشہ اس باغی گروہ کی سربراہ بن کر خود سے نکل

کھڑی ہوئی تھیں۔ اور امیر المومنین علیہ السلام نے انہیں متعدد دفعہ سمجھایا کہ وہ اپنے موقف کو پہچانیں اور اپنے حدود کا ر سے قدم باہر نہ نکالیں۔ مگر ان پر ان باتوں کا کوئی اثر نہ ہوا۔

اسی نوعیت کی یہ نکتہ چینی ہے کہ حضرت نے مدینہ کو چھوڑ کر کوفہ کو اس لیے دار الخلافہ بنا یا کہ مدینہ برون کو اپنے سے الگ کر دیتا ہے اور گندگی کو چھانٹ دیتا ہے اس کا جواب تو بس اتنا ہی ہے کہ وہ خود بھی تو مدینہ کو چھوڑ کر ہمیشہ شام ہی کو اپنا مرکز بنائے رہا تو اس صورت میں اسے حضرت کے مرکز کو بدلنے پر کیا حق، اعتراض پہنچتا ہے کہ اگر حضرت نے مدینہ کو چھوڑا تو اس کی وجہ شورشیں تھیں جو ہر طرف سے اٹھ کھڑی ہوئی تھیں جن کی روک تھام کے لیے ایسے ہی مقام کو مرکز قرار دینا مفید ثابت ہو سکتا تھا کہ جہاں سے ہر وقت فوجی امداد حاصل کی جاسکے۔

چنانچہ امیر المومنین علیہ السلام نے جنگ جمل کے موقع پر دیکھ لیا تھا کہ اہل کوفہ کی خاصی بڑی اکثریت نے آپ کے ساتھ تعاون کیا ہے لہذا اسے فوجی چھاؤنی قرار دے کر بڑی آسانی سے دشمن کا دفاع کیا جاسکتا ہے اور مدینہ نہ فوجی کمک کے اعتبار سے، اور نہ رسد رسانی کے لحاظ سے مفید تھا۔

آخر میں معاویہ کی یہ دھمکی کہ وہ مہاجرین و انصار کے گروہ کے ساتھ نکلنے والا ہے، تو حضرت نے اس کا بڑے لطیف پیرا یہ میں یہ جواب دیا ہے کہ اب تم مہاجرین کہاں سے لاؤ گے جب کہ ہجرت کا دروازہ اسی دن بند ہو گیا تھا کہ جب تمہارا بھائی یزید ابن ابی سفیان اسیر ہوا تھا اور یہ فتح مکہ کے موقع پر گرفتار ہوا تھا۔ اور فتح مکہ کے بعد ہجرت کا سوال پیدا ہی نہیں ہوتا کہ کوئی مہاجر کہاں سے۔ چنانچہ پیغمبر اکرم صلی اللہ علیہ وآلہ وسلم کا ارشاد ہے کہ لاہجرة بعد الفتح فتح کے بعد ہجرت نہیں ہے۔

65 مکتوب معاویہ کے نام :

اب اس کا وقت ہے کہ روشن حقیقتوں کو دیکھ کر ان سے فائدہ اٹھا لو، مگر تم باطل دعویٰ کرنے کذب و فریب میں لوگوں کو جھونکنے اپنی حیثیت سے بلند چیز کا ادعا کرنے اور ممنوعہ چیزوں کو ہتھیا لینے میں اپنے بزرگوں کے مسلک پر چل رہے ہو۔ یہ اس لیے کہ حق سے بھاگنا چاہتے ہو اور ان چیزوں سے کہ جو گوشت و خون سے چمٹی ہوئی ہیں اور تمہارے کانوں میں محفوظ اور سینے میں بھری ہوئی ہیں، انکار کرنا چاہتے ہو تو حق کو چھوڑنے کے

بعد کھلی ہوئی گمراہی اور بیان حقیقت کے نظر انداز کئے جانے کے بعد سراسر فریب کاری کے سوا اور بے پی کیا؟ لہذا شبہات اور ان کی تلبیس کا ریوں سے بچو۔ کیونکہ فتنے مدت سے دامن لٹکائے ہوئے ہیں اور ان کے اندھیروں نے آنکھوں کو چندھیا رکھا ہے۔

تمہارا خط مجھے ملا ہے ایسا کہ جس میں قسم قسم کی بے جوڑ باتیں ہیں جن سے صلح دامن کے مقصد کو کوئی تقویت نہیں پہنچ سکتی اور اس میں ایسے خرافات ہیں کہ جن کے تانے بانے کو علم و دانائی سے نہیں بنا۔ تم تو ان باتوں کی وجہ سے ایسے ہو گئے ہو جیسے کو دلدل میں دھنستا جا رہا ہو اور اندھے کنویں میں ہاتھ پیر مار رہا ہو۔ تم اپنے کو اونچا کر کے ایسی بلند بام کردہ نشان چوٹی تک لے گئے ہو کہ عقاب بھی وہاں پر نہیں مار سکتا اور ستارہ عیوق کی بلندی سے ٹکر لے رہی ہے۔

حاشا وکلا یہ کہاں ہو سکتا ہے کہ تم میرے بااقتدار ہونے کے بعد مسلمانوں کے حل و عقد کے مالک بنو، یا میں تمہیں کسی ایک شخص پر بھی حکومت کا کوئی پر واناہ یا دستاویز لکھ دوں خیر! اب کے سہی۔ اپنے نفس کو بچاؤ اور اس کی دیکھ بھال کرو۔ کیونکہ اگر تم نے اس وقت تک کوتاہی کی کہ جب خدا کے بندے تمہارے مقابلہ کو اٹھ کھڑے ہوئے پھر تمہاری ساری راہیں بند ہو جائیں گی اور جو صورت تم سے آج قبول کی جاسکتی ہے اس وقت قبول نہ کی جائے گی۔ والسلام۔

#1 جنگ خوارج کے اختتام پر معاویہ نے امیر المومنین علیہ السلام کو ایک خط تحریر کیا جس میں حسب عادت الزام تراشی سے کام لیا۔ اس کے جواب میں حضرت علیہ السلام نے یہ مکتوب اس کے نام لکھا۔ اس میں جس روشن حقیقت کی طرف معاویہ کو متوجہ کرنا چاہا ہے۔ وہ یہی خوارج کی جنگ اور اس میں آپ کی نمایاں کامیابی ہے

کیونکہ یہ جنگ پیغمبر کی پیشن گوئی کے نتیجہ میں واقع ہوئی تھی اور خود حضرت بھی اس جنگ کے واقع ہو نے سے قبل فرما چکے تھے کہ مجھے اصحاب جمل و صفین کے علاوہ ایک اور گروہ سے بھی لڑنا ہے اور وہ مارقین (دین سے برگشتہ ہو نے والے خوارج) کا ہے۔ لہذا اس جنگ کا واقع ہونا اور پیغمبر کی پیشن گوئی کے مطابق ذو الثدیہ کا مار اجانا حضرت کی صداقت کی ایک روشن دلیل تھا۔ اگر معاویہ شخصی نمود اور ملک گیری کی ہوس میں مبتلا نہ ہوتا اور اپنے اسلاف ابوسفیان و عتہ کی طرح حق سے چشم پوشی نہ کرتا تو وہ حق کو دیکھ کر اس کی راہ پر آسکتا تھا۔ مگر وہ اپنی افتادہ و طبع سے مجبور ہو کر ہمیشہ حق و صداقت سے پہلو بچاتا رہا اور ان ارشادات سے جو حجرت کی امامت و وصایت پر روشنی ڈالتے تھے آنکھ بند کئے پڑا رہا۔ حالانکہ حجتہ الوداع میں شریک ہونے کی وجہ سے پیغمبر کا یہ قول من کنت مولا ہ فعلی مولاہ اور غزوہ تبوک کے موقع پر موجود ہونے کی وجہ سے یاعلی انت منی بمنزلہ ہارون من موسیٰ اس سے مخفی نہ تھا۔ لیکن اس کے باوجود وہ حق پوشی و باطل کوشی میں زندگی کے لمحات بسر کرتا رہا۔ یہ کسی غلط فہمی کا نتیجہ نہ تھا۔ بلکہ صرف ہوس اقتدار سے حق و انصاف کے کچلنے اور دبانے پر ابھارتی رہی۔

66 مکتوب عبداللہ ابن عباس کے نام:

یہ خط اس سے پہلے دوسری عبارت میں درج کیا جاچکا ہے۔
 بندہ کبھی اس شے کو پا کر خوش ہونے لگتا جو اس کے ہاتھ سے جانے والی تھی ہی نہیں۔ اور ایسی چیز کی وجہ سے رنجیدہ ہوتا ہے جو اسے ملنے والی ہی نہ تھی لہذا لذت کا حصول اور جذبہ انتقام کو فرو کرنا ہی تمہاری نظروں میں دنیا کی بہترین نعمت نہ ہو۔ بلکہ باطل کو مٹانا اور حق کو زندہ کرنا ہو۔ اور تمہاری خوشی اس ذخیرہ پر ہونا چاہیے جو تم آخرت کے لیے فراہم کی ہے اور تمہارا رنج اس سرمایہ پر ہونا چاہیے جسے صحیح مصرف میں صرف کئے بغیر چھوڑ رہے ہو۔ اور تمہیں فکر صرف موت کے بعد کی ہو نی چاہیے۔

67 مکتوب والی مکہ قثم ابن عباس کے نام :

لوگوں کے لیے حج کے قیام کا سروسامان کرو۔ اور اللہ کے یاد گاردنوں کی یاد دلاؤ۔ اور لوگوں کے لیے صبح و شام اپنی نشست قرار دو مسئلہ پوچھنے والے کو مسئلہ بتاؤ اور جاہل کو تعلیم دواور عالم سے تبادلہ خیالات کرو۔ اور دیکھو لوگوں تک پیغام پہنچانے کے لیے تمہاری زبان کے سوا کوئی سفیر نہ ہو نا چاہیے۔ اور تمہارے چہرے کے سوا کوئی تمہارا دربان نہ ہونا چاہیے اور کسی ضرورت مند کو اپنی ملاقات سے محروم نہ کرنا اس لیے کہ پہلی دفعہ اگر حاجت تمہارے دروازوں سے ناکام واپس کر دی گئی۔ تو بعد میں اسے پورا کردینے سے بھی تمہاری تعریف نہ ہوگی۔

اور دیکھو تمہارے پاس جو اللہ کامال جمع ہو اسے اپنی طرف کے عیال داروں اور بھوکوں ننگوں تک پہنچاؤ۔ اس لحاظ کے ساتھ کہ وہ استحقاق اور احتیاج کے صحیح مرکزوں تک پہنچے اور جو اس سے بچ رہے اسے ہماری طرف بھیج دو۔ تاکہ ہم اسے ان لوگوں میں بانٹیں جو ہمارے گرد جمع ہیں۔

اور مکہ والوں کو حکم دو کہ وہ باہر سے آکر ٹھہرنے والوں سے کرایہ نہ لیں۔ کیونکہ اللہ سبحانہ فرماتا ہے کہ اس میں عاکف اور بادی یکساں ہیں۔ عاکف وہ ہے جو اس میں مقیم ہو۔ اور بادی وہ ہے جو باہر سے حج کے لیے آیا ہو۔ خداوند عالم ہمیں اور تمہیں پسندیدہ کاموں کی توفیق دے۔ والسلام

68 مکتوب اپنے زمانہ خلافت سے قبل سلمان فارسی رحمۃ اللہ کے نام سے تحریر فرمایا تھا .

دنیا کی مثال سانپ کی سی ہے جو چھونے میں نرم معلوم ہوتا ہے . مگر اس کا زہر مہلک ہو تا ہے . لہذا دنیا میں جو چیزیں تمہیں اچھی معلوم ہوں ان سے منہ موڑے رہنا کیونکہ ان میں سے تمہارے ساتھ جانے والی چیزیں بہت کم ہیں . اس کی فکر وں کو اپنے سے دور رکھو . کیونکہ تمہیں اس کے جدا ہو جانے اور اس کے حالات کے پلٹا کھانے کا یقین ہے اور جس وقت اس سے بہت زیادہ وابستگی محسوس کرو اسی وقت اس سے زیادہ پریشان ہو . کیونکہ جب بھی دنیا دار اس کی مسرت پر مطمئن ہو جاتا ہے تو وہ اسے سختیوں میں جھونک دیتی ہے یا اس کے انس پر بھروسہ کر لیتا تو وہ اس کے انس کو وحشت و ہراس سے بدل دیتی ہے .

69 مکتوب حارث ہمدانی کے نام :

قرآن کی رسی کو مضبوطی سے تھام لو ، اس سے پند و نصیحت حاصل کرو . اس کے حلال کو حلال اور حرام کو حرام سمجھو ، اور گزشتہ حق کی باتوں کی تصدیق کرو ، اور گزری ہوئی دنیا سے باقی دنیا کے بارے میں عبرت حاصل کرو کیونکہ اس کا ہر دور دوسرے دور سے ملتا جلتا ہے اور اس کا آخر بھی اپنے اوّل سے جاملنے والا ہے اور یہ دنیا سب کی سب فنا ہونے والی اور بچھڑ جانے والی ہے دیکھو! اللہ کی عظمت کے پیش نظر حق بات کے علاوہ اس کے نام کی قسم نہ کھاؤ . موت اور موت کے بعد کی منزل کو بہت زیادہ یاد

کرو موت کے طلب گار نہ بنو، مگر قابل اطمینان شرائط کے ساتھ اور ہر اس کام سے بچو جو آدمی اپنے لیے پسند کرتا ہو، اور عام مسلمانوں کے لیے اسے ناپسند کرتا ہو۔ ہر اس کام سے دور رہو جو چوری چھپے کیا جاسکتا ہو، مگر اعلانیہ کرنے میں شرم دامن گیر ہوتی ہو اور ہر اس فعل سے کنارہ کش رہو کہ جب اس کے مرتکب ہونے والے سے جواب طلب کیا جائے تو وہ خود بھی اسے بڑا قرار دے۔ یا معذرت کرنے کی ضرورت پڑے اپنی عزت و آبرو کو چہ میگوئیوں کے تیروں کا نشانہ نہ بناؤ جو سنو اسے لوگوں سے واقعہ کی حیثیت سے بیان نہ کرتے پھرو کہ جھوٹا قرار پانے کے لیے اتنا ہی کافی ہوگا۔ اور لوگوں کو ان کی ہر بات میں جھٹلانے بھی نہ لگو کہ یہ پوری جہالت ہے۔ غصہ کو ضبط کرو، اور اختیار و اقتدار کے بہوتے بہوتے معاف کرو تو انجام کی کامیابی تمہارے ہاتھ رہے گی۔ اور اللہ نے جو نعمتیں تمہیں بخشیں ہیں (ان پر شکر بجالاتے ہوئے) ان کی بیبودی چاہو اور اس کی دی ہوئی نعمتوں میں سے کسی نعمت کو ضائع نہ کرو۔ اور اس نے جو انعامات تمہیں بخشے ہیں ان کا اثر تم پر ظاہر ہونا چاہیے۔

اور یاد رکھو کہ ایمان والوں میں سب سے افضل وہ ہے جو اپنی طرف اور اپنے اہل و عیال اور مال کی طرف سے خیرات کرے۔ کیونکہ تم آخرت کے لیے جو کچھ بھی بھیج دو گے، وہ خیر بن کر تمہارے لیے محفوظ رہے گا اور جو پیچھے چھوڑ جاؤ گے اس سے دوسرے فائدہ اٹھائیں گے اور اس آدمی کی صحبت سے بچو جس کی رائے کمزور اور افعال برے ہوں کیونکہ آدمی کا اس کے ساتھی پر قیاس کیا جاتا ہے۔ بڑے شہروں میں رہائش رکھو کیونکہ وہ

مسلمانوں کے اجتماعی مرکز ہوتے ہیں۔ غفلت اور بیوفائی کی جگہوں اور ان مقامات سے کہ جہاں اللہ کی اطاعت میں مددگاروں کی کمی ہو، پرہیز کرو، اور صرف مطلب کی باتوں میں اپنی فکر پیمائی کو محدود رکھو، اور بازاری اڈوں میں اٹھنے بیٹھنے سے الگ رہو۔ کیونکہ یہ شیطان کی بیٹھکیں اور فتنوں کی آماجگاہیں ہوتی ہیں اور جولوگ تم سے پست حیثیت کے ہیں، انہی کو زیادہ دیکھا کرو کیونکہ یہ تمہارے لیے شکر کا ایک راستہ ہے۔ جمعہ کے دن نماز میں حاضر ہوئے بغیر سفر نہ کرنا، مگر یہ کہ خدا کی راہ میں جہاد کے لیے جانا ہو یا کوئی معذوری درپیش ہو، اور اپنے تمام کاموں میں اللہ کی اطاعت کرو۔ کیونکہ اللہ کی اطاعت دوسری چیزوں پر مقدم ہے۔ اپنے نفس کو بہانے کر کر کے عبادت کی راہ پر لاؤ۔ اور اس وقت اس سے عبادت کا کام لو۔ مگر جو واجب عبادتیں ہیں ان کی بات دوسری ہے۔ انہیں تو بہر حال ادا کرنا ہے اور وقت پر بجالانا ہے۔ اور دیکھو ایسا نہ ہو کہ موت تم پر آپڑے اس حال میں کہ تم اپنے پروردگار سے بھاگے ہوئے دنیا طلبی میں لگے ہو، اور فاسقوں کی صحبت سے بچے رہنا کیونکہ برائی برائی کی طرف بڑھا کرتی ہے اور اللہ کی عظمت و توقیر کا خیال رکھو، اور اس کے دوستوں سے دوستی کرو اور غصے سے ڈرو، کیونکہ یہ شیطان کے لشکروں میں سے ایک بڑا لشکر ہے۔

70 مکتوب والی مدینہ سہل ابن حنیف انصاری کے نام :

مدینے کے کچھ باشندوں کے بارے میں جو معاویہ سے جا کر مل

گئے تھے۔

مجھے معلوم ہوا ہے کہ تمہارے یہاں کے کچھ لوگ چپکے چپکے معاویہ کی طرف کھسک رہے ہیں۔ تم اس تعداد پر کہ جو نکل گئی ہے اور اس کمک پر کہ جو جاتی رہی ہے ذرا افسوس نہ کرو۔ ان کے گمراہ ہو جانے اور تمہارے قلق و اندوہ سے چھٹکارا پانے کے لیے یہی بہت ہے کہ وہ حق و ہدایت کی طرف سے بھاگ رہے ہیں اور جہالت و گمراہی کی طرف دوڑ رہے ہیں۔ یہ دنیا دار ہیں جو دنیا کی طرف جھک رہے ہیں اور اسی کی طرف تیزی سے لپک رہے ہیں۔ انہوں نے عدل کو پہچانا، دیکھا، سنا اور محفوظ کیا اور اسے خوب سمجھ لیا کہ یہاں حق کے اعتبار سے سب برابر سمجھے جاتے ہیں۔ لہذا وہ ادھر بھاگ کھڑے ہوئے جہاں جنبہ داری و تخصیص برتی جاتی ہے۔ اس خدا کی قسم وہ ظلم سے نہیں بھاگے اور عدل سے جاکر نہیں چمٹے اور ہم امید وار ہیں کہ اللہ اس معاملہ کی ہر سختی کو آسان اور اس سنگلاخ زمین کو ہمارے لیے ہموار کرے گا۔ انشاء اللہ۔

71 مکتوب مندر ابن جبارو عبدی کے نام جب کہ اس نے خیانت کی بعض ان چیزوں میں جن کا انتظام آپ نے اس کے سپرد کیا تھا۔

واقعہ یہ ہے کہ تمہارے باپ کی سلامت روی نے مجھے تمہارے بارے میں دھوکا دیا۔ میں یہ خیال کرتا تھا کہ تم بھی ان کی روش کی پیروی کرتے اور ان کی راہ پر چلتے ہو گے۔ مگر اچانک مجھے تمہارے متعلق ایسی اطلاعات ملی ہیں جن سے ظاہر ہوتا ہے کہ تم اپنی خواہش نفسانی کی پیروی سے ہاتھ نہیں اٹھاتے اور آخرت کے لیے

کوئی توشہ باقی رکھنا نہیں چاہتے تم اپنی آخرت گنو اگر دنیا بنا رہے ہو اور دین سے رشتہ توڑ کر اپنے رشتہ داروں کے ساتھ صلہ رحمی کر رہے ہو جو مجھے معلوم ہوا ہے اگر وہ سچ ہے تو تمہارے گھر والوں کا اونٹ تمہاری جوتی کا تسمہ بھی تم سے بہتر ہے جو تمہارے طور طریقے کا آدمی ہو وہ اس لائق نہیں کہ اس کے ذریعہ کسی رخنہ کو پاٹا جائے یا کوئی کام انجام دیا جائے یا اس کا رتبہ بڑھایا جائے اسے امانت میں شریک کیا جائے یا خیانت کی روک تھام کے لیے اس پر اطمینان کیا جائے لہذا جب میرا یہ خط ملے تو فوراً میرے پاس حاضر جاؤ۔ انشاء اللہ۔

سید رضی فرماتے ہیں کہ یہ منذر وہی ہے کہ جس کے بارے میں امیر المومنین علیہ السلام نے فرمایا ہے وہ ادھر ادھر اپنے بازوؤں کو بہت دیکھتا ہے اور اپنی دونوں چادروں میں غرور سے جھومتا ہوا چلتا ہے اور اپنی جوتی کے تسموں پر پھونک مارتا رہتا ہے۔ (کہ کہیں اس پر گرد نہ جم جائے)۔

72 مکتوب عبداللہ ابن عباس رحمۃ اللہ کے نام :

تم اپنی زندگی کی حد سے آگے نہیں بڑھ سکتے اور نہ اس چیز کو حاصل کر سکتے ہو جو تمہارے مقدر میں نہیں ہے اور تمہیں معلوم ہونا چاہیے کہ یہ زمانہ دو 2 دنوں پر تقسیم ہے ایک دن تمہارے موافق اور ایک دن تمہارا مخالف اور دنیا مملکتوں کے انقلاب و انتقال کا گھر ہے اس میں جو چیز تمہارے فائدہ کی ہوگی وہ تمہاری کمزوری و ناتوانی کے باوجود پہنچ کر رہے گی اور جو چیز تمہارے نقصان کی ہوگی اسے تم قوت و طاقت سے بھی نہیں ہٹا سکتے۔

73 مکتوب معاویہ کے نام :

میں تم سے سوال و جواب کے تبادلہ اور تمہارے خطوں کو توجہ کے ساتھ سننے میں اپنے طریقہ کار کی کمزوری اور اپنی سمجھ کی غلطی کا احساس کر رہا ہوں اور تم اپنی جو خواہشوں کے منوانے کے مجھ سے درپے ہو تے ہو اور مجھ سے خط و کتابت کا سلسلہ جاری کئے ہوئے ہو تو ایسے ہو گئے ہو جیسے کوئی گہری نیند میں پڑا خواب دیکھ رہا ہو اور بعد میں اس کے خواب بے حقیقت ثابت ہوں یا جیسے کوئی حیرت زدہ منہ اٹھائے کھڑا ہو کہ نہ اس کے لیے جائے رفتن ہو نہ پائے ماندن اور اسے کچھ خبر نہ ہو کہ سامنے والی چیز اسے فائدہ دے گی یا نقصان پہنچائے گی۔ ایسا نہیں کہ تم بالکل ہی یہ شخص ہو۔ بلکہ وہ تمہارے مانند ہے اور میں خدا کی قسم کھا کر کہتا ہوں کہ اگر کسی حد تک طرح دنیا میں مناسب نہ سمجھتا ہوتا تو میری طرف سے ایسی تباہیوں کا تمہیں سامنا کرنا پڑتا، جو ہڈیوں کو توڑ دیتیں اور جسم پر گوشت کا نام و نشان نہ چھوڑتیں۔ اس بات کو خوب سمجھ لو کہ شیطان نے تمہیں اچھے کاموں کی طرف رجوع ہونے اور نصیحت کی باتیں سننے سے روک دیا ہے۔ سلام اس پر جو سلام کے قابل ہے۔

74 نوشتہ جو حضرت نے قبیلہ ربیعہ اور اہل یمن کے مابین بطور معاہدہ تحریر فرمایا (اسے ہشام ابن سائب کلبی کی تحریر نقل کیا گیا ہے)۔

یہ ہے وہ عہد جس پر اہل یمن نے وہ شہری ہوں یا دیہاتی اور قبیلہ

ربیعہنے وہ شہر میں آباد ہوں یا بادیہ نشین اتفاق کیا ہے کہ وہ سب کہ سب کتاب اللہ پر ثابت قدم رہیں گے۔ اسی طرف دعوت دیدگے اسی کے ساتھ حکم دیں گے اور جو اس کی طرف دعوت دے گا اور اس کی رو سے حکم دے گا، اس کی آواز پر لبیک کہیں گے، نہ اس کے عوض کوئی فائدہ چاہیں گے، اور نہ اس کے کسی بدل پر راضی ہوں گے اور جو کتاب اللہ کے خلاف چلے گا اور اسے چھوڑ دے گا، اس کے مقابلہ میں متحد ہو کر ایک دوسرے کا ہاتھ بٹائیں گے ان کی آواز ایک ہوگی اور وہ کسی سرزنش کرنے والے کی سرزنش کی وجہ سے کسی غصہ کرنے والے کے غصہ کی وجہ سے اور ایک گروہ کے دوسرے گروہ کو ذلیل کرنے کی وجہ سے اور ایک جماعت کے دوسری جماعت کو گالی دینے سے اس عہد کو نہیں توڑیں گے۔ بلکہ حاضر، کم عقل، عالم، بردبار، جاہل سب اس کے پابند رہیں گے۔ پھر اسی عہد کی وجہ سے ان پر اللہ کا عہد و پیمان بھی لازم ہو گیا ہے اور اللہ کا عہد پوچھا جائے گا۔

(کاتب سطور علی ابن ابی طالب)

75 مکتوب شروع شروع میں جب آپ کی بیعت کی گئی تو آپ نے معاویہ ابن ابی سفیان کے نام تحریر فرمایا۔

(اسے واقدی نے کتاب الجمل میں تحریر کیا ہے)

خدا کے بندے علی امیر المومنین علیہ السلام کی طرف سے معاویہ ابن ابی سفیان کے نام :-

تمہیں معلوم ہے کہ میں نے لوگوں کے بارے میں پورے طور سے حجت ختم کردی اور تمہارے معاملات سے چشم پوشی کرتا رہا۔
 یہاں تک کہ وہ واقعہ بہو کر رہا کہ جسے بہونا تھا یہ قصہ لمبا ہے اور باتیں بہت ہیں۔ بہر حال جو گزرنا تھا گزر گیا۔ اور جسے آنا تھا آگیا لہذا اٹھو اور اپنے یہاں کے لوگوں سے میری بیعت حاصل کرو۔ اور اپنے ساتھیوں کے وفد کے ساتھ میرے پاس پہنچو۔ والسلام۔

76 وصیت عبداللہ ابن عباس کے نام جب کہ انہیں بصرہ میں اپنا قائم مقام مقرر فرمایا :

لوگوں سے کشادہ روئی سے پیش آؤ۔ اپنی مجلس میں لوگوں کو راہ دو۔ حکم میں تنگی روا نہ رکھو۔ غصہ سے پرہیز کرو۔ کیونکہ شیطان کے لیے شگون نیک ہے اور اس بات کو جانے رہو کہ جو چیز تمہیں اللہ کے قریب کرتی ہے وہ دوزخ سے دور کرتی ہے اور جو چیز اللہ سے دور کرتی ہے وہ دوزخ سے قریب کرتی ہے۔

77 ہدایت جو عبداللہ ابن عباس کو خوارج سے مناظرہ کرنے کے لیے بھیجتے وقت فرمائی ۔

تم ان سے قرآن کی رو سے بحث نہ کرنا، کیونکہ قرآن بہت سے معانی کا حامل ہوتا ہے اور بہت سی وجہیں رکھتا ہے۔ تم اپنی کہتے رہو گے، وہ اپنی کہتے رہیں گے بلکہ تم حدیث سے ان کے سامنے استدلال کرنا، وہ اس سے گریز کی کوئی راہ نہ پاسکیں گے۔

78 ابو موسیٰ اشعری کے نام، حکمین کے سلسلے میں ان کے ایک خط کے جواب میں

(اسے سعید ابن یحییٰ اپنی کتاب المغازی میں درج کیا ہے):

کتنے ہی لوگ ہیں جو کہ آخرت کی بہت سے سعادتوں سے محروم ہو کر رہ گئے ہیں۔ وہ دنیا کے ساتھ ہو لیے اور خواہش نفسانی سے بولنے لگے۔ میں اس وجہ سے حیرت اور استعجاب کی منزل میں ہوں کہ جہاں ایسے لوگ اکھٹے ہوں گے جو خورد بینی اور خود پسندی میں مبتلا ہیں۔ میں انکے زخموں کا مداوا تو کر رہا ہوں مگر مجھے ڈر ہے کہ کہیں وہ منجمد خون کی شکل اختیار کر لے لا علاج نہ ہو جائے۔ تمہیں معلوم ہونا چاہیے کہ مجھ سے زیادہ کوئی بھی شخص امت محمد ﷺ کی جماعت بندی اور اتحادِ باہمی کا خواہشمند نہیں ہے جس سے میری غرض صرف حسن ثواب اور آخرت کی کامیابی ہے۔ میں نے جو عہد کیا ہے وہ پورا کر کے رہوں گا۔ اگرچہ تم اس نیک خیال سے کہ جو مجمع سے آخری ملاقات تک تمہارا تھا، اب پلٹ جاؤ، یقیناً وہ بدبخت ہے کہ جو عقل و تجربہ کے ہوتے ہوئے اس کے فوائد سے محروم رہے۔ میں تو اس بات پر پیش و تاب کھاتا ہوں کہ کوئی کہنے والا باطل بات کہے، یا کسی ایسے معاملے کو خراب ہونے دوں کہ جسے اللہ درست کر چکا ہو۔ لہذا جو بات کو تم نہیں جانتے اُس کے درپے نہ ہو۔ کیونکہ شریر لوگ بری باتیں تم تک پہنچانے کے لیے اڑ کر پہنچا کریں گے۔

والسلام۔

79 مکتوب جو ظاہری خلافت پر متمکن ہونے کے بعد فوجی سپہ سالاروں کو تحریر فرمایا:

اگلے لوگوں کو اس بات نے تباہ کیا کہ انہوں نے لوگوں کے حق روک
لیے تو انہوں نے (رشوتیں دے دے کر) اسے خریدا، اور انہیں باطل کا
پابند بنایا، تو وہ ان کے پیچھے انہی راستوں پر چل کھڑے ہوئے۔

اللہ محمد و آلہ محمد پر اور آپ سب پر اپنی رحمتیں اور برکتیں نازل فرمائے۔ امین۔

تَمَّ بَابُ الْکُتُبِ بِحَمْدِ اللَّهِ

jabir.abbas@yahoo.com